


श्री गोंदवलेकर महाराज यांच्या निवडक अभंगांच्या
विवरणातून मांडलेला सोपा साधनप्रवास ...



अभंगसाधना

डॉ. सुहास पेठे

॥ श्री ॥

अभंगसाधना

(श्री गोंदवलेकर महाराज यांच्या निवडक अभंगांच्या
विवरणातून मांडलेला सोपा साधनप्रवास)

डॉ. सुहास पेठे

एम्.ए., पीएच्.डी. (तत्त्वज्ञान)

* अभंगसाधना

पुस्तकरूपाने प्रकाशित तिसरी आवृत्ती : जानेवारी २०१२
डिजिटल आवृत्ती : डिसेंबर २०२१

© डॉ. सुहास पेठे , सातारा, महाराष्ट्र

डॉ. सुहास पेठे यांच्या अन्य साहित्यासाठी पहा :

वेबसाईट : www.pethekaka.com

युट्यूब चॅनेल : [Shri Pethe Kaka](#)

अँड्रॉईड ॲप : [SadhanNandadeep](#) (साधननंदादीप)

शरणागतीचा आणि तादात्म्याचा अर्थ

ज्यांच्या पायाशी उलगडतो

असे...

श्री गोंदवलेकर महाराजांचे श्रेष्ठ शिष्य

पू. भाऊसाहेब केतकर

व

पू. तात्यासाहेब केतकर

यांना

ही 'अभंगसाधना' अत्यंत श्रद्धापूर्वक अर्पण...

...सुहास पेठे

अभंगसंग.....

सामान्य मध्यमवर्गीय प्रापंचिक माणूस हा प्रधान धरून अशा माणसालाही त्याची व्यवहाराची चौकट न मोडता, अखंड समाधानरूप भगवंताची प्राप्ती कशी होईल, याची आयुष्यभर काळजी वाहणारे श्री ब्रह्मचैतन्य गोंदवलेकर महाराज हे एक महान सत्पुरुष होत. त्यांनी अन्य मुमुक्षु, साधक, सिद्ध, योगी, संन्यासी यांना मार्गदर्शन केलं नाही, असं नव्हे. पण सर्व बाजूंनी मध्यम अवस्थेत वावरणाऱ्या, अर्थातच संख्येनं खूप मोठ्या असलेल्या सामान्य माणसाचा विचार त्यांच्यासमोर अधिक होता. अशांना आत कुठंतरी भगवंताची, त्या अखंड समाधानाच्या ओढीची धुगधुगी, थोडी का होईना, असते. पण एरवी मात्र ते अखंड प्रपंचात रमलेले असतात आणि त्यानं सतत उद्विग्नही होत असतात. अशा स्थितीतले अक्षरशः हजारो स्त्रीपुरुष त्यांच्या संपर्कात आले - तेव्हा प्रत्यक्षात आणि नंतर उपदेशरूप अस्तित्वाच्या संपर्कात आले - जागे झाले. विचार करून, साधन करून त्या खऱ्या समाधानाचा अनुभव घेऊन कृतार्थ होऊन गेले.

श्री महाराजांनी स्वतंत्र असा ग्रंथ मुद्दाम होऊन निर्माण केला नाही. तरीही त्यांचं वेगवेगळ्या प्रसंगातलं वागणं, सांगणं, तोड सुचवणं, त्यांची पत्रं, प्रवचनं, निरूपणं - या साऱ्यातून मिळणारा त्यांचा उपदेश तेव्हाही प्रत्यक्षपणे लोकांना अमूल्य ठरे. आज तो वेगवेगळ्या पुस्तकादी माध्यमातून संकलित, प्रकाशित झाल्यानं अक्षरशः हजारो-लाखो लोकांना प्राप्त झाला आहे. विलक्षण मोलाचा ठरला आहे. कारण तो जास्तीत जास्त विचार-विवेकप्रधान आहे, अवडंबर व पारंपरिक कल्पनांना धक्का

देणारा आहे, अंतरंगावर भर देणारा आहे. त्यातही आपल्या भारतभरच्या भ्रमणातून, सर्व थरांतल्या माणसांच्या संपर्कातून आणि विशेषतः सामान्य माणसाच्या जवळच्या संपर्कातून सर्वांच्या अडीअडचणी, स्वभाव, कुवत, शक्यता, व्यावहारिक अनुकूलता अशा साऱ्यांचं विलक्षण भान ठेवून हा उपदेश केला गेलेला आहे. म्हणूनच हे सारं जाणून त्यांनी आयुष्यभर फक्त एका निरुपाधिक 'नाम' या साधनाचा आणि अंतरंगबदलाचा तेवढा आग्रह धरलेला दिसतो, पाठपुरावा केलेला दिसतो.

अशा श्रींच्या उपदेशवाङ्मयातला एक महत्त्वाचा भाग म्हणजे त्यांचे अभंग होत. 'दीनदास म्हणे, दास म्हणे' किंवा क्वचित 'ब्रह्मचैतन्य म्हणे' या नावानं श्री महाराजांनी हे अभंग लिहिले आहेत. अभंग हा भावनेचा एक उत्कट आविष्कार असतो. रचनाऱ्याच्या मनःस्थितीचं एक प्रभावी व काळजाला भिडणारं दर्शन त्यात होतं. त्या दृष्टीनं विचार केला, तर एक वेळ वैचारिक किंवा गद्य वाङ्मयातून डोकावणाऱ्या लेखकापेक्षा अभंगातून डोकावणारा त्याचा लेखक-रचयिता हा अधिक पारदर्शक वाटतो. त्याच्या अधिक आतल्या स्थितीचं दर्शन त्यातून घडतं. त्यामुळं साधकांना असे अभंग नेहमीच अगदी मर्मबंधातली ठेव वाटतात. त्यामुळंच श्रींचे हे अभंग एक वेगळा ठेवा म्हणावे लागतील.

हे अभंग त्यांनी वेळोवेळी कीर्तनात, निरूपणात सांगितले. त्या त्या वेळी अनेकांनी ते टिपून ठेवले. त्यात शिष्यवर अण्णा पुजारी, वामनराव ज्ञानेश्वरी, भय्यासाहेब मोडक, भीमराव गाडगोळी, हरिपंतमास्तर, साठे बाई, बापूसाहेब साठ्ये आदी अनेक निकटवर्ती होते. परंतु काळाच्या ओघामध्ये श्रींच्या ठरावीक अभंगांचा म्हणण्यातला परिपाठ सोडता अन्य अभंगांचा एकंदरीत संपर्क, अभ्यास कमी झाला असावा.

परंतु अशा टिपून ठेवलेल्या वह्यांच्या आधारानं सुमारे पन्नास वर्षांपासून अभंग संकलित करून ठेवून गेल्या तीस वर्षांपूर्वी त्यांचा एक संग्रह 'श्रीचैतन्यगाथाङ्ग' या नावानं श्रींचे एक शिष्योत्तम व संस्कृतचे एक ज्येष्ठ विद्वान संशोधक प्रा. डॉ. वा. रा. अंतरकर यांनी परिश्रमपूर्वक प्रसिद्ध केला. या संग्रहाला श्रींचे परमभक्त कै. प्रा. के. वि. तथा बाबा

बेलसरे यांनी प्रास्ताविकही लिहिलं आहे. या संग्रहामुळं या दुर्मीळ ठेव्याचा लाभ पुढील पिढ्यांना झाला आहे. मात्र गेल्या तीस वर्षांत हा संग्रहही दुर्मीळ झाला आहे.

श्रींचे वर उल्लेखलेल्या 'चैतन्यगाथे'तले सुमारे चारशे अभंग म्हणजे खरोखरच एक अमूल्य भांडार आहे. जेव्हा वीसेक वर्षांपूर्वी या अभंगांच्या संपर्कात यायचं भाग्य मला लाभलं, तेव्हापासून या अभंगांशी एक आत्मीय भावबंध जुळलेला आहे. तो उत्तरोत्तर दृढच होतो आहे. एका साधकाचं तळमळणारं हृदय जसं ते व्यक्त करतात, तसंच प्रपंचाची, सामान्य साधकाची तद्रतच अवघड साधना करूनही वैफल्यात राहणाऱ्याची विदारक स्थितीही ते अभंगात उभी करतात. आध्यात्मिक, तात्त्विक विषयांची, प्रश्नांची बिनतोड वैचारिक मांडणीही या अभंगात आढळते. हृदयाला स्पर्श करण्याचं विलक्षण सामर्थ्य या अभंगात आहे. विशेषतः 'गेला गेला जन्म वाया' यासारखा अभंग म्हणायला जावं, तर आपली साधनेतली परिस्थिती पाहून गळा भरून यावा, डोळ्यांत पाणी यावं, असा अनुभव येतो. असे कित्येक अभंग त्यात आहेत, जे आपल्या मनाचा ठाव घेतात, अनेकदा जागं करतात, उद्बोधन करतात, मार्गदर्शन करतात, वाटचालीत धीर देतात, पुढच्या ध्येयाची जाण देतात, भगवंताच्या खऱ्या स्वरूपाची कल्पना आणून देतात, साधनेच्या दृष्टीनं 'नामा'चं अनमोलपण पटवतात.

यामुळं हे अभंग, त्यांचा अभ्यास, ते म्हणणं हा माझ्या व्यक्तिगत साधनेला नेहमी उपयोगी पडत आलेला विषय आणि त्यामुळं अत्यंत प्रेमाचा भाग होय. हाच अनुभव अनेकदा संपर्कात येणाऱ्या इतरांनाही आला आहे, येतो आहे. या अभंगांच्या मननानं, विवरणानं आपला साधनमार्ग प्रशस्त होतो, असा अनुभव आहे. त्याचा अन्य कुणा जिज्ञासूंना उपयोग झाला, तर व्हावा, या भूमिकेतून काही निवडक अभंगांच्या विवेचनाच्या माध्यमातून ही 'अभंगसाधना' प्रस्तुत आहे. त्यामुळंच असं नम्रपणे सांगावंसं वाटतं की, त्यामागची मूळ भूमिका ही अर्थातच अभंग किंवा त्यातला प्रधान विचार समजावून द्यावा अशी नाही, उलट समजून घ्यावा

अशीच आहे. त्या दृष्टीनं हे विवरण सादर करताना पुढील दृष्टिकोन डोळ्यांसमोर आहे.

श्रींचे अभंग हे मराठीतले, त्यातही अलीकडल्या मराठीतले आहेत. त्यामुळं शब्दांचा अर्थ कळायला अर्थातच सोपा आहे. म्हणूनच अशा अभंगांचं विवरण करण्याची प्रचलित पद्धत-मूळ अभंग, त्यातले कठीण शब्द, सरळ अर्थ, भावार्थ अशी स्वीकारलेली नाही. अभंगाचा, त्यांतल्या एखाद्या किंवा प्रधान विचाराचा सलग परिचय करून देत जाणं स्वीकारलं आहे. हे अभंग चैतन्यगाथेतून फक्त अलीकडच्या शुद्धलेखनानुसार उद्धृत केले आहेत. अखेर पृष्ठसंख्येची मर्यादा असल्यानं अभंगसंख्या व विवेचनही मर्यादित ठेवावं लागलं आहे.

अनेकदा अभंगात अनेक कल्पना, विचार येऊन जातात. त्यांतली अधिक वेगळी वाटणारी, कधी प्रधान वाटणारी कल्पना या पुस्तकाच्या साधनप्रवासाच्या संदर्भात विवेचनाला घेतली आहे. रोज एखादा अभंग अभ्यासावा, म्हणावा असं ठरवलं, तर एखादा महिना पुरेल, एवढी सामग्री जवळ ठेवण्याच्या दृष्टीनं एकतीस अभंग व त्यांचं साधनेच्या दृष्टीनं विवरण, असं इथं दिलं आहे.

त्यातही नुसतेच कुठलेही एकतीस अभंग न निवडता सामान्य साधकाच्या भूमिकेतून जो एक साधनप्रवास जाणवतो, त्याचा उलगडा घडायला उपयोगी होतील, असे एकतीस अभंग यात क्रमानं मांडले आहेत. उदाहरणार्थ, प्रार्थनेचा पहिला आणि शेवटचा अभंग मांडला आहे, तर दुसऱ्या ते चौथ्या अभंगातून आपल्याला सर्वप्रथम आवश्यक असलेली जाग दिलेली आढळेल. पाचव्या ते सातव्या अभंगातून जाग आल्यावर काही करावंसं वाटू लागलं, तर कुणाकडं जावं हे समोर येतं, तर आठव्या व नवव्या अभंगात संतांकडं गेल्यावर आपली जी खरी स्थिती कळते ती आढळते. साधनदृष्ट्या खरं काय वाटण्याची गरज आहे ते दहाव्या अभंगात, तर कोणती गोष्ट करावी, समजून घ्यावी व कुठली टाळावी, समजून असावी याचा मार्ग अकराव्या ते तेराव्या अभंगात दिसतो. चौदाव्यात या मार्गातली एक आगळी मदत कळते, तर पंधराव्या ते विसाव्या अभंगात

इतर साधनं नि सावध राहायच्या गोष्टींवर प्रकाश पडतो. या प्रवासात खरा प्रश्न आहे मनाचा. त्या प्रश्नाच्या पैलूंचा विचार एकवीस ते पंचविसाव्या अभंगात घडतो, तर मुख्य साधनाचा उलगडा सव्वीस ते एकोणतिसाव्या अभंगांतून घडतो.

अर्थात हा केवळ जाणवलेला व वर सांगितलेल्या मर्यादांत मांडलेला साधनप्रवास आहे. अधिक तपशीलवार व वेगळ्या अभंगांच्या आधारांनं मांडणीही करता येईल. येथील त्रुटींसाठी, अर्थसंकोच-विस्तारासाठी क्षमा असावी.

हे पुन्हापुन्हा म्हणावंसं वाटतं की, या मांडणीमागची भूमिका ही आपलाच साधनविचार उचित व स्पष्ट होतो का, हे पाहाण्याची आहे. ते समोर ठेवल्यानं कुणाला मूळ अभंगांविषयी उत्सुकता निर्माण होऊन ते सारे अभंग पाहाण्याची जिज्ञासा निर्माण झाली, तर या निमित्तानं मांडलेल्या श्रींच्या सेवेची ती पावतीच वाटेल. या पुस्तकाच्या निमित्तानं त्या अभंग-भांडाराचं, त्या व्यापक अभंगविचारविश्वाचं दार जरी कुणाला किलकिलं झालं, तरी मला आनंद वाटेल. स्वतःपुरतं मात्र या अभंगचिंतनाचे मिषे 'तुझे द्वारी वसा' असं झालं एवढंच खरं नि पुरेसंही वाटतं.

हे पुस्तक आकाराला येण्यात त्यावेळी मदत करणारे श्रींचे परमभक्त पूज्य कै. के. वि. तथा बाबा बेलसरे व 'चैतन्यगाथे'चे संपादक व श्री महाराजांचे शिष्यवर डॉ. वा. रा. तथा बाबूराव अंतरकर यांचा मी मनःपूर्वक आभारी आहे. हे अभंग जपून ठेवणारं श्रींचं गोंदवले संस्थान, तसंच त्या काळी अभंग टिपून ठेवणारी वर उल्लेखलेली सर्व तत्कालीन शिष्यमंडळी यांचंही ऋण न फिटणारं वाटतं. प्रस्तुत 'अभंगसाधने'तील विवरणाच्या पूर्वतयारीच्या कामी मला मदत करणारे व श्रींच्या भक्तीचा वारसा आज तिसऱ्या पिढीत चालवणारे मुंबईचे ती. दिनकरराव तथा दिनूभाऊ केतकर व त्यांचा सर्व सहृदय परिवार यांचाही मी ऋणी आहे. या पुस्तकाची ही नवी आवृत्ती पाहायला ती. दिनूमामा, तसेच पूज्य बाबा देहानं हयात नाहीत, याचा खेद वाटतो.

अभंगांवरील यातील काही लेखनाला सदररूपानं प्रसिद्धी देणारे

सातारच्या दैनिक 'ऐक्य' चे संपादक व त्यांचे सहकारी यांचा मी आभारी आहे. या पुस्तकाच्या प्रारंभिक लिखाणाला डिक्टेशन घेऊन मदत करणारे माझे साधक स्नेही श्री. मंगेशराव मंत्री, श्री. अनिलराव मारुंमळे यांचाही मी आभारी आहे. एकूण या अभंगांच्या प्रेमापोटी त्यांची नेहमी चालणारी चर्चा, आपल्यापुरतं चाली देणं, म्हणणं हे पत्नी सौ. सुखदा हिनं तन्मयतेनं ऐकून घेतलं. तिचा हे पुस्तकरूपानं वाचकांसमोर येण्यात मोठा वाटा आहे, म्हणून तिचं ऋणही मी मनापासून नमूद करतो.

आता श्रीकृपेनं आणि वाचकांच्या प्रतिसादामुळं 'अभंगसाधने'ची पुढची आवृत्ती प्रसिद्ध होत आहे. ती आता श्रींच्या आज्ञेप्रमाणं पेठे कुटुंबीयांच्या वतीनं सवलतीत प्रसिद्ध होत आहे. नेहमीप्रमाणं पुस्तकाची ने-आण, वितरण इ.साठी साधकांची सहृदय मदत आहेच. पुस्तक आकाराला येण्यात श्री. शहा, प्रकाश फुले, नंदन, शैलेश, प्रथमेश, मैथिली आदी सर्वांच्या सहकार्याचा उल्लेख करून, ही विवरणसेवा श्रींच्या व वाचकांच्या चरणी सद्भावानं सादर करतो.

संतछाया,
सातारा

- सुहास पेठे

* अनुक्रम *

-- अभंगसंग --

१.	तीच सांगा मज खूण	१२
२.	आपुली आपण करा चिंता	१६
३.	जन्मा आल्याची फजिती	२०
४.	मी मुंगी लहान	२४
५.	त्यासी माझा नमस्कार	२८
६.	तोचि जाणा उत्तम योगी	३२
७.	जगासाठी धरिला देह	३७
८.	परब्रह्म तूचि असे	४१
९.	तुझे सुख तुझ्या आत	४५
१०.	दास म्हणे राम हिरा	४९
११.	दास म्हणे हेचि उमगा	५३
१२.	तैसे शब्दज्ञान झाले	५७
१३.	नको नको देवा	६१
१४.	निंदकासी माझा आशीर्वाद भला	६५
१५.	तोवरी सुख नाही नाही	६९

१६.	तुम्हापासुनि दूर राहावे	७३
१७.	त्याचा जन्म वृथा गेला	७८
१८.	त्यासी न घडे संतसंग	८२
१९.	भक्तीविणे मानी सुख	८६
२०.	सहज सर्व आले हाता	९०
२१.	मना शूरत्व करी	९५
२२.	तीर्था गेलियाची खूण	९९
२३.	अहो वैराग्याची थोरी	१०३
२४.	ऐसे वर्ता तुम्ही जन	१०७
२५.	जावे मनापलीकडे	१११
२६.	धन्य धन्य ते मुखकमळ	११५
२७.	नाम राहे जयापाशी	११९
२८.	नामाविण हित समजू नका	१२३
२९.	आत्मज्ञानाची खूण	१२७
३०.	तुझे चरणी देई ठाव	१३१
३१.	तुझे रूप ध्यानी	१३५

रामराया रघुवीर । तुला शरण मी पामर ॥१॥

नरबुद्धीस ठकवुनि गेला । ऐसा कोण आहे भला ॥२॥

दास म्हणे (जेणे)जोडे चरण । तीच सांगा मज खूण ॥३॥

माणसाच्या व्यवहारात खुणेचं मोठं स्थान आहे. अगदी पुराणकाळातल्या राजमुद्रेपासूनच्या खुणा नि त्यांनी होणारी कामं आपल्याला परिचित आहेत. सामान्य माणसालासुद्धा आपला व्यवहार करताना खुणांची गरज वाटते. अगदी एखाद्याच्या घरी जायचं असलं तरीसुद्धा ‘९९९, ब/९, अमुक पेठ’ असल्या पत्त्यापेक्षा, सामान्य माणूस ‘शेजारची पाच मजली लाल बिल्डिंग, घड्याळवाला उंच टॉवर, मोठी पाण्याची टाकी’ असल्या गोष्टी विचारतो नि लक्षात ठेवतो. त्याचा उपयोग करून तो त्याच्या त्या ‘९९९, ब/९’ वर्गरेला अचूक पोचतोही, हा आपला अनुभवच आहे.

अशा तऱ्हेनं काही साध्य करायचं असेल, शोधायचं असेल त्यानं, ते ज्याला माहीत आहे, साध्य झालं आहे - अशाला विचारावं लागतं. त्यानुसार वाटचाल करावी लागते. वाटेतल्या खाणाखुणा, काही सावधगिरीचे, चुकण्याचे टप्पे लक्षात ठेवावे लागतात. तसाच काहीसा प्रयत्न या ‘अभंगसाधने’च्या निमित्तानं इथं नम्रपणानं मांडलेला आहे.

प्रापंचिक-भौतिक गोष्टी माणसाला मिळतच आहेत, त्याची शेकडो साधनं नि उपाय आता सामान्य माणसाला माहीत आहेत. नसतील तरीही ते देणारे लोक आहेत. पण माणसाला सहजपणानं मिळत नाही तो निखळ आनंद, मनाची प्रशांत, तणावरहित, समाधानाची स्थिती, अखंड समाधानरूप भगवंत! या अर्थानं त्याच्यापर्यंत जाण्याचा काही मार्ग असेल, तर त्याचा शोध घ्यावा, आपण स्वतः काही कष्ट घ्यावे, त्यासाठी आवश्यक ती तयारी करावी, मार्गक्रमण करावं अशी तळमळ, निदान उत्सुकता ज्यांना वाटते त्यांच्यासाठी त्यांच्याचबरोबर ते शोधण्याचा हा प्रयास पुढल्या प्रकरणांतून मांडला आहे.

आपल्याला सामान्य माणूस म्हणून, वर म्हटलं तशा जसं जिथं जायचं तिथल्या खुणा, ज्या वाटेनं जायचं त्या वाटेवरल्या खुणा जशा गरजेच्या असतात, तशा या आनंदस्थानाच्या प्राप्तीच्या काही खुणा आहेत का, असं पाहता त्या या अभंगगाथेत सापडल्या, त्याचं हे विवरण आहे. जे जिज्ञासू, दृढ निश्चयाचे, प्रखर बुद्धीचे, जबर आवाक्याचे आहेत, त्यांच्यासाठी असल्या ‘मोठी पाण्याची टाकी’वाल्या खुणांची बहुधा जरूर नसते. ते आपले एकदम ‘९९९, ब/९’ वर थेट पोचतात. त्यांच्यासाठी अर्थातच हा पुढला खुणांचा प्रवास नाही.

तो आपला आपल्यासारख्या सामान्य, मध्यम प्रापंचिकांसाठी आहे. त्याला त्याच्या नेहमीच्या प्रापंचिक जबाबदाऱ्या, कर्तव्यं याची चौकट न मोडताही अशी ईशप्राप्ती घडवण्याची अवघड कामगिरी करणाऱ्या - नामावतार श्री गोंदवलेकर महाराजांच्या काही दुर्मीळ, मोलाच्या अभंगांतून हा खुणांचा प्रवास मांडलेला आहे. पण हा प्रवास असा त्यांच्या अभंगांच्या प्रकाशात करण्यातलं औचित्य काय? तर आपल्याला जशी या प्रवासाच्या, ध्येयाच्या खाणाखुणांची गरज वाटली, तशीच गरज विशेष म्हणजे त्यांनी स्वतःच त्यांच्या आराध्य दैवतापुढं, श्रीरामरायापुढं एका अभंगातच मांडलेली दिसते. ‘दास म्हणे जेणे जोडे चरण, तीच सांगा मज खूण !’

त्यामुळं त्यांच्या अभंगांच्या प्रकाशात चाललो, तर पुढं वाटचालीतल्या, धोक्याच्या टप्प्यावरच्या, अखेरच्या चरणप्राप्तीच्या साधनेतल्या अनेक तऱ्हेच्या खुणा विविध अभंगांतून गवसतात, असं आढळतं. त्यांतल्याच निवडक खुणा इथं निरूपणरूपानं प्रस्तुत आहेत.

काय गंमत आहे पहा, श्री महाराजांनीसुद्धा भगवंताला त्याच्या प्राप्तीची खूण विचारली आहे. वास्तविक, ही क्रिया तशी साधीशीच, पण अनेकदा आपणसुद्धा ती करीत नाही.

श्रींनीच प्रवचनात एक प्रसिद्ध गोष्ट सांगितली आहे. रामरायांनी सीतामाईचा शोध घ्या म्हणून सांगितल्यावर इतर सर्व वानर ‘हूँ, हूँ’ करीत, उड्या मारीत निघून गेले. पण मारुती बुद्धिमान. तो रामरायांनी असं सांगूनही

थांबला. त्यानंच तेवढं विचारलं की, ‘तिला ओळखायचं कसं? काही खूण सांगा !’ इतर उड्या मारीत निघून गेलेल्यांनी रामाची आज्ञा पाळण्याचाच प्रयत्न केला, त्यांना त्याचंच काम करायची तळमळ होती, हे खरंच. पण तळमळीतसुद्धा जी दिशा, जे सावधपण, जी बुद्धिमत्ता लागते ती मारुतीनं दाखवली, नाही का? त्यातही ‘तिला कसं ओळखता येईल, ते सांगा’ म्हटल्यामुळं रामरायांनी सीतेचं खूप वर्णन केलं. शेवटी ती सुंदर आहे, म्हणाले. तरी मारुतीच्या डोक्यात प्रकाश पडेना. तो म्हणाला, मला कळेलशी खूण सांगा. अखेर ते म्हणाले, ‘जिथं माझ्या नामाचा ध्वनी अखंड ऐकू येईल, तिथं ती आहे म्हणून समज.’ ती खूण त्याला पटली. कारण त्याला रामनाम माहिती.

म्हणून श्री महाराजांनी रामरायांना खूण विचारण्याच्या या फक्त तीन ओळींच्या, केवळ बावीस शब्दांच्याच अभंगात अनेक बारकावे नि सूचना साधकांना आहेत. अशी खूण विचारण्याची वस्तुतः अशा रामरूप झालेल्या सत्पुरुषांना गरज नाहीच. पण कसं जावं, काय करावं हे त्यांनी साधक-भूमिकेतल्या आपल्यासारख्या सामान्यांसाठी दाखवून दिलं. त्यातही मारुतिरायासारखी बुद्धिमत्ता आहेच. कारण आपणही अनेकदा अखंड आनंद मिळवायची ‘धडपड’ करतोच, पण कुणा जाणत्याकडं त्याची ना खूण विचारीत, ना रस्ता विचारीत ! मग काय होईल ते उघडच आहे.

पहिल्याच चरणात ते रामाला म्हणतात, ‘तुला शरण मी पामर!’ स्वतःच्या तोकड्या शक्तिबुद्धीचं यथार्थ आकलन झाल्याशिवाय सामान्य माणूससुद्धा खऱ्या अर्थानं स्वतःला पामर म्हणायला तयार व्हायचा नाही. ती जाणीव झाली, तर भगवंताला-गुरूला किंवा कुणा जाणत्याला शरण जाण्याचा प्रश्न, आणि तशा शरणागत भावाशिवाय पुढंच ज्ञान मिळणंही अवघड.

त्यातही पुढल्या चरणात त्यांनी विनंती केली आहे की, या नरबुद्धीला - देहबुद्धीला चुकवणं फार कठीण आहे. शरण जाताजाता, समजून घेताघेता मला हे माहितीच होतं, म्हणत देहबुद्धीचा अहंकार केव्हा डोकं वर काढील, ते मला सांगता येत नाही. दुसरं असंही की, मानवीबुद्धीला, तिच्या आकलनाला,

॥ अभंगसाधना ॥

खूप मर्यादा आहेत, ती स्वार्थानं-दृश्य पसाऱ्यानं फसली जाऊ शकते. त्यातून मला ही खूण समजून घ्यायची आहे, हे लक्षात घेऊन, कसं ते सांगा ! अशी विनवणी आपल्याला बरंच काही सुचवणारी आहे. त्यातही खूण सांगा म्हणाले ती रामरायाचे चरण कसे मिळतील, कसे आपलेसे होतील याची ! रामरायाबरोबर येणारं ऐश्वर्य, सत्ता, संपत्ती यांची नव्हे. म्हणजे आपलं ध्येय, लक्ष्य काय आहे याच्याबद्दलही त्यांनी सूचित केलेली दिशा मोलाची वाटते.

ज्ञानेश्वरीत जसं आपण एखादा प्रश्न उपस्थित करावा आणि आपणच त्याचं उत्तर द्यावं असं व्हावं, तसं इथं या अभंगाच्या निमित्तानं श्री महाराजांनी आपणच अर्जुनभूमिकेतून प्रश्न केला आहे आणि पुढं कृष्णभूमिकेतून इतर अभंगांतून त्याची उत्तरं दिली आहेत. त्यांचं अध्ययन केलं, त्या अभंगांचं-अर्थाचं मनन केलं तर अनायासेच खुणा स्पष्ट होतात, वाटचाल घडत जाते - खऱ्या साधनेकडं 'अभंगसंगतीत' जाता येतं. या दृष्टीनं त्या शरणागत भावानं 'जेणे जोडे चरण' तीच खूण शोधण्याचं सतत भान राखायचा प्रयत्न करीत, या खुणेच्या अभंगापासून आपण इथून पुढं प्रवास करू या.

**

आपुले तनुमन नाही हाती । जन अंतर हे पाहती ॥१॥

आपुला न लगे ठाव । शेखी मिरवी अहंभाव ॥२॥

आपुली नाही स्थिरवृत्ती । काय होईल कैसी गती ॥३॥

दीनदास म्हणे आता । आपुली आपण करा चिंता ॥४॥

अनेकदा आपलं कुठं जायचं हे ठरतं, कसकसं जावं, तयाच्या, सामानसुमानाच्या याद्या, काळजी घ्यायचे अनेक तपशील - असं बरंच काही ठरतं. फक्त अनेकदा एवढंच ठरायचं राहातं किंवा लक्षात येत नाही की, आता प्रथम नक्की काय प्रत्यक्ष करावं. बाकी पुढचं सगळं प्लॅनिंग डोक्यात असलं, तरी जर सुरुवात चुकीची झाली किंवा तिसऱ्याच ठिकाणी झाली, तर मात्र तो सारा आखलेला मार्ग ती चुकवू शकते. म्हणून या सुरुवातीच्या टप्प्याचं नि पहिल्या खुणेचं महत्त्व आहे.

प्रत्येक माणूस साधारणपणे कुठल्या ना कुठल्या चिंतेत असतो. सामान्य माणसाच्या चिंतेचे विषय हे बहुधा - तो, त्याची माणसं, आपापली यशापयशं, घरची आजारपणं, आर्थिक प्रश्न, सामाजिक स्थैर्य, पत-प्रतिष्ठा-अन्न, मानमान्यता - अशा स्वरूपाचे असतात. कारणपरत्वे वेगवेगळ्या सामाजिक जबाबदाऱ्या, प्रश्न हेही त्याच्या चिंतेचे विषय बनतात. तसाच गंभीर प्रश्न आला, तर परकीय आक्रमणांच्या प्रसंगी देशाची सुरक्षितता हासुद्धा त्याच्या चिंतेचा विषय होतो.

दुसरी मोठी चिंता उभी झाली की, पहिली बाजूला पडणं किंवा कमी महत्त्वाची ठरणं, हेही आपल्याला परिचित असतं. ज्या कुटुंबात आपण जन्मलो, वाढलो, ज्या समाजाच्या ऋणांत आपण वावरतो - त्यांचे त्यांचे प्रश्न आपल्या चिंतेचे विषय असावे - यावर दुमत असायचं कारण नाही. चिंतासुद्धा आपण करतो ती त्या त्या प्रश्नावर मार्ग सापडून, कृती करून, तो प्रश्न संपवण्यासाठीच. त्या दृष्टीनं असे कौटुंबिक किंवा सामाजिक प्रश्न चिंतेचे विषय बनून, त्यावर उपाय निघून, कृती घडून ते प्रश्न सुटावेत, यात काहीच गैर नाही. उलट ते आपलं

कर्तव्यच आहे. पण सतत जगाची चिंता हेच इतिकर्तव्य मानलं, तर मात्र थोडी गफलत होऊ शकते. याकडं श्री महाराज या अभंगात लक्ष वेधीत आहेत, ते का हे पाहणं उद्बोधक ठरेल.

अनेकदा असं घडताना आपण पाहतो, एखादी व्यक्ती एखाद्या सामाजिक प्रश्नाची आयुष्यभर तड लावण्याची पराकाष्ठा करते. ती तड लागतेही. पण त्यात संबंध आयुष्य खर्ची पडतं नि अखेरीस प्रश्न सुटतो - ज्यांचा सुटतो ते निघून जातात नि ही व्यक्ती उपेक्षेच्या दुःखानं तळमळत राहाते. अनेकदा सर्वांचं आयुष्यभर करीत राहाणारा, अखेरीस कुणीच आपल्याला विचारीत नसल्याची खंत उरात घेऊन जगताना एखाद्या कुटुंबात आपल्याला भेटतो. अशा वेळी त्या त्या व्यक्तींनी इतरांची वाहिलेली चिंता चूक होती, असं आपण नक्कीच म्हणणार नाही. पण त्यांनी आपल्या ‘आत्मविकासा’ची एक अत्यंत महत्त्वाची, वेळी सर्वात महत्त्वाची चिंता आयुष्यभरात कधी वाहिली नाही, हे उघड नव्हे का ?

त्यातही दुसऱ्यांची चिंता वाहणाऱ्यांत एक भाव नकळत येऊन जातो. एक तर, त्यांचं हित कशात आहे, ते मला कळतं नि ते ‘मी’ साध्य करून देऊ शकतो. तशा या दोन्ही गोष्टी वरवर बरोबर वाटल्या, तरी आपला अनुभव काय सांगतो ? आपल्याला स्वतःच्या बाबतीत दहा वर्षांपूर्वी ज्या गोष्टी हिताच्या वाटत होत्या, त्यांतल्या बऱ्याचशा चुकीच्याच निघतात. परिस्थिती बदलल्यामुळं नव्हे, तर आपलंच आकलन कमी पडल्यानं किंवा हिताविषयी चुकीच्या कल्पना बाळगल्यानं. त्यामुळं आपल्या तोकड्या बुद्धीनं नि अपुऱ्या आकलनानं आपल्याला स्वतःच्या हिताचं काय, हे ठरवता येत नसेल, तर इतरांचं आपण निर्णायकपणे ठरवतो म्हणणं किती धाडसाचं ठरेल !

तीच गोष्ट आपल्या कर्तृत्वाची. आपल्या स्वतःच्या बाबतीतल्या दहा गोष्टी ठरवल्या तर त्या त्या वेळेला, त्या त्या गोष्टींतल्या धड पाचसुद्धा आपण आपल्या कर्तृत्वानं तडीला नेऊ शकत नाही, हा आपला अनुभव नाही का ? तरीही आपण आपल्या शक्तिबुद्धीनं दुसऱ्यांचं हित नि कल्याण करू म्हणतो !

॥ अभंगसाधना ॥

त्यातून स्वतःला जरा काही सारासार कळण्यापूर्वीच जगाला सुधारायला जाणाऱ्यांचं तर काय सांगावं ?

असेच एक गृहस्थ एकदा श्री रमण महर्षींच्याकडं गेले नि म्हणाले ‘इतरांसाठी, जगासाठी मला काही करावंसं वाटतं, कोणत्या सुधारणेचं काम मी हाती घ्यावं ? कोणत्या मार्गानं मी जगाला मदत करू शकेन ?’ त्यावर रमण म्हणाले, ‘कृपा करून तुम्ही स्वतःत बदल घडवून आणा, कदाचित खरं सांगायचं तर तेवढीच खरी मदत आपण जगाला करू शकतो !’

अशा दृष्टीनं विचार केला, तर आपण इतक्या प्रकारच्या, इतक्या विषयांच्या चिंता करतो, त्या त्या प्रश्नांतून मार्ग काढण्याचा प्रयत्न करतो. त्यात निदान कधीतरी स्वतःची खरी स्थिती काय आहे, आपल्या जन्माचा हेतू कुठला, आपलं खरं साध्य कर्तव्य काय आहे - या साऱ्याची चिंता करायला किती वेळ देऊ ! इतका सारा प्रपंचाचा, जगाचा खटाटोप करूनसुद्धा आपल्याला जर निर्भेळ, टिकणारा आनंद मिळत नसेल, तर या अनुभवानं काय ते शिकून आपण त्याचा शोध घेण्यासाठी ज्यांना तो सापडला आहे, जे तो अखंड अनुभवीत असतात अशा संतसत्पुरुषांकडं जाऊ. त्यांनी सांगितलेल्या मार्गाचा विचार करू, त्यांनी सांगितलेल्या साधनाचा, मार्गाचा दररोज नेमानं पाठपुरावा करू. जगाच्या चिंतेसाठी, कुटुंबाच्या चिंतेसाठी दिवसाकाठी इतका वेळ देतो, निदान रोजचा तासभर वेळ तरी अशा तऱ्हेच्या आत्मविचारासाठी देऊ, आत्मविकासासाठी देऊ.

तो जर दिला आणि संतांनी सांगितलेल्या वाटेनं विचार केला, तर आपल्या हे लगेचच लक्षात येतं की, आपण किती भ्रमात जगत असतो. आपल्या तर हाती काही नाही, हे लक्षात येतच नाही आणि अभंगात म्हटल्याप्रमाणं ही आपली अंतःस्थिती जगाच्या लक्षात येते आहे, ते आपलं अंतरंग पाहात आहेत, हेही आपल्या लक्षात येत नाही. ही आपली सारी अवस्था दयनीय आहे, हे लक्षात येण्यासाठीसुद्धा प्रथम आत्मनिरीक्षणाची गरज आहे. जसं गायकाच्या बाबतीत म्हणतात की, ज्याला आपल्या गाण्यातल्या चुका लक्षात येतात, त्याच्याकडून सुधारण्याची

॥ अभंगसाधना ॥

अपेक्षा आपण करू शकतो. पण ज्याला त्या लक्षात येत नाहीत, किंबहुना ज्याला त्या नाहीतच असं वाटतं, त्याची परिस्थिती गंभीर असते.

आपली परिस्थिती काहीशी तशीच गंभीर असते. आपली स्वतःची खरी ओळख आपल्याला अनेकदा नसते नि जगाची आपण करून घेतो, आपली जगाला करून देतो आणि अशा जगासमोर स्वतःला सारं कळल्याच्या आविर्भावात जगतो. हे सारं आपण तटस्थपणानं स्वतःकडं पाहिलं तरच लक्षात येऊ शकतं. कारण हे सारं आपल्याला कळत नसलं, तरी जगाला यथाकाल कळतं नि मग जगानं तशी प्रतिक्रिया दिली किंवा कुणाच्या तोंडून काही ऐकलं की, मग आपल्याला त्रास होतो, खडू व्हायला होतं. मग उगीचच बोलणाऱ्याला वाईट ठरवून आपण मोकळे होतो.

म्हणून या 'अभंगा'द्वारा घडणाऱ्या साधनेतली ही पहिलीच सावधतेची खूण म्हणावी लागेल की, आपलं जगाकडं लागलेलं लक्ष नित्यनेमानं स्वतःकडं, स्वतःची खरी परिस्थिती समजून घेण्याकडं रोज नियमानं लावणं.

अर्थात असं करणं म्हणजे खचितच स्वतःचं सगळं बरोबर कसं होतं हे ठरवणं नव्हे ! जिथं कुठंही आपल्याला त्रास, असमाधान, दुःख अनुभवायला आलं असेल, त्यामागची स्वतःची जबाबदारी खरी किती होती, हे तटस्थ आत्मपरीक्षणानं ठरवणं. असं केलं, तर अनेकदा ही त्रुटी-दोष-कारण, जे अन्यथा इतर असतात असं वाटतं, ते बहुधा आपणच असतो, असं लक्षात येतं आणि साधनेच्या दृष्टीनं प्रथम खरोखरच 'आपुली आपण चिंता करण्याची' गरज आहे, हेही लक्षात येतं !

**

प्राणि जन्मासी हो आला । आला तैसाचि हो गेला ॥१॥
 माझे घर माझे धन । व्याकुळ झाला पंचप्राण ॥२॥
 माझी माता माझी कांता । कोण आहे सांगा आता ॥३॥
 स्त्रियापुत्रांचा हो लळा । कार्याकारण पडती गळा ॥४॥
 इष्टमित्र अवघे जन । वाट पाहता दुरून ॥५॥
 आप्त सोयऱ्यांची गति । अवघे सुखाचे सांगाती ॥६॥
 दीनदास म्हणे सांगू किती । जन्मा आल्याची फजिती ॥७॥

सर्वसामान्य माणूस आयुष्यभर आपली फजिती होऊ नये म्हणून किती दक्षता घेतो. तरीही त्याच्यावर फजितीचा प्रसंग आल्यावाचून राहात नाही. प्रमाण कमीजास्त असेल, पण मोठ्या किंवा असामान्य माणसांची परिस्थिती याबाबतीत फार वेगळी असते, असं समजायचं कारण नाही. कितीही विद्वान माणूस झाला, तरीसुद्धा एखाद्या सामान्य माहितीच्या बाबतीतसुद्धा त्याचं अज्ञान अचानकपणे उघड होऊन त्याची फजिती होते.

मांजरीच्या लहान पिंज्यासाठी लहान व मोठ्या मांजरीसाठी मोठा असे दोन दरवाजे एकाच दाराला ठेवायला सांगणारा न्यूटनसुद्धा याला अपवाद नाही, असंच म्हणावं लागेल. तीच गोष्ट एखाद्या मोठ्या पैसेवाल्या धनिकाची किंवा एखाद्या मोठ्या सत्ताधीशाची होऊ शकते. एखाद्या साध्यासुध्या, फाटक्या गरीब माणसाकडून मदत घ्यायला लागून, वेळी मानहानी होऊन अशा माणसांना फजित पावायला होतं, हेही आपण पाहिलं असेल.

या साऱ्यात ज्याची फजिती होते त्याला त्या फजितीबद्दल कळतं नि इतरांनाही ते कळतं यात एकवेळ विशेष नाही, पण काही वेळा असं होतं की, एखाद्याची खरंच फजिती होते आणि ते त्याला कळतही नाही. एखाद्या नव्या वक्त्याला श्रोते, बहुधा कंटाळल्यावर, मोठमोठ्यानं वाहवा देतात, पण तिचं खरं स्वरूप अनेकदा त्याच्या लक्षात येत नाही आणि तीच खरी दाद समजून

अधिकच उत्साहानं तो बोलत सुटतो, ऐकणाऱ्यांनाही काही वेळा त्याची गंमत वाटून ही फजिती ते पुढं चालू देतात. याचबरोबर काही उपद्रव्यापी मुलांनी एखाद्या दांभिक, पण तथाकथित प्रतिष्ठित माणसाच्या मागं एखादं शेंपूट किंवा काही गंमतशीर वस्तू लावून ठेवावी आणि त्याच्या ते कधीच लक्षात न आल्यानं नेहमीचाच खोटा आव आणून त्यानं सर्वासमोर मिरवावं, अशा वेळी मनोमन त्याची फजिती सर्वांनी अनुभवणं आपल्याला नवीन नाही.

पहिल्या फजितीच्या प्रकारापेक्षा या दुसऱ्या प्रकारात माणसाला ती कळत नसल्यानं फार काळ सुरू राहाते, तसंच न कळल्यानं त्याला काही उपायही करता येत नाही. त्यामुळं फजितीचा हा प्रकार नक्कीच गंभीर म्हणावा लागेल.

एकंदरीत या फजितीमागची काही कारणं आपल्याला थोडा विचार केल्यावर लक्षात येतात. अपेक्षित गोष्टी न घडणं, प्रतिमेला धक्का पोचणं, ठरल्यापेक्षा काही विपरीत गोष्ट घडणं अशा अनेक गोष्टी घडतात, तेव्हा आपण त्या त्या वेळी त्या त्या माणसाची फजिती झाली, असं म्हणतो. फजितीबद्दल अधिक विचार केला, तर आपल्या हेही लक्षात येईल की, माणसाची तशी अनेकदा फजिती होत असते. पण त्यांतही लहान-मोठी, कमी-जास्त असा प्रकार असतोच.

एखाद्या मोठ्या फजितीच्या प्रसंगी तुलनेनं कमी महत्वाची फजिती, लहान फजिती दुर्लक्षणीय ठरते, विसरलीही जाते. त्यावरून क्षणभर मनात असाही विचार येईल की, माणसाची अशी सर्वांत मोठी फजिती काय असू शकेल? कित्येकांना अब्रूच्या बाबतीत, कुणाला आर्थिक बाबतीत, कुणाला प्रतिष्ठेच्या बाबतीत होणारी फजिती मोठी वाटेल. पण वरचे फजितीचे दोन प्रकार लक्षात घेता, कळत होणाऱ्या फजितीपेक्षा, नकळत होणारी कुठलीही फजिती अधिक मोठी दिसते. त्यातही अशा आपल्या लक्षात न येता होणाऱ्या फजितीपेक्षा माणसाची सर्वांत मोठी फजिती सत्पुरुषांना कोणती वाटते, याबद्दल श्री महाराज या अभंगात आपल्याला सांगत आहेत.

त्यावरून आपल्या हेही लक्षात येईल की, लहानसहान प्रसंगातून शेकडो

वेळा फजित पावणाऱ्या, तरीही ती टाळण्याचा आटोकाट प्रयत्न करणाऱ्या सामान्य माणसाला त्याच्या आयुष्यातल्या सर्वांत मोठ्या फजितीचं भान क्वचितच असतं. एखाद्याला फार मोठं भांडवल नि सुखसुविधा द्याव्या, त्यानंही मोठं काही करून दाखवण्याच्या सदैव गप्पा माराव्या, आपल्या अकलेची कमाल करून त्यानं त्या भांडवलावर वर्षानुवर्ष धंदाही करावा, भांडवल देणाऱ्याची अपेक्षा खूप उंचवावी, एकंदरीत धंद्यातल्या उलाढाली, धंद्याचा व्याप खूपच मोठा दिसावा. बरीच पन्नाससाठ वर्षं धंदा झाल्यावर एक दिवशी धंदा थांबवून नफ्याचा हिशेब काढायला सांगावा, भांडवल देणाऱ्याच्या अपेक्षा अगदी शिगेला पोचलेल्या असाव्या - धंदा करणाऱ्यानं सारी देणी भागवाभागव करावीत, साऱ्या तरतूदी पुऱ्या कराव्यात नि नफा पाहावा तेव्हा हातात दोनचार रुपये उरावेत किंवा वेळी काही चिल्लर नाणीच उरावी ! हे चित्र, ही फजिती पाहिल्यावर त्या भांडवल देणाऱ्याची जी अवस्था होईल, तीच अवस्था सत्पुरुषांची सामान्य माणसाकडं बघून - त्याच्या सर्वांत मोठ्या फजितीकडं बघून होते आणि ते कळवळून म्हणतात, 'दीनदास म्हणे सांगू किती । जन्मा आल्याची फजिती !'

एखादा आणीबाणीचा, खर्चाचा प्रसंग अचानक ओढवला, तर ज्याचा धंदा-व्यवसाय दूरदृष्टीचा, योग्य नफ्याचा, योग्य पद्धतीचा असेल, तो त्या प्रसंगाला तोंड देऊ शकतो. पण ज्यानं धंदा असा केला नसेल, त्याच्या धंद्याचा डोलारा केवढाही मोठा दिसत असला, तरीसुद्धा त्याला अशा आणीबाणीच्या प्रसंगी काही तरतूद करता न येऊन फजित पावायची वेळ येते. तीच अवस्था सामान्य माणसाच्या प्रपंचाची होते. प्रपंचातल्या अशा निर्वाणीच्या किंवा आणीबाणीच्या प्रसंगी अशी परीक्षा ही होतेच, निदान अंतिम आणीबाणीच्या - मृत्यूच्या प्रसंगी तरी सामान्य माणसाला आपण अतीतदीनं नि प्राणपणानं केलेल्या प्रपंचात कसे फजित पावलो, हे दिसतं.

या अभंगात सर्वसामान्य माणसाच्या धडपडीचा विषय सारांशानं, पण समर्पकपणे येऊन गेला आहे. ज्याच्या ज्याच्यासाठी तो आयुष्यभर राबराब राबतो, ते सारं घरदार, धनदौलत, स्त्रियापुत्रांचा गोतावळा काही काही म्हणून त्याचं उरत

॥ अभंगसाधना ॥

नाही. निखळ स्वतःचं असलेलं आत्मस्वरूप मिळवण्यासाठी या साऱ्या अटीतटीच्या प्रपंचात कधी वेळच मिळालेला नसतो.

कधीकधी याची जाणीव देणारे मोठे अपघात-जवळच्यांचे मृत्यू - प्रचंड घोर फसवणुकी यांसारखे प्रसंग येऊन जातात. त्यावेळी क्षणभर कुठंतरी आत खऱ्या समाधानाची, आनंदाची, आत्मबोधाची जाणीव चमकून जाते. पण पुन्हा नेहमीचाच प्रपंच मानगुटीवर बसतो. त्यातच पुन्हा चक्रवत् गुंगून जायला होतं. अत्यंत दुर्लभ आणि विलक्षण क्षमतेचा हा मनुष्यजन्म लाभून, इतका प्रचंड खटाटोप साठ-साठ, सत्तर-सत्तर वर्षं करूनसुद्धा आणि या साऱ्याच्या साहाय्यानं माणसाला हातात सार्थकतेचं-मुक्ततेचं सोनं उरायची शक्यता असूनसुद्धा, सोनं तर सोडाच, प्रपंचातल्याच कुठल्या गोष्टीची पुरी तड लावल्याची साधी मातीसुद्धा हातात उरत नाही ! यापेक्षा मनुष्यजन्माची शोकांतिका आणि मानवी आयुष्यातली मोठी फजिती कुठली ?

म्हणून ‘प्राणी जन्मासी हो आला । आला तैसाचि हो गेला’ असं म्हणायची वेळ आपल्या बाबतीत येऊ नये, असं आयुष्य जगण्याचा प्रयत्न करणं, हाच या अभंगाचा खरा अभ्यास ठरेल.

* *

तुझे अंगणीची मुंगी । मज साखर द्यावी तोंडी ॥१॥

देवा तुमचे आम्ही भक्त । त्यासी करा तुम्ही मुक्त ॥२॥

तुमची सेवा करिन फार । माझा तुम्हांसी जोजार ॥३॥

देवा ज्याचे शुद्ध चित्त । त्यासी करा तुम्ही तृप्त ॥४॥

माझी शुद्ध नाही भक्ति । मज द्यावी प्रेमभक्ति ॥५॥

दास म्हणे मी मुंगी लहान । तुजवाचुनी मज कोण ॥६॥

आपण जो काही हा साधनरूप प्रवास करू पाहात आहोत, त्यात सुरुवातीलाच आपली खरी स्थिती कशी आहे, हे जाणवून देणारे दोन अभंग आपण पाहिले. या चौथ्या अभंगात श्री महाराज स्वतःला मी काय लेखतो, हे सांगण्याच्या मिषानं आपण स्वतःला काय लेखावं, हे आपल्यासमोर ठेवीत आहेत. श्री महाराजांच्या बाबतीत पाहिलं, तर त्यांचं वैराग्य लखलखीत, ईश्वरोपासना निःसीम, प्रपंचव्यवहार चोख, लोकसंग्रह अपार, लोकोपकार-दानधर्म प्रचंड - अशी स्थिती होती. ब्रह्मानंदबुवा, आनंदसागर, तात्यासाहेब यांसारखे अनेक लोकोत्तर शिष्य. श्री महाराजांनी मिरवावं, मोठेपणा करावा अशा अनेक बाबी. पण त्यांची भगवंताकडं या अभंगात भूमिका किती नम्रतेची, निरहंकार ! ते या अभंगात म्हणतात, ‘मी मुंगी लहान, तुजवाचुनी मज कोण ?’ त्यांची स्वतःविषयीची भूमिका एका क्षुद्र मुंगीची. तितकंच महत्त्व स्वतःला देण्याची ! बरं, महत्त्व बाळगण्यासारखं काही नाही म्हणावं, तर वर सांगितलं तसं उदंड आहे.

आपण आपल्या रोजच्या व्यवहाराकडं पाहिलं, तर प्रत्येकाची कळत, नकळत स्वतःचं महत्त्व वाढवण्याची अहमहमिकाच लागलेली दिसेल. त्याहीपेक्षा एक गंमत आढळेल की, आपलं महत्त्व वाढवण्यासाठी म्हणून काही कला-सत्ता-धन मिळवावं म्हणून माणसानं प्रयत्न करावा, हेही आपण समजू शकतो. पण याची गंमत ही की, नुसतं मोठं होण्यात किंवा महत्त्व वाढवण्यात माणसाला पुरेसं वाटत नाही, ते मोठेपण जगाला सांगण्यात किंवा जाणवून देण्यात त्याला

सार्थक वाटतं, ते अधिक गरजेचं वाटतं. आजचं युग स्पर्धेचं आहे. लोकसंख्या प्रचंड आहे. लोकांना आपण होऊन तुमची-तुमच्या मोठेपणाची ओळख राहाण्याचा किंवा लोकांनी गावातल्या सर्वांना व्यक्तिशः ओळखण्याचा काळ राहिला नाही. म्हणून थोडं स्वतःचं महत्त्व सांगावं लागत असेल, असा बचाव आपण करू शकू. पण हे तितकंसं टिकणारंही नाही.

कारण त्या काळात नसलेली माहितीची विविध व व्यापक साधने आज आपोआप कामं करतात, हेही लक्षात घ्यावं लागेल, शिवाय ही काही तशी याच काळातली बाब नाही. ‘सर्वे महत्त्वमिच्छन्ति’ या सुभाषितकाळापासून माणसाची स्वतःचं महत्त्व वाढवण्याची खोड जुनाट असावी, असं दिसून येईल. बरं, याला लहानथोर असा काही अपवाद असावा म्हटलं, तर तेही नाही.

आपल्या बरोबरीच्या शाळकरी किंवा कॉलेजकरी मुलांवर टीव्हीवरची इतरांना माहीत नसलेली एखादी बातमी सांगून छाप टाकू पाहाणारा किंवा घरी आलेल्या पाहुण्यांसमोर एखादी किचकट शंका विचारून आपल्या अभ्यासाची, हुशारीची छाप टाकायचा प्रयत्न करणारा एखादा मुलगा घ्या, त्याचा हाच प्रयत्न दिसेल. पण हीच गोष्ट एखाद्या वयोवृद्ध माणसाच्या बाबतीतही खरी दिसेल. अशी अनेक वृद्ध माणसं आपल्याला घरोघरी भेटतील, ज्यांच्याकडं कुणी फारसं लक्ष देत नसतं. अशा वेळी मुद्दामच नको असली तरी, काही पाण्याबिण्यासारखी वस्तू ती मागतात किंवा काही वेळा उगीचच कुणालातरी प्रौढ माणसाला अगदी एकेरीत हाक मारून इतरांचं लक्ष स्वतःकडं वेधून घेऊ इच्छितात. तीही माणसं असंच स्वतःचं महत्त्व वाढवण्याच्या प्रयत्नात असतात.

ज्यांना तसं वेगळं काही कर्तृत्व किंवा त्यामुळं महत्त्व नाही अशांची ही गत, तर ज्यांना काही महत्त्व आहे किंवा ज्यांनी त्यांचं वेगळेपण मिरवावं, असं ज्यांच्याकडं काही आहे किंवा ज्यांनी असं काही कर्तृत्वानं मिळवलेलं आहे, अशांची गोष्टच वेगळी. ती माणसं मुळातच महत्त्वाची असतात. पण त्यांची धडपड वेगळीच असते. त्यांना त्यांचं मोठेपण चारचौघांनी मान्य करावं, असं वाटतं. जे. कृष्णमूर्ती म्हणत, नुसतं मोठं असून भागत नाही, ते इतरांनी म्हणावं, अशी

अपेक्षा असते. त्यांनी नुसतं मोठं म्हणूनसुद्धा भागत नाही. त्यांनी ते इतरांच्यासमोर म्हणावं, अशी अपेक्षा असते. ते म्हणत, हे सारं दुर्दैवी नि आत्मघाताचं नव्हे का ? ही ‘मानवासना’ माणसाला दयनीय करून सोडते, या अर्थानं भिक्षेकरी करून सोडते.

स्वतःजवळ काही असणाऱ्यांचा अपवाद क्षणभर बाजूला ठेवू. तो जरा तरी तथ्य असलेला आहे. पण खरोखरच सामान्य स्थितीत असताना आपलं महत्त्व वाढवण्यासाठी, इतरांना जाणवून देण्यासाठी जो खटाटोप केला जातो, तो व्यक्तिशः आणि समाजाच्या दृष्टीनसुद्धा फसवा नि घातक नाही का ? हे महत्त्व संपादन करावं म्हणून किती गोष्टी माणूस करताना दिसतो, हे पाहिलं तर आपण थक्क होऊ. तो नसलेले प्रश्न निर्माण करतो. स्वतःला महत्त्व येणार असेल, तर त्यासाठी तो वेळी आजारीसुद्धा पडेल. यात स्वतःच्या बरोबर इतरांची किती फरपट होते आहे, याची कल्पना इतरच करू जाणे. अशा स्वतःचा मोठेपणा वाढवणाऱ्या माणसांचा सहवास साधारणपणे कुणाला शक्यतो नको वाटतो, यातच हा प्रकार त्याज्य का, हे थोडक्यात आलं.

मुळात संतांचा दृष्टिकोन किंवा वर्तन पाहिलं, तर जवळ काही असो वा नसो, स्वतःचं महत्त्व वाढवणं, हे तर त्यांच्या दृष्टीनं पूर्ण त्याज्यच असलेलं दिसेल. उलट असं आढळेल की, स्वतःजवळ अभिमान बाळगण्याजोगं जे जे आहे, ते ते विसरून कसं वागता येईल, याच्या ते विवंचनेत दिसतात.

अनेकदा ‘माझं ‘मी’पण, माझं महत्त्व संपू दे’ अशी प्रार्थना करताना, ते दिसतात. ‘माझे असतेपण लोपो, माझे नामरूप हारपो’ अशी माउलींची प्रार्थना श्रेष्ठ होय. मानापासून दूर जाण्याचा प्रयत्न हाच एक श्रेष्ठ दैवी गुण दैवीसंपत्तीत गीता मानते. अमानित्वाबद्दल सांगताना माउलींनी ‘चातुर्य लपवी । महत्त्व हारवी’ असं आवर्जून सांगितलं आहे. आपण तर ‘चातुर्य मिरवी’ करतो नाही का ? म्हणून जगाशी जो नम्रपणानं, स्वतःचं महत्त्व कमीतकमी ठेवून राहातो, त्याच्याजवळ मी राहातो, असं भगवंतांनी म्हटलं- ‘जै जगा धाकुटे होय । तै जवळीक माझी’ हे का आहे, हे लक्षात आलं, तर या सुरुवातीच्याच तीन अभंगांत

आपल्या स्थितीविषयी जाणून घेतानाच, आपल्याला हा महत्त्वाचा पैलू या चौथ्या अभंगात समजून येतो.

अशा तऱ्हेनं 'मुंगी'सारखं लहान होता येणं, म्हणजे सर्वांत महत्त्वाच्या 'अहंभाव'च्या धोक्यापासून वेळीच सावध होणंही आहे. स्वतःला नि स्वतःच्या कर्तृत्वाला महत्त्व देणं, महत्त्व मिळावं असं वाटणं, म्हणजे त्या अहंभावालाच खतपाणी ना ! त्यामुळं क्षुद्र-लहान होणं मोलाचं. श्री तुकोबांना अभिप्रेत 'लहानपण'ही असंच वृत्तीचं होतं. श्री समर्थासारख्या 'समर्था'नीसुद्धा 'मजजवळ युक्ती नाही, बुद्धी नाही, विद्या नाही, असा मी तुझा अडाणी भक्त आहे' असं म्हणण्यात आपल्याला शिकण्यासारखं खूप दिसतं.

येशू ख्रिस्त म्हणत, स्वतःला सर्वांत कनिष्ठ समजणारी माणसंच सर्वश्रेष्ठ असतात. इकडं व्यवहारात तर, आपण श्रेष्ठ कसे आहोत हे सांगण्याची सारी धावपळ आहे. म्हणूनच अर्थात कितीही व्यवहाराचा ढीग रचला, तरी समाधान किंवा भगवंत मिळत नाही.

व्यवहारात तर हे असं आहेच. निदान या साधनेत तरी आपण वेळीच सुरुवातीच्या टप्प्यात या 'बाल'वृत्तीविषयी, लहान होण्याच्या कलेविषयी जाणलं तर उपयोगी ठरेल. त्याचबरोबर लहानालाच भगवंताजवळ 'मज घावी साखर तोंडी' असा हट्ट धरता येतो, तसा भावसंबंध साधनेबद्दल जोडता येईल. 'तुजवाचुनी मला कोण' असा खराच भाव धारण केला, तर त्यांना आपल्याला बोटाला धरून पुढं न्यायची काळजी घ्यावी लागेल, यात शंका नाही.

परस्त्रीचा मानी विटाळ । सत्य भाषण सर्व काळ ॥१॥

भूतदयेचा सागर । गर्वरहित नम्र फार ॥२॥

परद्रव्य मना न आणी । अशाश्वत समजे हानी ॥३॥

दृश्य पदार्थ मिथ्या असार । एक जाणे सर्वेश्वर ॥४॥

वासनारहित दुःखा मुकला । ब्रह्मानंदी बुडुनी गेला ॥५॥

दास म्हणे ऐसे नर । त्यांसी माझा नमस्कार ॥६॥

नमस्कार ही तशी आपल्याला चांगली परिचित गोष्ट आहे. आपण अनेकांना अनेकदा नमस्कार करीत असतो. अनेकदा करायची वेळ येते. जी नमस्कार करायची वेळ येते ती कुठं सत्ता-पैसा- इतर अशा स्वरूपांच्या दबावामुळं असल्यानं, ते क्षणभर बाजूला ठेवू. तरीही आपण होऊनही अनेक ठिकाणी आपण नमस्कार करतो. ती क्रिया तशी साधीशी, दैनंदिन वाटते, पण त्यावरून आपल्याला कोणती गोष्ट मोठी वाटते, हे सहज समजून येतं आणि हे मात्र क्वचितच आपल्या लक्षात येतं. ती जरी साधारणतः आदर दाखवण्याची क्रिया असली, तरी त्यातून आपलं जीवनमूल्य प्रकट होतं, असं आपल्या लक्षात येईल.

एखादा बघायलाही न मिळणारा जागतिक कीर्तीचा मल्ल चुकून आपल्या गावी रस्त्यात सामोरा आला, तर जो साष्टांग दंडवत घालतो, त्याच्या मनात पैलवानकीचं मूल्य केवढं आहे, याचा बोध होतो. तीच गोष्ट एखाद्या निरिच्छ, साध्या सत्पुरुषाबद्दल होऊ शकते. ते भेटले, तर रस्त्यात स्वतःच्या मानाची, प्रतिमेची यत्किंचित काळजी न करता साष्टांग नमस्कार घालणारा गृहस्थ, त्याच्या जीवनात निरिच्छतेला काय मूल्य आहे, हे न सांगता व्यक्त करतो. म्हणूनच आपण कुणाला नमस्कार घालतो, यावरून आपली जीवनमूल्यं काय याचा बोध होतो, असं वर म्हटलं आणि त्या दृष्टीनं साधनेच्या अंगांनं हा अभंग पाहाताना श्री महाराज कोणाला उद्देशून 'त्यांना माझा नमस्कार असो' असं म्हणतात, हे जर आपण समजून घेतलं तर, आपल्याला

आपली जीवनमूल्यं काय असावी, याचा अनायासेच बोध घडेल.

या अभंगाचे दोन भाग उघडच दिसतात. ज्यांना साधारणपणे आदरणीय समजलं जातं, अशा माणसांविषयी श्री महाराज पहिल्या अडीच ओळींत सांगतात, तर ‘अशाश्वत समजे हानी’ इथंपासून काही वेगळ्याच व्यक्तींचा उल्लेख करून आपल्या विचाराला, मूल्यांना एक वेगळीच महत्वाची दिशा देतात.

पहिल्या भागात त्यांनी ‘ऐसे नर’ ज्यांना ‘माझा नमस्कार’ म्हटलं आहे, ते असे की, ज्यांनी परस्त्रीचा कधी संग केला नाही, जे सतत सत्यवादी आहेत, जे भूतमात्रावर दया करतात, निगर्वीपणानं-अत्यंत नम्रतेनं वागतात, परद्रव्याचा ज्यांना यत्किंचित लोभ नाही, जे वासनारहित असतात, जे दुःखमुक्त नि अखंड आनंदात असतात - असे लोक होत. अशांना आपण पूर्वापार आदर देत आलो आहोत. आदर्श मानीत आलो आहोत. पण या अभंगात आणखीही दोन-तीन प्रकारच्या लोकांचा उल्लेख श्री महाराज करतात. ते मात्र जरा वेगळे आहेत. त्यांतले पहिले म्हणजे, ज्यांना लौकिकातली कोणतीही हानी अशाश्वत वाटते, दुसरे, ज्यांना सर्व दृश्य पदार्थ खोटे नि असार वाटतात आणि तिसरे म्हणजे, ज्यांनी साररूप, खरा असा भगवंत जाणला आहे, असे !

सामान्य माणसाला नेहमीच लाभहानीला तोंड द्यावं लागतं. जवळपासच्या किरकोळ वस्तूंपासून अगदी घरदार, पैसा, वेळी जवळची माणसं, इथंपर्यंत सततच काही ना काही त्याला गमवावं लागतं. ज्यावेळी त्याच्यावर अशी पाळी येते, तेव्हा स्वाभाविकपणे त्याला दुःख होतं, निराशा येते, तो उद्ध्विग्न होतो. अनेकदा तर तो आता सारं संपलं म्हणून दिवसेंदिवस, वर्षानुवर्ष कष्टी बनून दिवस काढतो. काही काही वेळा तर तो अविचाराचं काही कृत्यही करताना दिसतो. असं व्हायचं कारण त्याची धारणा. यांतली कोणत्याही प्रकारची हानी ही त्याला ‘कायमची हानी’ वाटते. जणू काही - त्या साऱ्या गेलेल्या वस्तू शाश्वत, कायम टिकणाऱ्या होत्या आणि त्या आता कायमच्या गेल्या - या अर्थानं ही हानी शाश्वत वाटून, तो दुःखी होतो. चार पैसे चोरीला गेले, एखादी वस्तू

सांडली, लोटली इथंपासून घरदार पडलं-जळलं, जवळचं माणूस गेलं ही वास्तविक माणसाची शाश्वत हानी होऊ शकेल का ? हा समजुतीचा विषय आहे.

तसं पाहिलं तर, या साऱ्याच वस्तू मुळात नाशिवंत आहेत, अशाश्वत आहेत, मग ती वस्तू-जिन्नस काय किंवा घरदार काय ? असं घर अजून व्हायचं आहे की, ज्याचं बांधकाम करावंच लागलं नाही नि जे कधीच पडणार नाही ! इतकंच काय, माणसाची तीच कथा आहे. थोडफार आयुष्य कमी जास्त असेल, पण त्याची अशाश्वतता अगदी उघड सत्य आहे. जे अशाश्वत आहे, त्याची हानी शाश्वत कशी असू शकेल ? कारण त्याची हानी गृहीतच आहे. पण ते लक्षात न आल्यानं, माणूस किती निराशा, दुःख, काळजी, भय नेहमी अनुभवतो ! हा समजुतीच्या विकासाचा विषय आहे.

गुरुदेव रानडे यांना त्यांचा मुलगा गेल्याचं जेव्हा कळलं, तेव्हाची त्यांची प्रतिक्रिया खरोखरच मननीय आहे. ते म्हणाले, ‘भगवंतानं दिला, भगवंतानं नेला, भगवंताच्या इच्छेचा जयजयकार असो !’ इतकी जर वृत्ती तयार होईल तर साधनेनं जे साधायला जायचं, ते प्रत्यक्ष अनुभवता येईल, नाही का ? त्यामुळं श्री महाराज जेव्हा या तीन लोकांचा उल्लेख करतात, तेव्हा त्यांच्या ठिकाणच्या आदर वाटायला लावणाऱ्या गोष्टी वा गुण हे आंतरिक समजुतीच्या विकासाचे आहेत आणि ते वेगळे आहेत, हे मुद्दाम लक्षात घ्यावं असंच आहे.

‘अशाश्वत समजे हानी’ अशा माणसाला नमस्कार करणं म्हणजे साधक म्हणून शाश्वत-अशाश्वताची ओळख करून घेणं नि त्यानुसार आपल्या जाणिवेचा विकास घडवून तसं वागण्याचा प्रयत्न करणं. दृश्याबद्दलची, दृश्य पदार्थाबद्दलची जी आपली ओढ आपल्या मुक्ततेच्या आड येते, त्या बाबतीतही सांगताना, ‘दृश्य पदार्थ मिथ्या असार’ हे जो जाणून राहातो, त्यालाही त्यांनी नमस्कार केला आहे. एखाद्या दृश्य वस्तूत - मग ते घरदार असो, इस्टेट-जमीन असो - त्यात वासना अडकल्यामुळं कितीतरी माणसांची त्यासंबंधीच्या काळजीनं नि विचारानं झोप उडते, अन्न गोड लागत नाही, हे आपण पाहातोच ना ? त्याचं ‘खोटेपण, असारपण’ कळेल, तर माणूस एवढा चिंताक्रांत होणार नाही !

॥ अभंगसाधना ॥

या दोन्ही गोष्टी व्यवस्थित कळलेल्याला, स्वाभाविकपणेच ‘सार भगवंत आहे’, ‘खरं शाश्वत ते तेच आहे’ याची जाणीव आपोआपच होईल नि त्यामुळ या साऱ्या व्यवहारात-उलाढालीत-प्रपंचकर्तव्यांतही त्याला त्या भगवंताचं स्मरण होत राहील. ज्यामुळं त्याचा लौकिक व्यवहारही अधिक संतुलित, शांत व जवळच्या चार माणसांनासुद्धा समाधान-आनंद देणारा ठरेल.

पण त्यासाठी या गोष्टींचं महत्त्व, उपयुक्तता लक्षात आलेली असली पाहिजे. म्हणूनच आपली स्थिती पहिल्या चार अभंगांत लक्षात आल्यावर, काही कृती करण्यापूर्वी कुणाला नमस्कार घालावा, कुणाला आदर द्यावा - म्हणजेच पर्यायानं आपलं ध्येय काय असावं - हे समजून घेणं गरजेचं वाटतं. म्हणजे त्या प्रकाशात आपली पुढली वाटचाल सुखरूप होत राहील. म्हणून हा अभंग आणि त्यातही या ‘अशाश्वत समजे हानी, दृश्य पदार्थ मिथ्या असार, एक जाणे सर्वेश्वर’ अशा समजुतीच्या विकासानं, आनंदब्रह्मी बुडून राहाणाऱ्या ‘तीन नरांना’ श्री महाराजांचा नमस्कार का असावा, याचा हा ऊहापोह !

**

घर प्रारब्ध सुखे भोगी । तोचि जाणा उत्तम योगी ॥१॥
 काही वेळ शरीर संपत्ति । कधी भरली रक्तपिती ॥२॥
 काही वेळा विपुल धन । कधी कवडी नाही एक कण ॥३॥
 काही काळ आप्तगोत । कधी एकलाचि राहात ॥४॥
 कधी मिळे मंदिर माडी । कधी न मिळे हो झोपडी ॥५॥
 काही वेळा दारापुत्र आज्ञा पाळी । कधी देती शिव्यागाळी ॥६॥
 कधी मिळे पालखी हत्ती घोडा । कधी न मिळे तुटका जोडा ॥७॥
 काही वेळा हुकुम सत्ता । कधी लोक मारिती लाथा ॥८॥
 कधी मिळे मिष्टान्न भोजन । कधी न मिळे भाजी पान ॥९॥
 दास म्हणे सर्वकाळ सारिखा राही । तोचि परमार्थी झाला पाही ॥१०॥

आपल्याला जो आनंद, जे समाधान मिळवायचं आहे, त्यासाठी आपण कुणाकडं जावं, याविषयीच्या आपल्या नेहमीच्या काही कल्पना आड येऊ नयेत, म्हणून या पाचव्या-सहाव्या अभंगांतून आपण अशी माणसं कोण, त्यांच्या खुणा कोणत्या, ते समजून घेण्याचा प्रयत्न करीत आहोत. त्यांतला एक महत्त्वाचा वर्ग या अभंगातून आपल्यासमोर येतो आहे. तो 'योगी' लोकांचा आहे.

योगमार्ग, योगी वर्गैरे शब्द ऐकले की, सामान्य माणूस जरा थोडा लांबच राहातो. कारण त्यांतले ते यमनियम, देहदंड नि विरक्ती अशा एक ना दोन - अनेक कल्पना स्वाभाविकच त्याच्या मनात तरळून जातात. त्यामुळं साहजिकच सामान्य माणूस आदरानं का होईना, त्यापासून दूर राहातो. ते एकप्रकारे बरोबरच आहे.

पण या अभंगात श्री महाराज ज्या योग्यांबद्दल बोलत आहेत, त्यातही ज्या 'उत्तम योग्यां'बद्दल सांगत आहेत, ते मात्र तुम्हा-आम्हा लोकांना जवळचे

वाटणारे, प्रसंगी अगदी साधे, प्रापंचिक लोक आहेत. श्री महाराज या अभंगात सुरुवातीलाच म्हणतात, ‘घर प्रारब्ध सुखे भोगी, तोचि जाणा उत्तम योगी !’ खरा योगी आपल्या दैनंदिन आयुष्यात येणारी सुख-दुःखं, लाभ-हानी, चांगलं-वाईट यांना अत्यंत आनंदानं नि समचित्तानं सामोरा जाणारा माणूस होय. तोच खऱ्या अर्थानं पारमार्थिक माणूस होय.

माणसांची अशी आवडती कल्पना असते की, एकदा कुणाला तरी - गुरूला, भगवंताला शरण गेलं म्हणजे सारं काही आपल्या मनासारखं होणार. आपल्याला कुठलं संकट उरणार नाही, अपयश येणार नाही, कमतरता राहाणार नाही, ददात पडणार नाही. इतकंच काय, अगदी साध्यासुध्या गोष्टीतसुद्धा सारं अनुकूल घडणार - आपल्याला निघायला उशीर झाला, तर गाडी नेमकी लेट असणार, इतर गाड्यांना गर्दी असली, तरी आपल्याला बरोबर रिकामी गाडी मिळणार, बाजारात भाजीवालासुद्धा इतर सगळे उठून गेले, तरी आपल्यासाठी ताजी भाजी राखून ठेवून, स्वस्तात देण्यासाठी आपली वाट पाहाणार !

पण श्री महाराजांनी हे विशद करताना म्हटलं आहे की, या परमार्थाबद्दलच्या वरवरच्या, ढोबळ नि प्रापंचिक कल्पना होत. गुरू काय किंवा भगवंत काय - संकटं टाळीतच नाही, असं नव्हे, पण ते त्यांचं नेहमीचं नि खरं कार्य नव्हे. ते संकटांची, अपयशाची, आपल्याला नकोशा वाटणाऱ्या कुठल्याही घटनेची भीती घालवतात. त्या-त्या प्रसंगाकडं पाहायची, योग्य तऱ्हेनं पाहायची दृष्टी आपल्याला देतात.

संकट, त्रास, अप्रिय प्रसंग प्रारब्धानुसार, कर्मानुसार येतीलही, पण खऱ्या पारमार्थिकाला त्याची भीती किंवा चिंता वा काळजी लागणार नाही. संपन्नावस्था काय नि विपन्नावस्था काय, दोन्हीहीमध्ये त्याच्या चित्ताला हेलकावा बसणार नाही. चित्त शांतही राहील नि आनंदीही राहील. माणसावरची संकटं टाळणं, कर्माचे परिणाम चुकवणं म्हणजे निसर्गनियमांच्या विरुद्ध जाणं आहे. ते सत्पुरुष करू जाणार नाहीत.

पण अशाही परिस्थितीत कसं राहावं, आपली शांत, समाधानी वृत्ती कशी टिकवावी, हे ते शिकवतील. श्री महाराजांच्या भाषेत त्याला 'उत्तम योगी' बनवतील नि हेच त्यांचे खरे उपकार म्हणावे लागतील. कारण हे योगित्व आपल्यासारख्या कोणत्याही माणसाला साध्य होण्यासारखं आहे. त्यात प्रपंचाची किंवा आपल्या दैनंदिन कर्तव्यांची कुठं मोडतोड नाही. कुठलं बाह्य अवडंबर नाही की व्यापताप नाही. श्री महाराजांनी स्वतः तर हे जगून दाखवलंच, पण त्यांच्या सहवासामध्ये आलेल्या कित्येकांना त्यांच्याकडून शिकलेल्या या योगित्वामुळं आपली नेहमीची प्रापंचिक लाभ-हानीच काय, पण मृत्यूसारखी अपरिमित हानीसुद्धा अविचलपणे, शांत चित्तानं पाहाता आली.

एक साधक होते. त्यांना खूप वर्षांनी एक मुलगा झाला होता. साहजिकच, त्या उभयतांचा त्याच्यावर फार जीव होता. तो मुलगा मोठा झाल्यावर सारखा आजारी पडे. नाना तऱ्हेचे औषधोपचार करून ते आईवडील थकले. श्री महाराजांवर श्रद्धा होती. अखेर त्याला घेऊन उभयता गोंदवल्याला आले.

मुलाला श्रींच्या नि श्रीरामाच्या पायावर घातल्यावर श्री महाराजांनी त्यांना सांगितलं की, हा मुलगा रामरायांनी आपल्याला दिला, ती त्यांची ठेव आहे. तिचं काय करायचं ते आपण त्यांच्यावरच सोपवू या. उभयतांना नि त्या मुलाला श्री महाराजांनी रोज खऱ्या भक्तीबद्दल, परमार्थाबद्दल उपदेश करायला सुरुवात केली. तिघांचीही मनोभूमिका खूप तयार झाली.

पुढं मुलाचा अंतकाळ जवळ आला. त्याच्या तोंडात रामाचं तीर्थ घालून 'आनंदानं जा बरं बाळ' म्हणून श्री महाराजांनी मोठ्या प्रेमानं त्याला निरोप दिला. मुलाचे आईवडील जवळच होते. सामान्य माणसाच्या दृष्टीनं हा केवढा प्रसंग ! पण खरा परमार्थ जाणलेले उभयता सामान्य प्रापंचिक असूनही या दुर्धर प्रसंगामध्ये अत्यंत शांतपणानं, धीरानं राहिले. हे योगलक्षण नव्हे का ?

या अभंगात श्री महाराजांनी आपल्यासारख्या सामान्य प्रापंचिकांना नेहमी अनुभवायला येणाऱ्या अनेक स्थितींविषयी सांगितलं आहे.

ते म्हणतात, ‘काही वेळा विपुल पैसा, काही वेळा अगदी रुपयाची भ्रांत - अशा दोन्ही वेळी जो शांतपणानं, तितक्याच सुखानं राहातो, तो खरा उत्तम योगी !’ अभंगात अन्यत्र ते म्हणतात, कधी शरीर साथ देतं, कधी त्याला आजारांनी ग्रासलं जातं, कधी मुलं आपल्याला मान देतात, आपल्या मनाप्रमाणं वागतात, कधी अवज्ञा करतात, आपल्याला नावं ठेवतात. तीच गोष्ट बायकोची. कधीकधी ती अगदी आज्ञेत वागते, कधी तिच्या मनासारखी वागते, आपलं सगळंच धुडकावून लावते. कधी आपल्याला मिष्टान्न खायला मिळतं, कधी साधी भाजीभाकरीसुद्धा दुर्मीळ होते, कधीकधी चालायचाही त्रास नाही - उत्तम वहानं मिळतात, कधी चालायला तर लागतंच, पण पायात घालायला साधी वहणसुद्धा मिळत नाही - अनवाणी फिरायची वेळ येते.

अशी कुठलीही अवस्था आली, तरी ज्याच्या मनाचा शांतपणा, आनंदीपणा नि अनुसंधान ढळत नाही, तो ‘उत्तम योगी’ नव्हे काय? प्रारब्धाचं, सृष्टिनियमांचं काम त्यांना करू द्यावं, आपलं उचित कर्तव्य आपण पार पाडावं नि शांत-आनंदी असावं, असं हे श्री महाराजांनी दाखवून दिलेलं ‘उत्तम योगी’पण आहे, ते सामान्य प्रापंचिकालाही साधणारं आहे.

श्री महाराजांच्या दर्शनाला एकजण आले. त्यांनी एक मोठी दुर्मीळ उंची अत्तराची बाटली श्रींना अर्पण केली. ती तिथंच पडली असताना, दुसरे एक गृहस्थ दर्शनाला आले. त्यांनी ती पाहिली, त्यांना फार आवडली व त्यांनी ती श्रींना मागितली. श्री महाराजांनी तितक्याच तत्परतेनं नि आनंदानं ती त्यांना देऊन टाकली. साध्यासाध्या प्रसंगातूनही त्यांच्याकडून असं योगित्व शिकता येई.

म्हणून साधनदृष्ट्या आपण अशा ‘उत्तम योग्यां’च्या शोधात राहिलो, तर ते नक्कीच गवसतात नि त्यांच्याकडून ही योगित्वाची आगळी विद्या

॥ अभंगसाधना ॥

शिकता येते, जी दुर्मीळ आहे नि आपल्या वाटचालीला मोलाची मदत करणारी आहे.

परिस्थितीनुसार आपापल्या वाट्याला आलेलं प्रापंचिक काम करीत, अनुसंधानात राहून, असं योगित्व शिकता आलं, तर भाग्याचंच म्हणावं लागेल.

* *

संत आले महीवर । त्यांसी काय हा जोजार ॥१॥

त्यांसी जन्म-मृत्यु काय । जगासाठी धरिला देह ॥२॥

आम्ही पतित दुर्धर । आम्हासाठी अवतार ॥३॥

दास म्हणे संत चरणी । मज टाका ओवाळुनी ॥४॥

साधनेच्या वाटचालीत कुणाकडं जावं, या दृष्टीनं पाचव्या व सहाव्या अभंगातून आपल्याला मिळालेल्या दिशेतच महत्वाची भर या अभंगामुळे पडते आहे. श्री महाराज या अभंगात आपल्याला जगाच्या हितासाठी देह धारण करणाऱ्या सत्पुरुषांविषयी सांगतात. त्यावरून आपल्याला जाताजाताच आपलीसुद्धा देहधारी म्हणून देहाविषयी कोणती भूमिका असावी, त्यांची कोणती असते याचं दिग्दर्शन होतं आहे, जे आपल्याला या वाटचालीत मोलाचं ठरतं.

सामान्य माणसाची देहविषयक भूमिका कशी असते, ते श्री महाराजांनीच सांगितलेल्या एका गोष्टीच्या साहाय्यानं पाहू. एका माणसाचं त्याच्या भावाशी काही कारणानं वितुष्ट आलं. भावावरचा त्याचा राग इतका पराकोटीला गेला होता की, भांडणतंडण तर झालंच, पण एकमेकांची तोंडसुद्धा न पाहाण्यापर्यंत त्यांचं वैर जाऊन, त्या माणसानं ते मरेपर्यंत जपलं. खरी विचार करण्याजोगी गोष्ट पुढंच आहे.

पुढं त्याचा मृत्यू जवळ आल्याची त्याला जाणीव झाली. मरण्यापूर्वी त्यानं आपल्या मुलाला जवळ बोलावलं आणि सांगितलं की, माझ्या प्रेतालासुद्धा त्या भावाचा हात लागता कामा नये, अशी माझी इच्छा आहे. ‘मरणान्तानि वैराणि’ असं आपण म्हणतो खरं, पण ही तर देहविषयक भूमिकेची किंवा देहबुद्धीची पराकाष्ठा नव्हे काय ?

मी म्हणजे माझा देह असं सामान्य माणसाला वाटतं. माझ्या देहाला त्रास तो मला त्रास, माझ्या देहाला सुख ते मला सुख - अशा स्वरूपाच्या माणसाच्या मनात सुरू असलेल्या विचाराचं पर्यवसान कोणत्या तर्कट्यात नि किती आततायी

विचारात होऊ शकतं, याचंच हे निदर्शक नव्हे काय ? देह निष्प्राण व्हायची वेळ आली, तरीही देहबुद्धी माणसाला सोडीत नाही, याला काय करावं ?

एरवी देहबुद्धी असली तर असूद्यात, असंही म्हटलं असतं, पण माणसाची जी शक्ती त्याच्या स्वतःच्या, समाजाच्या भल्यासाठी वापरली जाऊ शकते, तिचा विलक्षण अपव्यय या घातक देहबुद्धीनं जन्माला घातलेल्या विचारात नि विवंचनेत आयुष्यभर घडत राहातो. म्हणून तिचा विचार करण्याची पाळी सत्पुरुषांवर तर आलीच, पण सामान्य माणसावरही - जर तो सावध झाला तर - ती येते. कारण सावध झाला, तर देहबुद्धीनं आपल्या स्वतःच्या होणाऱ्या नुकसानीची थोडीफार तरी कल्पना त्याला येऊ लागते.

देहाला धरून सारा विचार करणारी देहबुद्धी बाळगणारी सामान्य माणसं एका टोकाला, तर त्याच देहाला योग्य ती किंमत, योग्य ते महत्त्व देऊन आत्मविकासाच्या कामी तोच देह राबवून घेणारे नि म्हणूनच आत्मबुद्धी धारण करणारे सत्पुरुष दुसऱ्या टोकाला - असं काहीसं चित्र आढळेल. तसा देह दोघांनाही आहे. पण त्याकडं बघण्याच्या दोघांच्या भूमिकेत मोठाच फरक आहे. सामान्य माणूस देहासाठी जग वापरू इच्छितो, तर सत्पुरुष जगासाठी, विशेषतः त्यातल्या परमात्म्यासाठी, देह वापरू इच्छितो. इतकंच काय, श्री महाराज या अभंगात म्हणतात त्याप्रमाणं 'त्यांसी जन्ममृत्यु काय । जगासाठी धरिला देह !' अशी त्यांची अवस्था असते.

ज्या देहाच्या नि त्याच्या सुखाच्या सेवेत सामान्य माणूस उभा जन्म घालवतो व अखेर निसर्गक्रमानं क्षीण झालेला तोच देह स्वतःला नि इतरांनाही अडचणीचा ठरतो, त्रासदायक ठरतो, त्यावर काही उपाय चालत नाही, हतबल होऊन हाल पाहात बसावं लागतं, वेळी तो आपल्या मनात नसतानाही नष्ट व्हायची वेळ येते, तेव्हा मग सामान्य माणसालासुद्धा 'कसे काय अन् कोठे चुकले ?' म्हणायची वेळ येते. हा सारा अनुभव दिसत असताना, त्याविषयी वेळीच सावध करणारे - त्याच देहाबद्दल, त्याला योग्य नि आवश्यक तेवढंच महत्त्व देण्याबद्दल, तसंच त्याला चिकटून राहून विचार करणाऱ्या देहबुद्धीबद्दलही

आपल्याला विचार करायला लावणारे - सत्पुरुष म्हणजे खरोखरच ज्यांना तो आनंद, तो भगवंत मिळावासा वाटतो, त्यांच्यावर एक मोठा उपकारच म्हटला पाहिजे.

एखादा शास्त्रज्ञ एखादा शोध लावतो. त्यामुळं जीवनातलं एखादं कोडं सुटतं, दिवसातल्या अडचणींमधली एखादी कमी होते, एखादी सोय-सुविधा त्यामुळं घडते, माणसाला थोडंसं का होईना सुख होतं - त्या शास्त्रज्ञाचे आपण उपकार मानतो आणि ते रास्तच होय. पण ज्या देहबुद्धीमुळं आजच्या समाजापुढं असलेल्या बिकट समस्या जन्म घेतात - त्या समस्या विषमतेच्या असोत, अनाचाराच्या असोत, अन्यायाच्या असोत, शस्त्रास्त्रस्पर्धेच्या असोत, विध्वंसक संशोधनांच्या असोत - त्या देहबुद्धीचं ज्यांनी निदान केलं, त्यावरचा भगवद्भक्तीचा, विचारविकासाचा उपाय ज्यांनी शोधला, नुसता शोधला असं नव्हे, आत्यंतिक तळमळीतून - प्रत्यक्ष संपर्कातून, चर्चेतून, ग्रंथांतून, उपदेशांतून, शक्य त्या साऱ्या माध्यमांतून - तो सामान्यांपर्यंत पोचवला, त्या सत्पुरुषांचे उपकार आपण कसे नि किती मानावेत ? बरं, त्यांना तीही अपेक्षा नाही. आपल्याला हे सारं कळावं, आपण जागृत व्हावं, त्यांनी ज्या अखंड समाधानाचा अनुभव घेतला तो आपणही घ्यावा, यापरती त्यांना कुठलीही लौकिक अपेक्षा नाही !

खरोखरच ‘आम्हांसाठी अवतार’ असलेल्या या संतांकडं जाणं, यासारखं साधनेला महत्वाचं दुसरं काय असेल, त्यांची स्वतःच्या देहाकडं बघण्याची, त्याला ब्राह्मण्याची भूमिका काय होती, तेवढं जरी शिकलं तरी माणसाला आज अनुभवाव्या लागणाऱ्या असमाधानातलं निम्मं असमाधान, तळमळ, अशांतता कमी होईल.

देहाबद्दल सांगताना एकदा श्री रमणमहर्षी म्हणाले, ‘आपण एखादे वेळेस लाकडाच्या वखारीत जातो. कोळशाचं पोतं खरेदी करतो. तिथलाच एक हमाल बघतो आणि त्याच्या डोक्यावर ते लादून घराकडं परततो. अशा आपल्या बरोबर चालणाऱ्या त्या हमालाचं लक्ष सारखं आपलं घर कधी येतं, याच्याकडं असतं. कारण ते आलं की, हे ओझं टाकून देऊन तो मोकळा होऊ शकतो. तशी सत्पुरुषांची देहाबद्दलची अवस्था होते.’ अर्थात रमणांनी पुढं पुस्ती जोडली की, ‘यातसुद्धा

॥ अभंगसाधना ॥

थोडी सुधारणाच करायला हवी, कारण तो हमाल ओझ्याचा करील, एवढासुद्धा या देहाचा विचार ज्ञानी सत्पुरुषाच्या मनात येत नाही !’

असा आपला देह जे जगाच्या, प्राणिमात्राच्या हितासाठी वापरू शकतात, त्यांच्याकडून आपण निदान आपल्या देहाबद्दल काय भूमिका ठेवावी, एवढं घेऊ शकलो तरी साधनेचा एक महत्वाचा टप्पा पार पाडू. आपला देह इतरांसाठी झिजवताना असलीच, तर त्यांना एवढीच तळमळ असते की, त्यांच्या सांगण्यामागची, ग्रंथ लिहिण्यामागची, जगण्यामागची कल्याणाची तळमळ कुणी समजून घेत नाही. आपण आपल्याच देहबुद्धीच्या क्षुद्रतेत, लुटूपुटूच्या लढाईत, लाभहानीत, छोट्यामोठ्या रागलोभात गुंग होऊन राहातो.

तेवढं सावध होऊन जर अशा ‘जगासाठी देह धारण’ करणाऱ्या संतांकडं आपण गेलो, तर निदान ‘आपल्या देहासाठी जग’ हा आपला अनेक वर्षांचा मुक्कामाचा तळ सोडून एखादा मुक्काम तरी साधनेत पुढं जाऊ.

शरण आले हो दागिने । मज भेटवावे हो सोने ॥१॥

बोलावू आला हो ऊस । मज पाजा गोड रस ॥२॥

काकुलती येती भिंती । मज भेटवावी माती ॥३॥

दीनदास सांगतसे । परब्रह्म तूचि असे ॥४॥

माणूस अखंड व्यवहार करतो आहे. कुठल्याही शहरात जा, खेड्यात जा, सर्वत्र मोठी उलाढाल माणूस घडवतो आहे, सतत बदल घडवतो आहे. शिकणं, धडपडणं, नोकरी-व्यवसाय, उद्योग, सामाजिक कार्य, लोकसेवा, देवकार्य, देशकार्य, एखादी चळवळ, कौटुंबिक कर्तव्य - कुठलीही उलाढाल घ्या, माणूस कुठल्या ना कुठल्या व्यवहारात अडकलेला आहे. याला अपवाद शोधून सापडणंसुद्धा अवघड आहे.

पण हा व्याप वरवर पाहाता खूप गुंतागुंतीचा नि फार वेगवेगळ्या स्तरावरचा, फार भिन्नभिन्न प्रकारचा वाटला, तरी त्यामागं एकदोन अगदी समान सूत्रं आहेत, असं क्वचितच लक्षात येईल. पहिलं असं की, अमुक एक परिस्थिती आहे, मग ती स्वतःची स्थिती असो की बाह्य परिस्थिती असो, ती अमुक एक व्हायला हवी किंवा करायला हवी, असं माणसाला सतत वाटतं आहे. सतत काहीतरी होण्याचं, काहीतरी बदल घडवण्याचं एक समान सूत्र, या साऱ्या व्यवहारामागं दडलेलं आपल्याला दिसेल.

तसंच आणखीही एक सूत्र या साऱ्या बदलामागं किंवा व्याप घडवण्यामागं दिसेल. ते म्हणजे, या साऱ्या घडामोडीमागं प्रत्येकाची स्वतःची एक दृष्टी किंवा दृष्टिकोन आहे. हेही एक समान सूत्र आपल्याला आढळून येईल. अमुक एक नाही आणि ते व्हावं असं वाटतंच, पण ते कसं व्हावं, केव्हा व्हावं इत्यादीविषयी प्रत्येकाचा एक दृष्टिकोन आहे. मला ते जसं व्हावंसं वाटतं आहे तसं ते होणंच योग्य, रास्त, आवश्यक आहे, असं मला नकळत वाटतं. म्हणून ही सूत्रं माणसाला कळोत, न कळोत, कळली तरी तो ती मान्य करो न करो,

ती आपलं काम सतत करताहेत, असं आढळून येतं.

कसंही असो, केवढंही असो, घर हवं म्हणून धडपडणारा बेघर माणूस, वेगवेगळ्या ठिकाणी अधिकाधिक सोयीची घरं बांधून थकून जाऊन, आता सारं विकून टाकून भाड्याच्या घरात राहाण्याचा निर्णय घेणारा माणूस किंवा आपलं लग्न चांगल्यात चांगल्या तऱ्हेनं होऊन, मुलबाळं होऊन, लवकर प्रपंच थाटायच्या उत्सुकतेपोटी धडपडणारा विवाहेच्छु तरुण अन् प्रपंचाच्या कटकटी काळज्यांनी त्रासून, केव्हा एकदा मागचा हा प्रपंच सुटेल, याची वाट पाहणारा एखादा थकलेला प्रापंचिक किंवा लोकांना उपासनेला देऊळ नाही, म्हणून ते बांधण्यासाठी देणग्या गोळा करीत गावोगाव हिंडणारा माणूस, फॅक्टरीतलं उत्पादन अमुक एका पातळीला नेल्याशिवाय न थांबण्याची जणू प्रतिज्ञाच करून रात्रंदिवस राबणारा फॅक्टरीवाला, अमक्याकडं इतकी संपत्ती आहे, ती मला मिळाली तर मी सुखी होईन, म्हणून त्याच्यावर दरोडा घालण्यासाठी, वेळी जिवावर उदार होऊन प्रयत्न करणारा माणूस - माणसांचे असे अगणित नमुने असले तरी वर सांगितलं तसे ते परिस्थिती-स्थिती अमुक एक आहे, ती अमुक करण्याचं एकच सूत्र घेऊन प्रयत्न करतात नि दुसऱ्या सूत्राप्रमाणं, त्यांच्या डोक्यात असलेल्या विचारानुसार ती होणं, हेच योग्य समजतात.

आधी या सूत्रांविषयी बहुधा लक्षात येत नाही. आलंच तर त्याच्यावर फारसा विचार होत नाही. विचार करण्याची गरज अशासाठी आहे की, गणित सोडवताना जसं चुकीचं सूत्रं वापरलं किंवा चुकीच्या पद्धतीनं वापरलं तर गणित काही वेळा सुटतच नाही नि काही वेळा सुटलं तरी उत्तर चुकलेलं असतं. तशी ही सूत्रं जर चुकली असली किंवा चुकीच्या पद्धतीनं वापरली गेली असली, तरीही तसंच व्हायची शक्यता आहे. इतकंच नव्हे, तसं होतंही आहे - उत्तरं चुकत आहेत.

आपल्या नेहमीच्या परिचयाचं छोटंसं सूत्र घ्या. खूप पैसा मिळवल्यानं माणूस खूप सुखी होतो. आज आपल्याकडं तो कमी असल्यानं तो जास्तीत जास्त मिळवण्यासाठी आपण नाना तऱ्हेची धडपड करतो, पण सूत्राचा क्षणभरही

अधिक विचार करीत नाही. वास्तविक, हे सूत्र जर खरं असेल, तर खूप पैसा असलेली माणसं खूप सुखी असायला हवी. पण प्रत्यक्ष अशा माणसांकडं जाऊन निरीक्षण केलं, तर ती तशी आढळत नाहीत. त्यांच्याकडं चार वस्तू जास्त दिसतील. पण सुख कमीच. उलट तळमळ, रखरख, विवंचना जास्त.

जरा मोठ्यांचं म्हणणं आधारासाठी पाहिलं, तर श्री महाराजांसारखे सांगतात ‘पैशानं सुखी झाला असा माणूस मी आजवर पाहिला नाही.’ अशा वेळी निदान आपलं सूत्र, जे आपण अगदी शंभर टक्के खरं समजून चाललो आहोत, त्यावर विचार करण्याची गरज आहे, एवढं तरी खरं. निदान ते शंभर टक्के तरी नक्कीच बरोबर नसावं, असा विचार आपल्या मनानं करायला हवा ना ?

याच पार्श्वभूमीवर, दुसऱ्याही सूत्राबद्दल विचार करणं भाग आहे. मी जी दिशा ठरवली आहे, त्याबद्दल आपला स्वतःचा अनुभव जरी पाहिला, तरी असं आढळेल की, आजवर ज्या ज्या गोष्टी मी माझ्या दिशेनुसार करीत आलो, त्या साऱ्या बरोबर नि सुखाच्या झाल्या असल्या पाहिजेत. पण अनुभव प्रामाणिकपणे पाहिला, तर तसं दिसत नाही. मग त्याच्या भरवशानं आपण पुढंही परिस्थितीला दिशा द्यायला जाणं, फुटक्या नावेतून अनेकदा गटांगळ्या खाल्ल्यावरही पुन्हा त्याच नावेतून प्रवासाला निघाल्यासारखं नाही का ?

अशा वेळी आपली मनःस्थिती या दोन्ही सूत्रांवर विचार करण्याइतपत जर तयार झाली, तर आपल्याला संतांकडं गेल्यानंतर ते जो उपदेश देतात, त्याचा भावार्थही कळेल नि उपयोगही होईल. या आठव्या अभंगात श्री महाराज म्हणतात, ‘दीनदास सांगतसे । परब्रह्म तूचि असे’ ते पुढं म्हणतात, जसं सोन्याच्या दागिन्यांनी आम्हांला सोन्याची भेट घडवा, असं म्हणावं, उसानंच मला गोड रस हवा म्हणावं किंवा मातीच्या भिंतींनीच म्हणावं की, आमची मातीची भेट घडवा हो, त्यातला हा प्रकार होतो.

परिस्थिती बदलल्यानं ती सुखाची होईल, हे जे आपलं गृहीत सूत्र आहे, त्यावर हा आघात आहे. कुठलीही परिस्थिती असो ती सुखाचीच आहे,

॥ अभंगसाधना ॥

किंबहुना ती बदलून कुठलीही होवो, ती सुखाचीच राहणार आहे, हे खरं सूत्र आहे. कारण सुख त्या परिस्थितीत आहे, हे सूत्र मुळात चुकीचं आहे. तर मग बदलण्यानं सुखी होण्याचा प्रश्नच येत नाही. अर्थातच आपल्याला हवा तसा बदल वगैरे दुसरं सूत्रही निकामीच आहे.

समाधान हे परिस्थितीनिरपेक्ष आहे. आपणच ‘अग अग म्हशी’ म्हणत आपलं दुःखसुख परिस्थितीशी जोडतो नि मग त्रास करून घेतो, परिस्थितीला दूषण देतो, ती बदलण्यासाठी धडपडतो. ही मोठी गंमत नाही का? तोच परिस्थितीचा हात सोडला, तर आपली खरी स्थिती लक्षात येते. आपण वस्तुतः शांत, समाधानीच आहोत, याची कल्पना येते आणि मग श्री महाराज आपल्याला ‘परब्रह्म तूचि असे’ असं का सांगतात, याची कल्पना येऊ शकते.

या सूत्राचा श्री महाराजांच्या म्हणण्याचा धागा, पार उपनिषदातल्या ‘तत्त्वमसि श्वेतकेतो’ म्हणणाऱ्या आरुणीच्यापर्यंत पसरलेला आहे. आपल्या अभंगसाधनेमध्ये आड येणाऱ्या परिस्थितीच्या घटकाची आपल्याला यथार्थ कल्पना आली, तिच्यावर आपली साधना अवलंबून नाही नि आपलं समाधान अवलंबून नाही, हे जरी या अभंगाच्या निमित्तानं आपल्यासमोर आलं, तर अनेकदा परिस्थितीमुळं अडखळणारी आपली पावलं, निदान यापुढं तरी अडखळणार नाहीत, एवढं खरं.

**

तुझे सुख तुझ्या आत । मूर्ख पाहती विषयात ॥१॥

आत्मसुख अखंडित । विषयसुख नाशवन्त ॥२॥

विषयसुख इच्छे मना । दुःख भोगिती यातना ॥३॥

दास म्हणे विषयाआत । त्याच्या सुखा झाला घात ॥४॥

आज वैज्ञानिकतेचा मोठा बोलबाला आहे. त्याचंच वैशिष्ट्य म्हणजे, माणसाची तर्काला धरून विचार करण्याची शक्ती आणि अनुभवाला धरून खरं ठरलं, तरच ते सत्य मानण्याची मनाची तयारी. कोणतीही गोष्ट सत्य समजताना पूर्वीच्या काळी काही अन्य मार्गही होते. जसं एखाद्या आधारभूत ग्रंथात-गीतेत किंवा अशा एखाद्या प्रमाणभूत पुस्तकात-सांगितलं आहे - म्हणून खरं समजणं. शिवाय मोठ्या, वडीलधान्या, संत, सत्पुरुषां किंवा अशा एखाद्यानं सांगितलं म्हणून ते प्रमाण मानणं. पण आजचं वातावरण पाहिलं, तर हे दोन्ही प्रकार जरा मागे पडून, आता मला ते तर्कानं पटलं, तर मी ते मानीन किंवा माझ्या अनुभवाला आलं, तर मी ते खरं मानीन, असं म्हणण्याकडं कल दिसतो आहे.

यातही काही गैर नाही. माणसाची वैज्ञानिक दृष्टी प्रगत झाली आहे, विद्येचा प्रसार झाला आहे, विचारशक्तीचा विकास झाला आहे, विज्ञानशक्तीमुळं ज्ञानाची साधनंही अधिकाधिक उपलब्ध होत आहेत, माणसाचं अनुभवक्षेत्र विशाल झालं आहे, जग जवळ आलं आहे - या परिस्थितीत त्यानं तर्क आणि अनुभव यांची कास धरली किंवा आग्रह धरला, तर त्यात चुकीचं नाही.

मग यात विचार करायला लावणारी गोष्ट कुठं आहे ? तर माणूस सगळीकडं असा अनुभव आणि तर्क यांचा समान आणि प्रामाणिक वापर करीत नाही, ही आहे. जे अनुभवायला येईल, तेच खरं मानणार असू, तर आपण सगळीकडं तसंच मानलं पाहिजे. विजेचा प्रवाह आहे की नाही, हे पाहाण्यासाठी, बटण दाबून, खरंच दिवा लागत नाही, ही अनुभवानं खात्री करणारा माणूस मगच वीज गेली आहे, हे म्हणणं तर्काला पटलं म्हणून मान्य करतो आणि त्यानुसार पुढं वागतो. यात

काहीच गैर नाही.

पण वस्तू मिळाल्यावर आपण सुखी होऊ, या कल्पनेनं अनेक वस्तू मिळाल्यावरही दुःखी राहातो किंवा ते अपेक्षित सुख मिळवू शकत नाही, असा अनुभव घेतो. इतरांचाही तसा अनुभव पाहातो. तरीही वस्तूपासून सुख मिळेल, ही आपली कल्पना चुकीची होती, ती अनुभवानं खोटी ठरली आहे, हे मान्य करायला तयार होत नाही. उलट पुन्हा नव्या दमानं आणखी वस्तू मिळवण्याच्या मागं लागतो, अशा वेळी त्याचा तो तर्क नि वैज्ञानिकता कुठं जाते, ते कळत नाही.

सत्पुरुष आपल्याला सावध करतात, ते नेमके याच मुद्यावर. मला अनुभवायला येईल, तेव्हाच ते खरं आहे, असं मी मानीन म्हणणारा माणूस त्यांना प्रामाणिक वाटतो, त्याला त्यांचा अजिबात विरोध नाही, असलाच थोडाफार, तर तो आपलाच छोटासा 'मी' प्रमाण मानण्यातली त्रुटी लक्षात न घेण्याला असेल ! तरीही असा प्रामाणिक मनुष्य जेव्हा अशा अनुभवाला येणाऱ्या गोष्टीसुद्धा सोयीस्करपणे टाळतो, त्यावेळी सत्पुरुष त्याला सावध करतात. विजेचा करंट लागला की, धक्का खाऊन हात मागं घेणारा माणूस विषयांचा करंट लागून धक्के खाऊनसुद्धा त्यापासून मागं फिरत नाही. उलट अजूनही त्या विषयांतूनच, वेगवेगळ्या वासनांच्या तृप्तीतूनच सुख मिळण्याची खात्री धरतो आणि पुन्हापुन्हा त्याच विषयांच्या नादी लागतो, हा माणूस प्रामाणिक, वैज्ञानिक, बुद्धिनिष्ठ कसा म्हणावा ?

श्री महाराज तर एके ठिकाणी म्हणाले, प्रपंचातल्या अनुभवानं जो माणूस शहाणा होत नाही, तो कधीच शहाणा होणार नाही. सुखासाठी माणसं, वस्तू, पैसा, घटना असे दृश्यातले अनेक मार्ग परोपरीनं वर्षानुवर्षं चालूनसुद्धा खरंखरं, अखंडित, निर्भेळ सुख माणसाच्या वाट्याला येत नाही. त्यामुळं सुख शोधण्याची जागा चुकली, मार्ग चुकला हे लक्षात घेऊन, जेव्हा अगदी बुद्धिनिष्ठ नि वैज्ञानिकपणे तो आपला मार्ग बदलील तेव्हा जे लक्षात येईल, तेच या अभंगात श्री महाराज सांगताना म्हणतात, 'तुझे सुख तुझ्या आत । मूर्ख पाहाती

विषयांत !’ हे अत्यंत त्रिकालाबाधित सत्य होय. जे आजच्याच काय, उद्याच्याही कितीही प्रगत युगातही खरंच राहाणार आहे. याचा अनुभवही घेणं शक्य आहे, खरेपणा पडताळून पाहणंही शक्य आहे. मात्र तेवढी प्रयोगशीलता, अनुभव घेण्याची तयारी आणि सत्य मानण्याची प्रामाणिकता आपल्याला दाखवावी लागेल. मी म्हणतो म्हणून ते खरं आहे, मला वाटतं त्या अर्थी खरं आहे, हा किंवा असा काही भोंगळपणा मात्र कामाचा नाही.

श्री महाराजांनी सांगितलेली गोष्ट विचारात घेण्यासारखी आहे. एक ब्रह्मचारी होता. तो गावाबाहेरच्या मारुतीच्या देवळात राही. भिक्षा मागे. उपासना करी. भजन, नामस्मरण करी व मोठ्या आनंदात असे. एकदा एक मोठा सावकार त्याच्या त्या मारुतीच्या देवळात उतरला. त्याचा तो लवाजमा, गडीमाणसं, ऐश्वर्य हे सारं पाहून ब्रह्मचाऱ्याला वाटलं, हा मोठ्या आनंदात, सुखात असला पाहिजे. म्हणून त्यानं सहज त्याला तसं विचारलं. त्यावर तो म्हणाला, ‘अहो कसलं काय, माझ्याकडं पैसा खूप आहे, हे खरं, पण मला मूलबाळ नाही. अमक्या गावामध्ये एक श्रीमंत आहे बघा. त्याला चार मुलं आहेत. तो सुखी आहे.’

ब्रह्मचारी उत्सुकतेनं त्या गावामध्ये गेला. त्या श्रीमंताला भेटला. तो खिन्नपणे म्हणाला, ‘तुम्ही म्हणता, तसा माझ्याकडं पैसा भरपूर आहे, मुलंही आहेत. पण ती काही माझ्या आज्ञेत नाहीत. त्यांचं साधं चार इयत्तांचं शिक्षणसुद्धा झालेलं नाही. मोठा घोरच आहे माझ्या जिवाला. खरं सांगू का, विद्वतेला जगामध्ये खरा मान आहे. अमक्या गावातला तो विद्वान माणूस माहिती आहे ना, तो खरा सुखी असला पाहिजे.’

ब्रह्मचाऱ्याची उत्सुकता आणखीनच वाढली. त्यानं त्या विद्वानाला गाठलं. तेव्हा तो म्हणाला, ‘अहो, काय करायची विद्वत्ता घेऊन ? हाडाची काडं करून विद्वत्ता मिळवली, पण धड पोटापुरतंसुद्धा मिळत नाही. खरं सांगू का, अमक्या गावचा तो पुढारी आहे ना, त्याच्याकडं सगळं आहे. तो खरा सुखी आहे. सत्ता, पैसा, विद्वत्ता एक ना दोन.’

ब्रह्मचाऱ्यानं तडच लावायची ठरवली. तो पुढाऱ्याकडं गेला. तो म्हणाला, ‘मी कसला सुखी, माझ्याकडं पैसा आहे, मुलं बाळं आहेत, विद्या आहे, लोकांत मान आहे सगळं खरं, पण माझ्यामागं लोक जे बोलतात, ते ऐकलं तर सहन होत नाही. खरं सांगू का, मी एका माणसाबद्दल ऐकलं आहे. एका खेड्यात तो राहातो. साध्या मारुतीच्या देवळात राहातो, भिक्षा मागतो, भजनपूजनात असतो. त्याच्याजवळ यांतलं काहीच नाही. पण त्याच्या पायाशी जे सुख आहे, ते या सगळ्यांत कधीच नाही.’

ब्रह्मचाऱ्यानं ओळखलं हे वर्णन आपलंच आहे ! हे सुख कुठल्या विषयात नाही, कुठल्या वस्तूत नाही, बाहेर कुठल्या माणसात नाही. ते दृश्यात नाही. खरं निरुपाधिक अखंड सुख प्रत्येक माणसाच्या अंतर्दयांमिच आहे. त्याच्या योग्य मनोविकासानं ते दिसू लागतं, इतकंच.

जी वस्तू ज्या ठिकाणी ठेवली आहे, त्याच ठिकाणी शोधली तर ती मिळते. इतर कितीही ठिकाणी आणि कितीही काळ, कितीही प्रकारांनी शोधली तरी ती मिळणं शक्य नसतं. तसंच हे सुख-समाधान तसं बाहेर, दृश्यात, वस्तूत, माणसांत, एकूण या साऱ्या विषयांत कितीही हुडकायचा आपण प्रयत्न केला, तरीही ते मिळत नाही. उलट दुःख नि निराशा पदरात येते. याला आपला अनुभव, तर्क नि संतवचनंही प्रमाण आहेत.

म्हणून श्री महाराज अभंगात म्हणाले, ‘दास म्हणे विषयाआत, त्याच्या सुखा झाला घात’! असं खरं सुख हे ‘आत्मसुख’ होय. ते मिळवण्यासाठी प्रथम ते बाहेर असल्याची कल्पना, आपले अनुभव व विचार यांनी साफ घालवून देणं - ही आपल्या साधनमार्गातली महत्वाची कामगिरी ठरेल व ती या अभंगचिंतनानं घडेल, असं वाटतं.

* *

तिन्ही लोकींची सत्ताप्राप्ती । रामपायाची ही माती ॥१॥

चौदा विद्या चौसष्ट कळा । रामपायाचा हा धुरळा ॥२॥

ओवाळुनि टाका चारी बाया । शरण जावे रामराया ॥३॥

दास म्हणे राम हिरा । रामाविणे सर्व गारा ॥४॥

प्रत्येक माणूस जगतो, तो काही एक मूल्य घेऊन जगतो. मूल्य हा शब्द तसा मोठा वाटतो. खरं तो अनेकांना या अर्थानं परिचित नसेलही. पण कळत नकळत अगदी सामान्य वाटणाऱ्या माणसाच्या आयुष्यातसुद्धा तो गृहीत धरलेला असतो, असं आढळून येईल. हे विचार केला तरच लक्षात येईल. साध्यासाध्या घटनांकडं पाहण्याची दृष्टी, त्या घटनांना दिलं जाणारं कमीजास्त महत्त्व, घेतलेले वेगवेगळे निर्णय - या सगळ्यांतून त्या-त्या माणसाची मूल्यव्यवस्था व्यक्त होते. ही मूल्यं माणसानं समजून पत्करलेली असोत किंवा न समजता, संस्कारानं आलेली असोत, त्याची त्याला जाणीव असो वा नसो, ती मूल्यं दुसऱ्याच्या दृष्टीनं चुकीची असोत वा बरोबर असोत, ही व्यवस्था आहे आणि ती सार्वत्रिक आहे, हे मात्र खरं !

साध्याशा काही उदाहरणांनी पाहू. काही झालं तरी संध्याकाळची आपली टीव्हीवरची मॅच चुकता कामा नये यासाठी वेळेआधीच पाच मिनिटं टीव्हीसमोर न चुकता हजर राहाणारा लहान मुलगा, नोकरीसाठी मुलाखतीला जायची गाडी चुकू नये म्हणून स्टॅण्डवर वेळेआधीच तासभर पोचणारा तरुण, आपली आई प्रथमच आपल्या सासरच्या घरी येणार असेल तर तिला घराच्या खूप खाणाखुणा सांगूनही काही घोटाळा नकोच म्हणून तिच्या गाडीच्या वेळेआधी सरळ स्टॅण्ड गाठणारी नवविवाहित तरुणी - एक ना दोन अशी शेकडो माणसं नि शेकडो प्रसंग आपल्या डोळ्यांसमोर येतील, की त्यांच्या त्या कृतीमागं, निर्णयामागं एक मूल्य नकळत दडलेलं आढळेल.

एखादा सश्रद्ध मनुष्य त्याच्या भगवंताच्या उपासनेमध्ये कुठलीही कमतरता

राहू नये, याची जितकी काळजी घेतो, तितकीच काळजी एखादा अश्रद्ध माणूस आपल्या आयुष्यात कुठल्या श्रद्धेला वा भाबडेपणाला कुठं स्थान मिळत नाही, याची घेताना दिसतो - या दोघांच्या कृती वेगवेगळ्या वाटल्या तरी त्यामधून त्यांच्या या व्यवहाराला, कृतींना प्रेरणा देणारी जी मूल्यव्यवस्था आहे, ती नकळत व्यक्त होते आणि ती समानच आहे, हे लक्षात येईल.

या 'मूल्यां'चा एवढा विचार करण्याची गरज सामान्य माणसाला किंवा साधनी माणसाला खरंच आहे का? तर आहे. कारण जे मूल्य माणूस एकदा मानतो, त्यानुसार त्याच्या सगळ्या कृती ठरतात. 'आर्थिक समता हीच खरी समता' हे मूल्य एकदा एखाद्या माणसानं स्वीकारलं की, तो माणूस त्यानुसार आपलं आयुष्य तर बदलतोच, पण आजूबाजूच्या समाजामध्ये किंबहुना साऱ्या जगामध्ये ते मूल्य प्रस्थापित कसं होईल, यासाठी तो आयुष्यभर धडपडतो, कोणत्याही उलाढाली, क्रांती, संघर्ष, झगडा सर्व काही करायला तयार होतो. मग या मूल्याचा विचार करणं महत्वाचं नाही का ?

साधं उदाहरण घ्या. ज्या मुलाला आजची टीव्हीवरची भारत-पाकिस्तानची मॅच चुकवायची नाही, त्यानं ते मूल्य पत्करलेलं आहे. भले त्या मुलाला तो शब्दही माहिती नसेल. पण एकदा त्या घटनेला तेवढं महत्त्व दिल्यावर जर आईवडील म्हणाले किंवा त्यांनी तशी सक्ती केली, तर सात तासांची मॅच चुकू नये, म्हणून तो दहा तास अभ्यास करायलासुद्धा तयार होईल. तो मुलगा एरवी एक-दोन तास अभ्यास करणंसुद्धा मुश्किल आहे ! अशा वेळी मूल्याची करामत आपल्याला पटते ना ?

त्याहीपलीकडं मूल्याची आणखी एक करामत आहे, एक वैशिष्ट्य आहे. ही सारी मूल्यं, समान नाहीत. त्यांची एक उतरंड आहे. एखादं जास्त महत्वाचं, एखादं कमी महत्वाचं अशी त्याची प्रतवारी माणूस लावीत असतो. सिनेमाचं अत्यंत वेड असलं किंवा फार आवडता सिनेमा असला तर हाच मुलगा त्यासाठी मॅचसुद्धा चुकवायला तयार होईल. आयुष्यात ही मूल्यं नि त्यांची उतरंड मोठा गोंधळ उडवून देत असते. पण जर ही व्यवस्था लक्षात आली, तर एरवी न समजणाऱ्या, गूढ

वाटणाऱ्या, वेळी आपला गैरसमज घडवणाऱ्या माणसाच्या बऱ्याच वर्तनावर प्रकाश पडतो. लग्नापूर्वी आईचा शब्द पडायच्या आधी झेलायला तयार असलेला मुलगा, लग्नानंतर आईचा शब्दच काय, आज्ञासुद्धा धुडकावायला का तयार होतो, हे अगदी सहज कळू शकतं.

मात्र या साऱ्या मूल्यांचा विचार आपण साधनेच्या आपल्या विषयात का करतो आहोत, इकडं लक्ष देणं आवश्यक आहे. अधिक विचार केला तर लक्षात येतं की, मूल्यांमध्ये उंचसखलपणा तर आहेच, पण एक शाश्वत, त्रिकालाबाधित अशी एक प्रगल्भ मूल्यव्यवस्था आहे. एकमेकांच्या मूल्यांविषयी साधारणपणे मतभेद असतात. अनेकदा तरतम ठरवणं कठीण जातं. त्यात वादही उद्भवतात.

पण काही गोष्टी या इतक्या स्पष्ट असतात किंवा शाश्वत स्वरूपाच्या असतात की, श्रेष्ठ-कनिष्ठ ठरवणं अवघड जातच नाही. उघड्यानागड्या स्वार्थापोटी ‘स्वतःचं कल्याण’ हे मूल्य मानणारा माणूस, ‘प्रजेचं कल्याण’ हे मूल्य मानणारा एखादा राजा आणि ‘विश्वाचं अंतिम कल्याण’ हे मूल्य मानणारा एखादा संत यांच्या मूल्यव्यवस्थेतली उतरंड किंवा तरतम, योग्यायोग्य ठरवणं अवघड नाही. या दृष्टीनं सामान्य माणसाच्या दृष्टीनंसुद्धा मी, माझी माणसं, माझा समाज, माझा देश, माझं विश्व अशी उत्तरोत्तर व्यापक आणि प्रगल्भ होत जाणारी उतरंड, व्यवस्था सहज लक्षात येण्याजोगी आहे.

त्याचबरोबर त्याही विश्वाच्या पलीकडं उभं असलेलं परमात्मतत्त्व हे अंतिम मूल्य ज्याच्या लक्षात येईल आणि त्या मूल्याला ध्यानी ठेवून जो जगू शकेल, तो किती प्रगल्भ नि भाग्यवान म्हणावा लागेल, याची आपण कल्पना करू शकतो. अगदी साध्याशा कथेच्या रूपानं पाहायचं झालं, तर मारुतिरायाचं पाहाता येईल. सीतामाईनी त्याला भेट म्हणून मोत्याचा हार दिला. व्यावहारिकदृष्ट्या तो ‘मूल्य’वानच होता. पण त्याला त्याच्या जीवनात ‘राम’ ‘मूल्य’वान होता. म्हणून तो त्यात आहे का, हे पाहाण्यासाठी त्यानं ते मोती फोडून पाहिले. आपल्या आयुष्यात परमात्मस्वरूपाला, त्याच्या साधनेला, स्मरणाला अंतिम मूल्य

॥ अभंगसाधना ॥

कसं असावं, याचा त्यानं वस्तुपाठच दिला.

या अभंगात श्री महाराज आपल्या जीवनातलं अंतिम मूल्य रामाला देताना म्हणतात, ‘दास म्हणे राम हिरा । रामविणे सर्व गारा !’ अभंगात इतरत्र ते म्हणतात, ‘हा परमात्मा माझ्या दृष्टीनं इतका मूल्यवान आहे की, त्याच्या प्राप्तीपुढं त्रैलोक्याची सत्तासुद्धा मला त्याच्या पायीच्या मातीच्या तोडीची वाटते. चौदा विद्या, चौसष्ट कला यांना रामरायाच्या पायाच्या धुरळ्याची किंमत द्यावीशी वाटते. ज्यांचं आपण एवढं गुणगान करतो, त्या चारही मुक्ती त्या रामावरून ओवाळून टाकायच्या किंमतीच्या वाटतात.’

श्री महाराजांच्या जीवनात जे मूल्य परमात्म्याला आहे, ते आपल्या जीवनात आपल्या आराध्याला येईल, तर स्वाभाविक इतर साऱ्या गोष्टींचं महत्त्व आपोआपच कमी होईल. इतर साऱ्या गोष्टींना मान-मान्यता, पैसा इत्यादी अनेक गोष्टींना एरवी जे मूल्य असतं आणि त्यामुळं आपल्याला व्यवहारामध्ये नेहमी जी उलघाल, निराशा, द्वेष, अपमान, दुःख यांचे हेलकावे सहन करावे लागतात, ते आपोआप कमी होऊन आपली कार्यशक्ती साधनेच्या कामी लागेल. मनःस्थितीच्या दृष्टीनं तर आपल्याला स्वास्थ्य अनुभवायला येईलच, पण मूल्यव्यवस्थेचं आकलन समृद्ध करणाऱ्या या अभंगामुळं साधनेलासुद्धा पूरक अभ्यास-विचार-कृती घडवील.

या दृष्टीनं हा अभंग छोटासा, पण मोलाचा नि आपल्याला उपयोगी ठरेल, असा वाटतो.

* *

देह लावावा देहधर्मी । चित्त लावावे सत्कर्मी ॥१॥

जोवरि भोगाचे बळ । तोवरि करू नये तळमळ ॥२॥

नशीब देतसे झोले । तेथे कोणाचे न चाले ॥३॥

थोडे आहे थोडे आहे । चित्त करी का रे साद्य ॥४॥

दास म्हणे हेचि उमगा । नाही तरी करी शिमगा ॥५॥

सामान्य माणसाला देहाशिवाय पर्याय नाही. पर्याय नाही म्हणजे इतका नाही की, विचार करण्यालासुद्धा देहाशिवाय पर्याय नाही. किंबहुना माणूस जो विचार करतो - कुठलाही सुख-दुःखाचा, आशा-निराशेचा, चांगल्या-वाईटाचा - तो सारा विचार करतानासुद्धा नकळत देहाचा विचार गृहीत धरलेला असतो. तो म्हणतो, एखादी गोष्ट सुखाची झाली किंवा एखादी गोष्ट त्रासाची झाली, त्यावेळीसुद्धा नकळत ती गोष्ट देहाला सुखाची किंवा त्रासाची झालेली असते, हे विचार केला तरच लक्षात येतं.

अगदी साधं उदाहरण घ्या, दोन खुर्च्या ठेवलेल्या आहेत. ही चांगली की ती चांगली, अशी चर्चा सुरू आहे. त्यांतली अमुक चांगली, असं म्हणतो त्यावेळी नकळत गृहीत असतं की, त्या अमुक खुर्चीच्या विशिष्ट रचनेमध्ये ठेवल्यास देहाला सुखाचं होतं, म्हणून ती चांगली. हेच एखाद्या आरोग्यशास्त्रज्ञाला विचाराल, तर ती मणक्यांच्या, शरीराच्या हिताच्या दृष्टीनं वाईटही ठरेल. पण आपलं चांगलं-वाईट हे असं देहसुखाच्या आणि त्यातही तात्कालिक सुखाच्या दृष्टीनं ठरतं.

वास्तविक, देहाच्या बाबतीत सामान्य माणसालाच पर्याय नाही, असं नाही. मोठमोठ्या सत्पुरुषांना किंवा प्रत्यक्ष परमेश्वरालाही काही कामं ही देह धारण करूनच करावी लागतात, हे आपण पाहातो. फक्त फरक आहे, तो या देहाकडं बघण्याच्या त्यांच्या आणि सामान्यांच्या भावनेत, दृष्टीत. सामान्य माणूस देहाकडं स्वतंत्रपणानं पाहू शकत नाही. सत्पुरुष तसं पाहू शकतात.

इतकंच नव्हे, तर जसं एखाद्या घटनेकडं, माणसाकडं आपण त्रयस्थपणानं पाहावं, तसं स्वतःच्याच देहाकडंही ते तटस्थपणानं, त्रयस्थपणानं पाहू शकतात. त्यामुळंच देहापेक्षा वेगळी अशी स्वतःची एक भूमिका निर्माण होते, टिकवली जाते आणि त्यामुळंच एक मोठा फरकही त्यांना अनुभवायला मिळतो. तो म्हणजे, माणसाला पदोपदी भोगाव्या लागणाऱ्या सुखदुःखाच्या चटक्यांच्या, हेलकाव्यांच्या, झोल्यांच्या बाबतीत होणाऱ्या मनःस्थितीचा. सामान्य माणूस या साऱ्यांनी सतत हेलपाटून जाताना दिसतो आणि ते मात्र अशा कितीही, केवढ्याही वारा-वादळापुढं शांत नि अविचलपणे राहाताना दिसतात.

माणूस इतक्या गोष्टी शिकतो, इतकं काही आयुष्यभरात समजून घेतो, उमजून घेतो, पण आयुष्याच्या सार्थकाच्या दृष्टीनं खरी समजून घेण्याची, उमजून घेण्याची गोष्ट काही असेल, तर ती म्हणजे देहविषयक आपली खरी नि योग्य भूमिका, दृष्टी होय. या संदर्भात श्री महाराज या अकराव्या अभंगात म्हणतात, ‘दास म्हणे हेचि उमगा ।’ अर्थात, समजून न घेतलं तर काय करावं लागतं किंवा सामान्यपणे काय घडतं, हेही त्यांनी पुढं स्पष्टपणे सांगितलेलं दिसेल, ‘नाही तरी करी शिमगा !’

सतत स्वतःचा देह नि त्याला सुखाचं सारं कसं होईल, हे पाहाताना माणूस केवढ्या वैचारिक अधोगतीला जाऊन पोचतो, हे आपल्याला सहज कळून येणार नाही. प्रत्येक गोष्ट देहाला सुखाची कशी होईल हे पाहण्याकडं लक्ष देता देता, आपण कुठं येऊन पोचतो, ते पाहाणं उद्बोधक ठरेल. देहाला अनेक वस्तूंनी, साधनांनी, परिस्थितींनी सुखाचं होतं. ते सारं देणारं हुकमी साधन म्हणजे पैसा. स्वाभाविकपणे तो जास्तीत जास्त असेल, तर सुख जास्तीत जास्त मिळेल. ओघानंच हे आलं की, तो जास्तीत जास्त कसा मिळवता येईल, साठवता येईल, याची विवंचना लागते.

एकदा हे ठरलं की, कुठलाही मार्ग हा भला किंवा बुरा न ठरता, तो स्वीकारण्याजोगाच ठरतो. मग पुढं पुढं यातून माणसाची किंमतसुद्धा या भल्याबुऱ्या मार्गांपुढं कवडीमोल ठरते. याची सत्यता आपल्याला आजूबाजूला पडताळून पाहता

येते. पैशासाठी, देहाच्या सुखासाठी समाजात एखादा खून घडताना किंवा काही गुन्हेगारी कृत्य घडताना आपण पाहातो, अस्वस्थ होतो, हळहळतो, वेळी न्यायालय, शिक्षा हेही करतो. पण याचं कारण आपण देहाशी जे तादात्म्य नकळत मानतो, त्याच्यात आहे. या खऱ्या मूळ रोगापर्यंत आपण कधी जात नाही नि त्यावर काही उपायही करीत नाही.

अनेकदा आपण हेही पाहिलं असेल की, देहाची, त्याच्या सुखाची इतकी काळजी क्षणोक्षणी करूनसुद्धा त्याला विपन्नावस्थेतच राहावं लागतं. अत्यंत अनपेक्षित किंवा अकारण काही रोगराईची शिकार व्हावं लागतं. अशा वेळी सामान्य माणसाचं चित्त थाऱ्यावर राहात नाही, तो सैरभैर होऊन, अनेकदा अयोग्य कृती करून आधीच होणाऱ्या दुःखात नि हानीत भर घालतो. अशा वेळी या अभंगात श्री महाराज म्हणतात तसे, जर आपण ‘जोवरि भोगाचे बळ, तोवरि करू नये तळमळ’ अशा वृत्तीनं, समजुतीनं राहू शकलो तर ? ‘नशीब देतसे झोले, तेथे कोणाचे न चाले’ ही मनोवृत्ती टिकवू शकलो तर ? नक्कीच आपल्याला सतत भोगावी लागणारी अशा वेळची तळमळ नि अशांती कमी होते.

या साऱ्या पार्श्वभूमीवर संतांचं मत, त्यांची भूमिका, त्यांची स्थिती काय असते, हे सतत पाहात राहाणं मोठं उद्बोधक ठरेल, असं वाटतं. सामान्य माणूस - मी म्हणजे माझा देह, देहाचं सुख ते माझं सुख, देहाचं दुःख ते माझं दुःख आणि देहाचं ध्येय ते माझं ध्येय - अशा भूमिकेतून सुरुवात करतो. त्याच्या बरोबर विरुद्ध भूमिका संत घेतात. मी म्हणजे माझा देह नव्हे. साहजिकच, देहाचं दुःख ते देहाचं दुःख. ते माझं नव्हे. असं ते पुढं जातात नि ही भूमिका त्यांची नुसती वैचारिक भूमिका नसते, तर त्यांचा तो तसा साक्षात अनुभव होतो. त्यामुळं शरीराला त्रास, देहाला त्रास हा आपल्याला स्वतःला त्रास वाटतो. त्यांच्या दृष्टीनं तो त्यांच्या देहाचा, शरीराचाच त्रास असतो. यामुळं ते एका अविचल भूमिकेत राहू शकतात, नव्हे तर त्यांच्या पुढच्या कृतीही अशा तटस्थतेतून घडू शकतात.

साधासाच प्रसंग आहे. प्रल्हादमहाराज एकदा आपल्या अनुयायांबरोबर तीर्थयात्रेला निघाले होते. रेल्वेत प्रचंड गर्दी होती. महाराजांना खालच्या सीटवर

॥ अभंगसाधना ॥

कशीबशी बसायला जागा करून देऊन बाकीचे शिष्य सभोवती गर्दीत उभे राहून प्रवास करीत होते. सकाळ झाली. वाटेतल्या एका स्टेशनवर गाडी उभी राहिली.

महाराजांच्या वरच्या बर्थवर बसलेल्या एका शीख प्रवाशानं चहा मागवला. चहा घेताना चुकून हातातून कप निसटून सारा चहा सांडला, तो थेट प्रल्हादमहाराजांच्या अंगावर. भाजलं, वेदना झाल्या. आजूबाजूची शिष्य मंडळी त्या प्रवाशाच्या अंगावर धावून जाण्याच्या बेतात असताना त्यांना थांबवून प्रल्हादमहाराज म्हणाले, 'यात त्याचा दोष काय, तो चुकून सांडला. चहा गरम होता, म्हणून शरीराला भाजलं. यात काही वेगळं नाही. उलट त्याचंच नुकसान झालं आहे. त्याला चहाही मिळाला नाही आणि पैसे मात्र द्यावे लागले.'

प्रल्हादमहाराजांनी स्वतःच्या खर्चानं त्याला चहा दिला. बाब तशी साधीशीच, पण स्वतःच्या देहाला वेगळं लेखण्याची, त्याच्या भोगाकडं तटस्थतेनं बघण्याची दृष्टी खूप काही शिकवते. देहाला देहधर्माप्रमाणं वागू द्यावं. पण चित्त मात्र सत्कर्मिं अविचल ठेवावं, हे उमजतं. भगवान रामकृष्ण रोग झाला तर म्हणत, 'रोग देहाचा, रोग जाणे-देह जाणे. मना, तू आपला शांत रहा.'

हे सारं येण्यासाठी श्रीमहाराजांचं या अभंगातलं सार अखंड नजरेसमोर असावं, 'दास म्हणे हेचि उमगा !'

**

द्रव्य माझे मजपाशी । मी न होय द्रव्यराशी ॥१॥
 राजा राज्य करी । दुःख क्लेश भोगी भारी ॥२॥
 स्त्रिया भुलवी पुरुषासी । त्यांचा काम पुरुषासी ॥३॥
 अश्व मंडळी धरिला । परी सुख बसणाराला ॥४॥
 अंगावरी नग घातले । शरीरा काय सुख झाले ॥५॥
 तैसे शब्दज्ञान झाले । भक्तिज्ञान विसरले ॥६॥
 दास म्हणे ब्रह्मज्ञानी म्हणविले । ब्रह्मसुखासी मुकले ॥७॥

‘ज्ञान’ या शब्दाचा आपण नेहमीच्या व्यवहारात अनेकदा उपयोग करतो. साधारणपणे एखाद्या विषयाची बरीचशी माहिती सांगू शकणारा माणूस आपण त्या-त्या विषयातला ‘ज्ञानी’ माणूस समजतो आणि त्या त्या विषयातलं त्याला बरंच ‘ज्ञान’ आहे, असंही समजतो. अशा अनेक विषयांचं ‘ज्ञान’ असलेली बरीच ‘ज्ञानी’ माणसं आपल्याला पदोपदी भेटत असतात. ती सारी एकाच योग्यतेची आहेत आणि साधारणपणे ‘ज्ञान’ हे सर्वत्र एकच आहे, अशी आपली कल्पना असते. पण अधिक विचार केला, तर याविषयी शंका यावी, अशा काही गोष्टी आपल्या लक्षात येतात.

उदाहरणानं अगदी साधं पाहायचं झालं, तर एखाद्या माणसाला अर्थशास्त्रावरची खूप पुस्तकं वाचून, घोकून त्या विषयाची बरीच माहिती होते. ती तो लोकांना समजावूनही सांगू शकतो. त्याला आपण अर्थशास्त्राचा ‘ज्ञानी’ म्हणतो. पण तसं पाहिलं, तर पाकशास्त्रावरची बरीचशी पुस्तकं वाचून त्या विषयाची खूप माहिती एखाद्याला असली, तो ती इतरांना समजावून देऊ शकत असला, तर आपण त्याला पाकशास्त्राचा ‘ज्ञानी’ म्हणायला काही हरकत असायचं कारण नाही. मग भले त्याला एखादा साधा भातसुद्धा करता नाही आला तरीही. पण जितक्या सहज आपण एखाद्याला ‘अर्थशास्त्राचे ज्ञानी’ म्हणू, तितक्या सहज अशा पाकशास्त्र्याला ‘पाकशास्त्राचे ज्ञानी’ म्हणायला

आपण तयार होत नाही.

मग क्षणभर थोडं पुढं गेलं तर, ब्रह्मविषयक वेगवेगळ्या पुस्तकांचा अभ्यास करून ब्रह्मवर्णन करू शकणाऱ्याला किंवा अध्यात्मविषयक ग्रंथ वाचून, अध्यात्मविषयक माहिती पुरवू शकणाऱ्याला, प्रवचनं करणाऱ्याला आपण ‘ब्रह्मज्ञानी’ किंवा ‘अध्यात्मज्ञानी’ म्हणू शकू का ? वास्तविक, व्यवहारामध्ये मात्र अशी कितीतरी माणसं अशी ‘ज्ञानी’ असतात, ‘ज्ञानीपण’ मिरवीत असतात. पण अशा ज्ञानाचा जो परिणाम आहे - ब्रह्मप्राप्ती आहे, ईशप्राप्ती आहे, अखंड आनंदाचा-समाधानाचा-विलक्षण करुणेचा अनुभव आहे - तो अनुभव, तो व्यक्तित्वातला बदल कुठून आणायचा ?

अशा वेळी ‘ज्ञाना’बद्दल अजून काही विचार करण्याची गरज आपल्याला जाणवते. ‘ज्ञाना’चे जे विषय आहेत, त्यावरही विचार करण्याची गरज आपल्याला जाणवते. एक गोष्ट आपल्या प्रथमच लक्षात येईल की, जे नेहमीचे दृश्यातले ज्ञानाचे विषय आहेत - मग ते वनस्पती असोत, कीटक असोत, रसायन असोत, पदार्थ असोत - त्यांच्याविषयी खूप सखोल माहिती व तिचा सुव्यवस्थित अभ्यास करण्यानं त्या त्या विषयाचं ज्ञान होतं खरं, त्यामुळं माणसाच्या समजशक्तीतही थोडाफार फरक पडतो. पण असं ज्ञान मिळवण्यानं माणसात आणखी कुठला बदल घडत नाही किंवा साधारणपणे तसं अपेक्षितही नाही. त्यामुळं एखादा अशा तऱ्हेचा फार मोठा वनस्पतीशास्त्रज्ञ किंवा रसायनशास्त्राचा ज्ञानी हा ‘माणूस म्हणून’ इतर माणसांसारखाच असतो.

पण याहीपलीकडं ज्ञानाचा एक विषय आहे. तो म्हणजे आत्मज्ञान, अध्यात्मज्ञान, परमार्थशास्त्र अशा स्वरूपाचा. त्याची मात्र ही खासियत आहे की, एखाद्या विषयाचं काही ज्ञान असतं तसं याचं असेल, ते वेळी मिळवावंही लागेल. पण ते खरं मिळालं तर पहिला-पूर्वीचा माणूस, तसा राहात नाही. तो बदलणं अपेक्षित आहे. त्याची वृत्ती-प्रवृत्ती आणि त्यामुळं व्यवहार किंवा निदान व्यवहारामागचा दृष्टिकोन बदलणं आवश्यक आहे. या ज्ञानाचं मूळ प्रयोजनच माणसाला अंतरंगातून बदलण्याचं आहे. एक साधन म्हणून फार तर

त्याविषयी माहिती, ज्ञान आपण घेऊ शकू. पण नुसतंच ते गोळा करून ठेवू, पाठांतर करून, घोकून ठेवू तर, त्याचा या शास्त्राच्या दृष्टीनं तसा काहीच उपयोग नाही.

एरवीच्या विषयांत आपली मदर 'शब्दज्ञाना'वर असते, इथं खरी मदर त्या 'शब्दज्ञाना' पलीकडं जाण्यावर आहे. पण प्रपंचाच्या, नेहमीच्या विषयांच्या प्रमाणंच आपण याही विषयात खूप माहिती गोळा करून त्या विषयाचेही 'ज्ञानी' बनू पाहातो, त्याचा कितपत उपयोग ? कारण त्या माहितीनुसार, ज्ञानानुसार प्रत्यक्ष वागून, मग मिळणारा खरा आनंद हे ध्येय आहे.

म्हणून श्री महाराजांनी या अभंगात अनेक उदाहरणं दिली नि विचारलं, शरीरावर खूप दागिने घातले त्याचं त्याला काय ? त्यातला जो शरीरी राहाणारा - त्याचा विसर पडला तर, त्या ढिगाऱ्याचा उपयोग काय ? श्रीमंत माणसाजवळ खूप द्रव्याचा ढीग कितीही मोठा असला, तरी तो ढीग म्हणजे तो श्रीमंत माणूस नव्हे. या विषयातल्या ज्ञानाचं हे वैशिष्ट्यच म्हणावं लागेल की, ते अंमलात आणलं, तर त्याच्यासारखं दुसरं ज्ञान नाही. पण नुसतं माहितीसारखं किंवा पैशासारखं साठवून ठेवलं, तर त्याच्याइतकं तसं निरुपयोगी किंवा आत्मविकासाच्या दृष्टीनं वेळी उपद्रवकारक दुसरं नाही.

याचं कारण असं की, असलं तथाकथित 'आत्मज्ञान' एकवेळ नसलं, तर उपद्रव नाही, कारण निदान ते असल्याचा अभिमान नाही. पण असलं म्हणजे - अर्थातच 'नुसतंच' असलं - तर आणखी ते असल्याचा व्यर्थ अभिमान खऱ्या भक्तीच्या वा मुक्ततेच्या आड यायचा ! म्हणून श्री महाराज दुसऱ्या एका अभंगात म्हणतात, 'ज्ञाते मेले अभिमाने', तर आणखी एका अभंगात म्हणाले, 'वर्म काही नाही कळले, म्हणे मज ज्ञान झाले !'

अध्यात्मज्ञानाचं हे वैशिष्ट्य आहे की, ते खरं कळून आचरील त्याला 'ते' खरं सुख मिळेल. तो खऱ्या भक्तिज्ञानाकडं वळेल नि खरं 'भक्तिसुख'ही मिळवील. श्रींचे समकालीन थोर शिष्य श्री भाऊसाहेब केतकर यांचा एक प्रसंग मोठा लक्षात ठेवण्याजोगा आहे. एके दिवशी जेवायला बसायला थोडा अवकाश होता. म्हणून त्यांना व आणखी चार मंडळींना श्री महाराजांनी विठोबाच्या देवळात

॥ अभंगसाधना ॥

बसून तोवर भागवत वाचायला सांगितलं. दहा मिनिटं वाचल्यावर ‘गुरूची आज्ञा पाळणं हाच खरा परमार्थ’ असं नाथांचं वचन आलं. ते ऐकल्यावर भाऊसाहेबांनी पोथी थांबवली व म्हणाले, ‘पोथीचं काम झालं. ती पुरे.’ श्री महाराजांना कळल्यावर ते म्हणाले, ‘हे खरं पोथीवाचन.’ काय करायचं ते नुसतं कळलं, इतकंच नव्हे तर भाऊसाहेबांनी गुरूची आज्ञा प्राण जाईतोवर कधी मोडली नाही. त्यामुळं अर्थातच त्यांना खरं आत्मसुख काय, भक्तिसुख काय ते कळलं आणि लाभलंही.

अन्यथा नुसतं भाराभर ज्ञान गोळा करून ठेवण्याला आपण कितीदा महत्त्व देतो. या अभंगात श्री महाराज म्हणतात, तसं घोडा नुसता धरून राहाणाऱ्याजवळ घोडा असल्यासारखा वाटतो खरा, पण त्याच्या असण्याचं काही सुख त्याला आहे का ? ते ‘सुख बसणाऱ्याला’.

म्हणून आपल्याला आपल्या शब्दज्ञानाविषयी, शब्दज्ञान मिळवण्याच्या हौसेविषयी जागरूक राहायला हवं. ती हौस, तो सोस मोडून खऱ्या भक्तिज्ञानाकडं जाण्याचा प्रवास करायला हवा आणि ते अंमलात आणून खऱ्या आनंदाचा अनुभव घेण्याविषयी दृष्टी ठेवायला हवी, तर या अभंगातला भाव जवळ येईल, असं वाटतं.

* *

नको नको देवा दुर्जनाच्या गाठी । तेणे जगजेठी दुरावेल ॥१॥
 नको नको देवा खळासी प्रसंग । तेणे रामरंग दूर केला ॥२॥
 नको नको देवा नास्तिकाची भेटी । तेणे सुखतुटी होय रामा ॥३॥
 दास म्हणे देई संतांचा हो संग । तेणे तू श्रीरंग कृपा करी ॥४॥

माणसाच्या वाट्याला अनेक गोष्टी येतात. त्याला स्वतःला ज्या गोष्टी हव्याशा वाटतात, ज्याच्यासाठी तो धडपडतो त्या गोष्टी कमीच येतात. पण त्या सोडून इतर अनेक गोष्टींना त्याला सामोरं जावं लागतं. त्या गोष्टी म्हणजे अनपेक्षित-अचानक घडणाऱ्या घटना, भेटणारी माणसं, घडणारे प्रसंग असं बरंच काही असतं. यातलं काही माणसाला स्वागतार्ह वाटलं, तरी बरंचसं नको असलेलं असतं. अशा, वाट्याला येऊ नये अशा वाटणाऱ्या गोष्टींची यादी बरीच मोठी असते.

त्यातसुद्धा थोडासा विचार केला, तर आपण तरतम भावानं याऐवजी मग ते चालले म्हणतो. नावडीची भाजी नि नावडीचं काम समोर आलं तर एक वेळ नावडीची भाजी खाऊन आपण मोकळे होऊ, पण ते नावडीचं काम मात्र नको वाटतं. तीच अवस्था नको वाटणाऱ्या माणसांबद्दलची आहे. अनेक प्रकारची माणसं आपल्याला वेगवेगळ्या कारणांसाठी नकोशी वाटतात. आपली कारणं बहुधा आपल्या स्वार्थाशी, अहंकाराशी निगडित असतात. त्याला सोयीची नसणारी, त्याच्याशी जुळत नसणारी माणसं नकोशी वाटतात.

पण तसं साऱ्या जगावर प्रेम करणारे श्री महाराज जेव्हा साधकपणानं म्हणतात की, अशा काही माणसांचा संबंध अगदी 'नको नको', तेव्हा ते लोक कोण असतील, अशी उत्सुकता वाटते. अशी मंडळी म्हणजे दुर्जन, खळ आणि नास्तिक होत. ज्यांच्यामुळं आपल्या परमार्थाची, स्वकर्तव्याची हानी होते, अशी ही मंडळी असली पाहिजेत.

सामान्य माणसाला नकोशी वाटणारी माणसं ही त्याच्या नुसत्या नावडीचासुद्धा भाग असू शकतील. पण एका साधकाच्या भूमिकेतून नावडीची ठरणारी माणसं

म्हणजे कुणाच्या एकट्यादुकट्याच्या आवडी-निवडीचा भाग नसून माणसाच्या आंतरिक विकासाच्या आड येणारे हे सार्वत्रिक घटक आहेत. म्हणून अशा दुर्जनांची संगती कोणत्याही कारणानं मला नको, अशी प्रार्थना श्री महाराज या अभंगात करतात. त्याचबरोबर अखेरीस ते हीसुद्धा प्रार्थना करतात की, 'दास म्हणे देई संतांचा हो संग । तेणे तू श्रीरंग कृपा करी ।'

श्री महाराजांनी एके ठिकाणी एका सामान्य माणसाची गोष्ट सांगितली आहे. त्याला व्यसनाचा इतका तिटकारा होता की, विशेषतः तंबाखू किंवा गांजा म्हटलं की, नुसत्या कल्पनेनं सुद्धा त्याला ओकारी येई. त्या माणसाला एका शेठजींकडं नोकरी लागली. त्या शेठजींना गांजाचं व्यसन होतं. रोज संध्याकाळी त्यांची मित्रमंडळी जमे आणि चिलमीचा कार्यक्रम घडे. प्रथमप्रथम त्याला याचा तिटकारा वाटे. पण बैठक रोजचीच झाल्यावर हळूहळू त्याला तो वास सहन व्हायला लागला. शेठजी हे त्याचे मालकच असल्यानं त्यांच्या भिडेखातर तो चिलीम भरायला मदत करू लागला. एवढ्या मान्यवर नि रोज संगतीला येणाऱ्या मित्रमंडळींनी एकदा खूप आग्रह केल्यानं त्यानं झुरका मारून पाहिला नि पुढं सांगायला नको की तो हळूहळू अट्टल गांजेकस बनला. संगतीनं काय होतं - ती वाईट असेल तर आपली अधोगती किती सहजपणानं घडवून आणू शकते !

संगतीचं हे एक मोठंच वैशिष्ट्य आहे की, ती बहुधा नकळत काम करीत असते. देहानं घडणाऱ्या प्रत्यक्ष सहवासाचा परिणाम हा तर जास्तच असतो. मित्रांच्या आवडीनिवडी हळूहळू एकमेकांच्या होतात. घरातल्या नेहमी एकमेकांच्या सहवासात राहाणाऱ्या माणसांतही अनेकदा एक प्रकारच्या आवडीनिवडी रुळतात. श्री महाराज सांगत, कुणाच्या संगतीला राहिलो तर काय करावंसं वाटेल, हे ठरलेलं आहे. म्हणून काळजी घ्यावी.

हातात उगीचच काठी बाळगली, तर स्वाभाविकच उगीचच ती फिरवावी किंवा जाताजातासुद्धा कुणाला मारावी, अशी भावना होते. त्याऐवजी माळ हातात असली, तर फार तर देवाचं नाव घ्यावंसं वाटेल. निदान कुणाला मारण्याचा विचार

येणार नाही. दुष्प्रवृत्तांच्या संगतीनं दुष्प्रवृत्ती होईल, तर सत्प्रवृत्तांच्या संगतीनं सत्प्रवृत्तीकडं कल होईल.

बरं, सर्वसामान्य माणसाला कुणाच्या ना कुणाच्या संगतीत राहावंच लागतं. तो थोडाच निर्जन वनात राहू शकतो ? म्हणून तर अपरिहार्य असलेल्या या भागाकडं - या संगतीकडं - सत्पुरुष अतिशय सावधानतेनं आणि आवर्जून पाहतात. आपल्याला आनंदाची, खऱ्या समाधानाची ओढ असेल व आपणही या अभंगातला बोध लक्षात घेऊन, त्यानुसार राहायचा प्रयत्न केला तर, त्याचा नक्कीच अनुभव येतो.

नास्तिक, दुष्ट वा दुर्जन माणसाचा सहवास घडणं, म्हणजे खऱ्या सात्विक आनंदाला मुकण्याचं व मानवी अधोगतीचं लक्षण होय. हेच सत्प्रवृत्त माणसाच्या संगतीत उलट घडतं. खऱ्या मानवी विकासाची ती जणू नांदीच. सात्विक माणसाच्या सहवासात चांगल्या गोष्टींविषयी जिज्ञासा जागृत होते, चांगल्या विधायक गोष्टींची ओढ वाढीला लागते, तशा कृती नकळतच व्हायला लागतात. अर्थात चांगल्याचा परिणाम हा विधायक, सूक्ष्म नि टिकाऊ असल्यानं तो व्हायला वेळ लागतो. तर दुर्जनांच्या, दुष्टांच्या संगतीचा परिणाम हा विघातक, स्थूल नि विध्वंसक असल्यानं तो लवकर घडतो.

अनेकदा खऱ्या चांगल्या माणसांच्या संगतीला राहूनसुद्धा स्वतः खरं चांगलं बनायला वेळ का लागतो, याचं हे कारण आहे. त्यातही हा परिणाम व्हायला वेळ लागत असल्यानं तितका काळ सहनशीलता, धीर दाखवून ती सत्संगती टिकवून धरणं, हेही अनेकांना कठीण जातं. त्यामुळंही काहींना हा परिणाम अनुभवता येत नाही. यात अर्थातच दोष सत्प्रवृत्तांचा नसून आपलाच असतो.

अनेकदा असाही युक्तिवाद केला जातो की, कुणाची संगत असावी हे काही आपल्या हातात नसतं. जसं शेजारी, गल्लीत, ऑफिसात, धंद्यात आपल्याबरोबर कोण असावं, हे आपल्या हातात नसतं. अशा वेळी कुसंगत लाभली, तर त्याला आपण काय करणार, आपलं नुकसान होणारच ! यात थोडंफार तथ्य आहे, हे खरं. पण त्यात फोलपणाही आहे. रस्त्यातून जाताना कोण भेटावं, हे आपल्या हातात

॥ अभंगसाधना ॥

नसलं तरी, भेटणाऱ्यांपैकी कुणाशी बोलत थांबावं, कुणाची संगत करावी, हे आपल्या हातात असतं. कर्तव्यापुरता संबंध ठेवून, आपण थांबू शकू.

या अभंगात श्रींनी सुचवलेला दुर्जन संगतीचा परिणाम आपण थोडंसं आत्मनिरीक्षण केलं तरी आपल्याला अनुभवायला येऊ शकेल. पण त्यानं आपली होणारी हानी - आपल्याला भगवंत दुरावणं, खरं-निखळ सुख दुरावणं - हे जर आपल्या पक्कं ध्यानी येईल, तर आपण अशा दुष्प्रवृत्तीची संगत टाळण्याचा मनोमन प्रयत्न करू, शक्य नसेल तिथं या अभंगातली प्रार्थना करू. त्याचबरोबर सत्प्रवृत्त माणसांच्या जास्तीत जास्त सहवासात, संपर्कात राहाण्याचा जाणीवपूर्वक प्रयत्न करू. आपल्याला आत्मविकासाची खरीच तळमळ लागेल, तर एवढी सावधता आपल्याला नक्कीच अवघड नाही. कारण दुर्जनसंगतीएवढी हानी आणि सज्जनसंगाएवढा लाभ त्याबाबतीत इतर कशानंही नाही.

त्यामुळं या अभंगातला विचार, भाव हा अशा सज्जनदुर्जनांच्या द्वंद्वापलीकडं असलेल्या सत्पुरुषांनी सांगितला असला, तरी तो आपली स्थिती नि गरज ओळखून आपल्यासाठीच सांगितला आहे.

* *

सर्वांची ती निंदा असो माझे शिरी । परि चरणथोरी भुलू नका ॥१॥
 निंदकाचे शब्द आम्हांसि भूषण । पापाचे दूषण काढीतसे ॥२॥
 निंदकासी माझा आशीर्वाद भला । आणिक जिभेला फाटा फुटो ॥३॥
 निंदक हो तुम्ही सुखे निंदा करा । चालावया धंदा आमुचा तो ॥४॥
 दास म्हणे धन्य तुम्ही आम्हा व्हावे । तुम्हावीण आहे कोण आम्हा ॥५॥

कुणी आपली निंदा करीत असेल, तर त्याची प्रतिनिंदा करायची, त्याच्यातले दोष हुडकून त्याचं उद्गं काढायचं किंवा अशा निंदकाला किमान शिव्याशाप द्यायचे - अशी आपली सामान्य माणसांची पद्धत आहे. तसं घडतानाही नेहमी आपण पाहातो. पण इथं या चौदाव्या अभंगात मात्र श्री महाराजांकडून निंदकांच्या बाबतीत एक वेगळीच प्रतिक्रिया ऐकायला मिळते आहे. ते म्हणतात, 'निंदकासी माझा आशीर्वाद भला, आणिक जिभेला फाटा फुटो !' निंदकांविषयी त्यांची अशी वेगळी प्रतिक्रिया का असावी, त्यातून काही घेता येण्याजोगं आहे का, हे पाहण्यापूर्वी आपण प्रथम आपली निंदकांविषयी सुरुवातीला सांगितली, तशी प्रतिक्रिया का होते, ते समजून घ्यायचा प्रयत्न करू या.

कुणी आपली निंदा करतो आहे, असं जेव्हा आपण म्हणतो, तेव्हा ती निंदा करणारी व्यक्ती आपल्या वागण्यातल्या किंवा विचारातल्या अशा एखाद्या बाबीवर बोट ठेवते की, जे वागणं किंवा विचार त्याच्या दृष्टीनं चुकीचा, अपूर्ण, अयोग्य आहे. अशा प्रतिक्रियेमागं दोनही भाग असू शकतात. एक तर काही वेळा त्या विशिष्ट निंदकाच्या दृष्टीनं ते वागणं चुकीचं, अयोग्य असतं.

काही काही वेळा तर असं असतं की, त्या त्या व्यक्तीचे जे काही आग्रह, मतं, विचार असतात, त्याच्याशी हे वागणं जुळणारं नसतं, एवढ्यावरच ही निंदा आधारलेली असते. अर्थातच, अशा पहिल्या प्रकारात मोडणाऱ्या निंदेमागची परिस्थिती लक्षात आली की, बहुधा अशी निंदा समजून घेण्यास

अडचण येत नाही. दुसरा भाग मात्र अशा निंदेचा असतो की, त्यातला निंदक ती निंदा करताना काही शाश्वत गोष्टींचा निकष लावून, आपल्या वागण्यातली, विचारातली त्रुटी किंवा चूक दाखवीत असतो. अशा वेळी त्याच्या व्यक्तिगत आवडीनिवडी, मतं, ग्रह यावर ही निंदा आधारलेली नसते. अशा वेळी ही निंदा विचार करण्याजोगीच म्हणावी लागेल.

निंदकाचे शब्द ऐकल्यावर सामान्य माणसाची जी रागाची किंवा वेळी प्रतिनिंदा करण्याची प्रतिक्रिया होते, ती का होते, याचाही विचार करणं उपयोगी ठरेल. प्रत्येक माणूस अनेक संस्कार घेऊन जगतो. जगताना जो इतरांशी अपरिहार्यपणे संपर्क येतो, त्यातून स्वतःची एक विशिष्ट जीवनपद्धती ठरत जाते. तसाच या साऱ्याचा केंद्रबिंदू असलेला त्याचा मी ही बळकट बनत जातो.

हा मी हळूहळू इतका बळकट नि आग्रही होत जातो की त्याचं मत, आग्रह, जीवनशैली कशाहीबाबत कुठलाही दोष किंवा त्रुटी समजून घ्यायला तो तयार होत नाही. इतकंच नव्हे, आपल्या मतं-विचारांत काही त्रुटी, चूक असू शकेल, हेसुद्धा तो मान्य करायला तयार होत नाही. मग वस्तुस्थिती काहीही असो. निंदेमुळं नेमका हाच मी दुखावला जातो. त्यानं मानलेल्या एखाद्या मतावरचा आघात, म्हणजे जणू काही त्याच्या स्वतःवरचा आघात असल्याच्या थाटात तो घायाळ होतो नि प्रतिहल्ला करण्याचा पवित्रा घेतो.

वास्तविक पाहिलं तर, जर ही निंदा वर सांगितलेल्या दुसऱ्या भागातली निंदा असेल, तर ती हितकारीच असते. तिच्याकडं लक्ष देण्यानं आपल्यातच वाढणारा किंवा वाढण्याची शक्यता असलेला एखादा दोष दूर होऊन आपल्या प्रगतीला, विकासाला त्यामुळं मदत घडण्याची शक्यता असते. अशी निंदा करून निंदक आपल्याला मदत करीत असतो, असं लक्षात घेतलं तर, एरवी येणारी विध्वंसक भावना, कटुता तर बाजूलाच राहो, उलट एखाद्या उपकारकर्त्याबद्दल वाटावी, तशी चांगली भावनाच मनात येण्याची शक्यता आहे.

त्याचबरोबर साधनेच्या दृष्टीनं पाहिलं तर, यात एक अधिकच सूक्ष्म विचार

आहे. साधनेच्या नि भगवंताच्या प्राप्तीच्या आड जर खरं काही येत असेल, तर ते म्हणजे माणसाचा ‘अहंकार’, त्याचा तो ‘मी’ ! निंदा ऐकण्याचा सराव करण्यात याच ‘मी’ला नामोहरम व्हावं लागतं. स्तुतीनं एकवेळ तो ‘मी’ सुखावेल, पण तो साधनेला आड येण्याएवढा बळकटही होऊन बसेल. त्या दृष्टीनं अशी निंदा ऐकणं साधनदृष्ट्या हिताचंच ठरेल. श्री महाराज अशा निंदकांना आशीर्वाद द्यायला का निघाले किंवा तुमच्या जिभेला आणिक फाटा फुटो, असं म्हणायला का तयार झाले, त्याची कल्पना आपल्याला येऊ शकते.

सत्पुरुषांच्या बाबतीत वागण्यातला दोष वा चूक असण्याची शक्यता कमीच असते. तरीही ते निंदकांचं ऐकण्याची नि त्यांना भलेपणा देण्याची भूमिका घेतात. यामागं त्यांच्या स्वतःपेक्षा आपण निंदकाशी काय भूमिका घ्यावी, याचा वस्तुपाठ देण्याचाच विचार अधिक दिसून येतो. अशी भूमिका घेण्यानं आपल्यासारख्या सामान्य माणसांना साधनेच्या दृष्टीनं खचितच लाभ घडेल.

सत्पुरुषांनी नुसतं निंदकांबद्दल असं सांगितलं आहे असं नव्हे तर, त्यांनी अनेकदा ते अंमलात आणून दाखवलं आहे. साखरखेड्यांच्या प्रल्हाद महाराजांना अशाच एका कीर्तनकारांनी रात्री कीर्तन करताना भरपूर नावं ठेवली. त्यांची मनसोक्त निंदा केली. प्रल्हाद महाराजांनी गृहदान केलं होतं. त्या दानाचीसुद्धा त्यांनी निंदा केली आणि त्यातसुद्धा त्यांचा भोंदूपणा आहे, असे आरोप केले. त्यांची अपेक्षा होती की, प्रल्हाद महाराज चिडतील, रागावतील.

यातलं काहीच झालं नाही. उलट रात्री मुक्काम झाल्यावर सकाळी कीर्तनकार निरोप घेण्यास आल्यावर महाराजांनी त्यांची श्रीफळ-दक्षिणा देऊन यथोचित संभावना करून म्हटलं, ‘बरं झालं, आपण आलात, मला वेळीच सावध केलंत, मी आपला ऋणी आहे !’ खजिल व्हायची पाळी आता कीर्तनकारबुवांची होती.

अगदी सामान्य माणसालासुद्धा आयुष्यात वेळोवेळी निंदेला तोंड द्यावं लागतं. साधारणपणे त्याला त्या निंदेमुळं मनस्ताप होतो. निंदकांना टाळण्यासाठी, हटवण्यासाठी प्रयत्न करीत राहावं लागतं. त्यात त्याचा कितीतरी वेळ, पैसा, शारीरिक शक्ती आणि मानसिक बळही खर्ची पडतं. त्यातून बहुधा काही फायदा होत नाहीच.

॥ अभंगसाधना ॥

अशा वेळी साध्या आत्मनिरीक्षणाचासुद्धा खूप उपयोग होतो.

त्यातही जर खरोखरच आपण साधकवृत्तीनं राहायचं ठरवलं, म्हणजेच स्वतःत विधायक बदल घडवण्याचं आणि त्याद्वारे खऱ्या आनंदाची प्राप्ती घडवायचं, आत्मविकास करायचं ठरवलं, तर याच निंदकाच्याबद्दलची अगदी वेगळी भूमिका आपण घेऊ शकू. त्यात स्वतःच्या आत्मविकासाला मदत आहेच. त्याचबरोबर आत्ताच म्हटलं, तशी शारीरिक, मानसिक बळाचीही बचत आहे.

श्री महाराज तर या अभंगात पुढं जाऊन म्हणतात की, 'निंदकांनो, तुम्ही सुखेनैव निंदा करा. त्यामुळंच आमचा स्वतःला सुधारण्याचा, भगवद्भक्तीचा धंदा चालायला मदत होते आहे.' इतकंच काय, ते याही पुढं जाऊन म्हणतात, 'खरोखरच तुमच्याशिवाय इतकी मदत आमच्या कामात आम्हाला करणारं, इतक्या तळमळीचं दुसरं कोण आहे ?'

या म्हणण्यामागची भूमिका लक्षात घेतली तर, निंदकांचे उपकार आपल्यालाही जाणवतील.

माझे बोलणे कडवट । जैसा औषधाचा घोट ॥१॥
 औषध नका म्हणू कडवट । रोग आहे हो बळकट ॥२॥
 तू नको होऊ शहाणा मोठा । अभिमान रोग मोठा ॥३॥
 अहंभाव सोडुनि देई । गुरुपायी जाऊनि राही ॥४॥
 रोगासाठी घेई काढा । गर्व दंभ पाडी दाढा ॥५॥
 दास म्हणे व्याधि राही । तोवरी सुख नाही नाही ॥६॥

माणूस सामान्य असो किंवा असामान्य, लहान वा थोर, गरीब वा श्रीमंत ज्या दोन शब्दांभोवती जवळपास प्रत्येक माणसाचं आयुष्य, त्याची सारी स्वप्नं, त्याची सारी धडपड घोटालत असते - ते दोन शब्द म्हणजे 'स्वतःचं सुख' होय. स्वतःच्या सुखाच्या पलीकडं गेलेले काही सन्मान्य अपवाद क्षणभर बाजूला ठेवले, तर उरलेल्या साऱ्या लोकांचं आयुष्य या 'स्वतःच्या सुखाच्या' कल्पनेवर उभारलेलं दिसेल. सर्वांची जगण्याची पद्धत, मतं, विचार, प्रयत्न सारं काही या सुखाच्या कल्पनेला धरून फिरतं.

वर वर पाहाता, आपल्यासारख्या सर्वसामान्य प्रापंचिक माणसांनी आयुष्यभर स्वतःच्या सुखाचा पाठपुरावा केलेला उघड उघड दिसतो. काही वेळा त्यातही कुटुंबासाठी, कुणा मित्रासाठी, मुलाबाळांसाठी आपण काही केल्याच्या समजुतीत आपण राहू शकतो. पण जरा खोल विचार केला की, त्याहीमागं आपली स्वतःच्या सुखाची कल्पनाच पडद्यामागची कलाकार आहे, हे लक्षात येणं अवघड नाही.

पण खरी मौज पुढंच आढळते. आपलं तर प्रापंचिक काम उघड उघड स्वतःच्या सुखासाठी असतं. पण वर वर पाहाता इतरांसाठी-समाजासाठी, देवासाठी, गुरूसाठी, संस्थेसाठी, एखाद्या ध्येयासाठी चाललेला आहे, असा दिसणारा खटाटोप, हाही कित्येकदा त्या त्या खटाटोपी माणसांच्या स्वतःच्या सुखासाठी चाललेला असतो, हे जर आपल्या लक्षात आलं, तर मात्र आश्चर्य वाटल्याखेरीज राहात नाही.

अर्थात मूलगामी विचार करणाऱ्या उपनिषदांनी ही गोष्ट फारच पूर्वी मांडून ठेवली आहे, हे बृहदारण्यकातले याज्ञवल्क्य-मैत्रेयी यांचे संवाद पाहिले, तर लक्षात येतं. पण उदाहरणानंच पाहायचं, तर प्रपंचात चार माणसं किंवा चार वस्तू गोळा करणारा माणूस, जशा त्या वस्तू ‘स्वतःच्या सुखासाठी’ गोळा करतो, तसाच एखादा माणूस ‘स्वतःच्या सुखासाठी’च अशा चार माणसांचा किंवा वस्तूंचा ‘त्याग’ करतो. हे लक्षात येतं, तेव्हा आश्चर्य वाटल्यावाचून राहावत नाही. पण व्यवहारामध्ये मात्र सामान्य माणूस नेहमीच अशा चार वस्तू जमवणाऱ्या प्रापंचिकाला कनिष्ठ, तर चार वस्तूंचा त्याग करणाऱ्या संन्याशी माणसाला श्रेष्ठ समजतो.

पण यातल्या तथ्याचा विचार केला, तर तसं श्रेष्ठ-कनिष्ठ सरसकट ठरवणं कठीण आहे, हे लक्षात येतं. कारण यात मूळ गोष्ट न पाहिल्याचा घोटाळा दिसतो. दोघांचीही ‘स्वसुखा’ची कल्पना एकच असते. पण हाच समजुतीचा घोटाळा वाढत गेला, तर माणसाला पुढं अधिक मोठ्या घोटाळ्यांना तोंड द्यावं लागतं. अमुक एका पद्धतीनं जगात गोष्टी घडल्या, अमुक एका इझमप्रमाणं, शाहीप्रमाणं, वादाप्रमाणं, विचारप्रणालीप्रमाणं घडलं, तर बरोबर होईल किंवा सुखाचं होईल असं वाटतं तर, बरोबर त्याच्याविरुद्ध घडलं, तर सुखाचं होईल, असं जगातल्या इतरांना वाटतं. इतकंच काय, परिस्थिती यांतल्या कुठल्याही माणसांच्या म्हणण्याप्रमाणं बदलली तरीही ती अनेकदा एकालाच नव्हे, दोन्हीही बाजूच्या माणसांना सुखाची होताना दिसत नाही.

हा अनुभव आपल्याला नेहमी येत नाही का ? सर्वांची धाव, योजना सारं काही ‘स्वतःच्या सुखा’कडून ‘स्वतःच्या सुखाकडं’ चाललेलं असूनही ते सुख मिळाल्याचा अनुभव येत नाही. इतकंच काय, अगदी मोठ्या तर्काच्या नि वैज्ञानिक पद्धतीच्या आधारानं जाण्याचा मोठा अभिमान असलेली आजच्या काळातल्या माणसाची तथाकथित बुद्धी ही ‘सुखा’सारखा मूलभूत प्रश्न सोडवताना कुठं लटकी पडते, कळत नाही. माणूस नवे नवे प्रयत्न करून पुन्हा त्याच दुःखाच्या जाळ्यात सापडतो.

अशा वेळी संतसत्पुरुष मात्र अत्यंत निर्भेळ, अखंड सुखाच्या-आनंदाच्या अनुभवात 'याचि देही याचि डोळा' तरंगताना दिसतात. यामधून आपण बोध घेण्यासारखं नक्कीच काहीतरी आहे. सत्पुरुषांनी या सुखाचा, त्यामागच्या कारणांचा, उपायांचा शोध निर्णायकपणे लावला आहे. याचाच एक प्रत्यय या पंधराव्या अभंगातून आपल्याला येतो.

ते या अभंगात म्हणतात, जोवर एखादी व्याधी किंवा आजार-ताप शरीरात असतो, तोपर्यंत शरीराला स्वास्थ्य लाभत नाही, तद्वतच आपल्यात असलेल्या काही व्याधी जात नाहीत, तोवर मनाला खरं स्वास्थ्य, खरं सुख लाभत नाही. खरं स्वास्थ्य हवं असेल, तर आपल्यातला जो सर्वांत मोठा रोग आहे, तो हटवल्याशिवाय ते मिळणार नाही. हा बळकट असलेला, पाळंमुळं खोल गेलेला रोग म्हणजे - अहंभाव !

बाकी बाहेरच्या किती वस्तू गोळा केल्या किंवा टाकून दिल्या तरीही खरं समाधान लाभणारच नाही. कारण मूळ रोग कायम ठेवून वरवर किंवा आजूबाजूला जरी किती मलमपट्टी केली, तरी जसा मूळ रोग तसाच राहातो आणि अर्थातच स्वास्थ्य लाभत नाही, तसंच हा 'अहंभाव' कायम ठेवून कुठलंही नि कितीही कर्म केलं, तरी माणसाच्या चित्ताची तळमळ नि अशांती कायमच राहाते. त्यातही माणसाचं हे वैशिष्ट्य आहे की, तो बाकीची कर्म, उलाढाली पाहिजे तेवढ्या करील, पण या मूळ अहंकाराचा ना त्याग करीत ना त्याला समजून घेत. कारण स्वतःचा अहंकार हा त्याला फारच अडचणीचा विषय वाटतो. म्हणून श्री महाराज त्याला 'बळकट' रोगच म्हणतात.

आपण आपला नेहमीचा दिनक्रम पाहिला, रोजचा अनुभव पाहिला तरीही आपण म्हणतोच की, अमक्यातमक्याकडं सारं काही आहे, फक्त तेवढा 'मी'पणा नसता ना, तर त्याच्यासारखा माणूस नाही. हा अहंकार इतका सूक्ष्म की, तो काही 'असण्याचा' असू शकतो, हे आपण समजू शकतो. पण एखाद्याकडं काही 'नसण्याचा' सुद्धा त्याला अहंकार असू शकतो, याला काय म्हणावं ? म्हणूनच तो श्रीमंताला श्रीमंतीचा असतो, तसा गरिबाला गरिबीचाही

॥ अभंगसाधना ॥

असू शकतो.

श्री महाराज एके ठिकाणी म्हणतात, तसा तो कफल्लक असलेल्या भिकाऱ्यालाही चुकला नाही. कुणी जेवण नाही वाढलं, तर तोही सहज म्हणून जातो, तुमचं काही एक घर नाही, मला छप्पन घरं आहेत ! या अहंकाराचं साम्राज्य इतकं मोठं आहे की, तो हुशारी, विद्वत्ता, सौंदर्य, पैसा, चातुर्य, सत्ता याचा असू शकतो, तसाच तो लोकसंग्रह, सत्कार्य, सत्संगती, साधना - यांचासुद्धा असू शकतो, हे मोठं आश्चर्यच आहे ! आणि इतर साऱ्या गुणांच्या, कर्माच्या साहाय्यानं माणसानं केलेली सुख मिळवण्याची तयारी, तो एकटा जागृत राहून वाया घालवू शकतो. म्हणून अहंभावी माणूस दुःखी, तर निरहंकारी माणूस अतिशय आनंदात असताना दिसतो.

भगवान रामकृष्णसुद्धा म्हणत, ईश्वरी कृपेचा पाऊस अविरत बरसतच असतो, पण पावसाचं पाणी जसं सखलात सखल भागाकडं जाऊन राहातं, तसं हे समाधान-सुख-आनंददेखील अहंभावाचे उंचवटे टाळून नम्र, निरहंकारी व्यक्तीकडं स्थिर होतं.

म्हणून या अभंगाच्या निमित्तानं साधनेच्या मार्गातल्या या सर्वांत मोठ्या अडथळ्याची जाणीव जरी आपल्याला झाली तरी, या व्याधीपासून सावध राहाण्याचा आपण आटोकाट प्रयत्न करू आणि त्यासाठी नित्यनेमानं वेळोवेळी श्रींचा हा अभंग डोळ्यांसमोर ठेवू.

सांसारिक आप्तगोत । तुम्हा आम्हा हो संगत ॥१॥
 काय तुमची हो संगती । काळा हाती बांधुनि देती ॥२॥
 तुम्ही मोठे बुद्धिवान । आम्ही बहुत अज्ञान ॥३॥
 तुमचे घरी भांडी तांबे । आमुचे हाती सदा तुंबे ॥४॥
 तुमचे घरी बायकामुले । आमुचे घरी तुलसीफुले ॥५॥
 तुमचे घरी गाई म्हशी । आमुचे घरी उंदीर घुशी ॥६॥
 तुमचे हवेली हो माडी । आम्हा नाही हो झोपडी ॥७॥
 जग तुमची आज्ञा पाळी । आम्हा देती शिव्यागाळी ॥८॥
 तुम्हापाशी द्रव्यराशी । कवडी नाही आम्हापाशी ॥९॥
 तुम्हापाशी हो सन्मान । आम्हा पुसतसे कोण ॥१०॥
 दीनदास म्हणे ऐसे व्हावे । तुम्हापासुनि दूर राहावे ॥११॥

माणूस समाजात राहातो. कोणत्याही परिस्थितीतला माणूस असला तरी त्याला कुटुंबातल्या किंवा शेजारपाजारच्या चार माणसांत राहावंच लागतं, त्याला ते हवंसंही वाटतं. त्यात मग तो पुढं आपल्याआपल्या आवडीनुसार काही गट करून त्या त्या गटामध्ये किंवा ग्रुपमध्ये एकत्र राहाण्याचा प्रयत्न करतो. मग भजनभजनवाले एकत्र येतात, खेळखेळवाले एकत्र येतात. अशा आपल्याआपल्या आवडीशी जुळणाऱ्या लोकांशी जवळीक व्हावी, असं स्वाभाविकपणे माणसाला वाटतं.

तसंच उलट आपल्या आवडीला न जुळणाऱ्या, तिला नावं ठेवणाऱ्या लोकांपासून दूर राहावं, असंही माणसाला सहजपणे वाटतं. तसंच साधनी माणसाला काही वाटत असावं का, असं ओघानंच येतं. त्यावर विचार केला, आपला अनुभव पाहिला, तर असंही वाटतं की, साधनेला नावं ठेवणाऱ्या किंवा

॥ अभंगसाधना ॥

वेगळी, वेगळ्या पद्धतीची साधना करणाऱ्यांपासून दूर राहावं, असं मनाला वाटू शकतं. काहींचा तसा प्रयत्नही दिसतो. पण या अभंगात श्री महाराजांनी ज्यावेळी ‘ऐसे व्हावे । तुम्हापासुनि दूर राहावे’ असं म्हटलं आहे, तेव्हा त्यांनाही असेच काही लोक अभिप्रेत आहेत की, आणखी काही सखोल गोष्ट अभिप्रेत आहे, याचा विचार मात्र आपल्या साधनेच्या दृष्टीनं नक्कीच उपयोगी ठरतो.

या अभंगात श्री महाराजांनी वरवर पाहाता असं म्हटलं आहे की, बुद्धिमान, भरपूर वस्तुपास्तू असलेले, मोठ्या हवेल्या, संपत्ती, सत्ता, मानमरातब असलेल्या माणसांपासून आपलं चार हात लांब असावं, हे बरं. कारण आपल्यासारख्या सामान्य माणसांकडं ना सत्ता, ना सन्मान, ना असल्या हवेल्या-माड्या, ना असलं ज्ञान, ना असल्या वस्तुपास्तूंचा ढीग !

तसं वरवर पाहिलं, तर माणूस समाजात जगतो म्हटल्यावर, चार माणसं त्यानं जोडणं, गोळा करणं, गोळा होणं, हे स्वाभाविकच आहे. जगतोय म्हटल्यावर त्याला चार वस्तू लागणं, हेही स्वाभाविकच म्हणावं लागेल. मग तो गृहस्थ असो, संन्याशी असो - कुणीही असला तरी त्याला लोटा-कटोऱ्यासारख्या किंवा तीन दगड अन् दोन भांड्यांसारख्या वस्तू या गरजेच्याच म्हणाव्या लागतील. मग अशा चार माणसं, वस्तू असण्या-नसण्याचा विषय इथं का आला असावा, याचा विचार केला, तर मात्र मग अधिक काही लक्षात येतं.

वर उल्लेख केली, तशी चार वस्तूंची गरज माणसाला आहेच. स्वयंपाक करायचा म्हटलं की, एखादं भांडं, दोन वस्तू, चूल या अगदी अपरिहार्य गरजा ठरतील. जसं जेवण म्हटलं की, अगदी जगण्याच्या दृष्टीनं अत्यावश्यक गोष्ट म्हणून, ठरावीक चार घास हे अगदी अपरिहार्य ठरतील.

पण म्हणून आपलं किंवा कुणाचं स्वयंपाकघर नजरेसमोर आणावं - आपण असं सांगू शकू का की, त्यात असलेल्या अक्षरशः शेकडो वस्तू या अपरिहार्य आहेत किंवा आपण करतो ते जेवण नजरेसमोर आणावं - आपण

म्हणू शकू का की, तेवढं जेवण नि त्यातले तितके पदार्थ जगायला अपरिहार्य आहेत म्हणून ? जर आपण प्रामाणिक असू, विवेकी असू, तर आपलं उत्तर काय असेल, हे उघड आहे.

मग हे जे जादा आपण गोळा केलं आहे, त्यातून आपली संग्रही वृत्ती, दृश्याची अपार आवड, त्याचा सोस हे सारं सूचित होतं ना ! बरं, अनेकदा असा वस्तूचा संग्रह पाहिल्यावर एखाद्याला विचारावं की, अमुकअमुक एक वस्तू आपण का घेतली आहे ? कारण, एक तर तसल्या बऱ्याच वस्तू तुमच्याकडं आहेत आणि त्याची तुम्हाला विशेष गरजही दिसत नाही. तर अनेकदा उत्तर मिळतं की, ती ना, ती अमक्यातमक्यांकडं पाहिली म्हणून घेतली, अमुकअमुक गावी गेलो, तिथं ती मिळते म्हणून घेतली. या साऱ्याचा जो वृत्तीवरचा परिणाम आहे, तो आपल्या ध्यानी येईल.

कारण याचाच अर्थ असा आहे की, ही वृत्ती जर अशी दृश्यात आणखीआणखी रमत चालली असेल तर उघडच आहे की, अदृश्यातल्या भगवंताकडं तिचं लक्ष कसं लागणार ? वस्तूंच्या, माणसांच्या संग्रहाला अंत नसल्यानं, अशा माणसाला सतत कामच काम राहाणार. साधनेला किंवा भगवंताच्या विचाराला वेळ कुठं आहे ? दृश्याची अपरिमित आवड असलेल्या अशा माणसांची संगत म्हणजे आपल्या साधनेला घातकच ठरणार नाही का ?

कारण संगतीच्या परिणामानं मनुष्य नकळत तसा विचार करू लागतो. इतकंच नव्हे तर, त्याला ते विचार बरोबर वाटायला लागतात. अखेर साधनमार्गापासून दूर व्हायला होतं. अशा वेळी विवेकी माणसानं, 'ऐसे व्हावे । तुम्हापासुनि दूर राहावे' म्हणणंच योग्य ठरेल, नाही का ?

इथं अगदी साध्या अर्थानं सांसारिक किंवा प्रापंचिकदृष्ट्या श्रीमंत माणसं एवढा ढोबळ अर्थ न घेता, अशा तऱ्हेनं संग्रहाची नि दृश्याची अपरिमित ओढ असलेली माणसं, अशा तऱ्हेची वृत्ती असणारी माणसं असा घेतला तर, आपल्या लक्षात येईल की, अशी माणसं परमार्थ करायला निघाली तरी,

त्यातही तीच वृत्ती प्रकट होईल. तिथंही ती रेशमी-मलमली आसनं, अब्दागिन्या, सोन्याचांदीची उपकरणं - अशा एक ना दोन अनेक वस्तू या वृत्तीनं गोळा करतील. खऱ्या साधनी माणसाला तर जसं अशा श्रीमंत प्रापंचिकांपासून दूर राहिलं तर बरं वाटेल, तसंच अशा पारमार्थिकांपासूनसुद्धा दूर राहावं, हे हिताचं वाटेल !

अशा संग्रही लोकांच्या संगतीची आणखी एक हानी असते. माणसाचं मन सहजपणे तुलना करीत असतं. अशा मोठमोठ्या वस्तू गोळा करणं बऱ्याचशा लोकांना शक्य नसतं. अशा वेळी संगतीला येणारी बहुतांश माणसं निराश होतात. त्याचा परिणामही अखेर साधनेपासून विचलित होण्यातच होतो.

श्री महाराज एक गोष्ट सांगत, तिची इथं आठवण होईल. खेडेगावातला एक तरुण मुलगा एकदा शहरात आला. तिथं एका श्रीमंत मारवाड्याच्या मुलाचं लग्न त्यानं पाहिलं. खूप पैसा खर्च करून झालेला लग्नाचा थाट पाहून तो दिपून गेला. त्याच्या मनात विचार आला, लग्न करायचं म्हणजे अतिखर्चाचं काम असलं पाहिजे.

गावाकडं आल्यावर त्याला नाराज, निराश बघून आईनं विचारलं, तेव्हा त्यानं सारं सांगितलं नि म्हणाला, लग्न हे गरीबाचं काम नव्हे. त्यावर त्याची अनुभवी आई म्हणाली, अरे वेड्या, लग्नासाठी नवराबायको लागतात. इतर पैसा, वराती, थाटमाट, आतशबाजी हे नसलं तरी चालतं. तेव्हा कुठं त्याचा जीव स्वस्थ झाला.

दृश्याचा परिणाम असा तत्काळ नि खोलवर होत असल्यानं तुलनेनं माणूस अस्वस्थ होतो, विचलित होतो. याही अर्थानं त्याला स्वतःला विचारानं अशा मनःस्थितीतून मार्ग काढता येत असेल तर ठीक, अन्यथा त्यानं आपलं अशा दृश्य-श्रीमंतांपासून 'दूर राहावं' हेच हिताचं ठरेल.

तसं पाहिलं तर अशा संग्रहानंच जर भगवंत किंवा ते अखंड समाधान साध्य होणार असतं तर, अशा तऱ्हेची श्रीमंती ही जगात थोड्याच लोकांना शक्य होणारी असल्यानं भगवंतही थोड्यांचाच ठरेल. तो तर सर्व

॥ अभंगसाधना ॥

प्राणिमात्राचा आहे. त्यामुळं अशा तऱ्हेच्या श्रीमंतीत तो अडकलेला नाही, हे उघडच आहे.

म्हणून हा अभंग आपल्याला अनुसंधानापासून विचलित करणाऱ्या ‘संग्रह’ या एका मोठ्या घटकापासून सावध करतो आणि त्यामुळंच साधनेला तो एक मोठी मदत घडवतो, असं दिसून येईल.

* *

मुंगी कानात जाये । गज मरे लवलाहे ॥१॥

राईइतुका अग्नि लागला । सहज गाव जळुनी गेला ॥२॥

थेंब थेंब मेघ येत । त्याचे नदी नाले वाहात ॥३॥

एक थेंब विष प्याला । परी त्याने प्राण गेला ॥४॥

दास म्हणे थोडा अविचार झाला । त्याचा जन्म वृथा गेला ॥५॥

आपली सध्याची जीवनपद्धती ही थोडी ढिलाईचीच म्हणावी लागेल. जसं एखाद्या परीक्षेत कसंबसं, तेही काठावर पास झालं तरी खूप झालं. मग त्या त्या विषयाचं कमीजास्त ज्ञान असलं, तरी आपल्याला चालतं. जगण्याच्या बऱ्याचशा विषयांच्या बाबतीतही आपलं तसंच आहे, हे विचार केला तर आपल्या लक्षात येतं.

आपल्याला जेवणखाण कमी-जास्त चालतं, कपडा कमी-जास्त मापाचा चालतो, करतो त्या कामात थोडंफार चूक-बरोबर चालतं, कोणतीही वस्तू आपण बनवली-दिली तर ती कमी-जास्त दर्जाची चालते, बोललो तरी कमी-जास्त चूक-बरोबर चालतं, लिहिलं तरी त्यात शुद्ध-अशुद्ध चालतं - एकंदरीत कुठल्याच गोष्टीत पूर्णत्व किंवा अचूकपणा, उत्कृष्टतेचा, दर्जाचा आग्रह किंवा जाणीव आज अभावानंच आढळते. त्या दृष्टीनं पाहिलं, तर मग साधारणपणे कुठलीही गोष्ट तशी सोपीच होते. मग ते कुठलं काम असो की, कुठला कार्यक्रम असो.

पण खरोखरच असं असतं का? साधी विचार करण्याची गोष्ट घ्या. ती आपल्याला इतकी सोपी नि नेहमीची आहे की, त्यात विचार करण्यासारखं काय आहे, असंसुद्धा आपण म्हणू. तो थोडासा असा-तसा, थोडा चूक-बरोबर केला तरी आपल्याला चालतो. पण अशाच थोड्याशा चुकीच्या किंवा अपुऱ्या विचारानं जेव्हा कुणाचा जीव जातो, कुणावर अन्याय घडतो - कुणी कुणाची फसवणूक करतो - त्या वेळी मात्र विचार करण्याची वेळ येते. त्यामुळं विचारावर

विचार करायला हवा. प्रस्तुतच्या अभंगात याबाबतीत आपल्याला सावध करताना श्री महाराज म्हणतात, ‘थोडा अविचार झाला, त्याचा जन्म वृथा गेला ।’

यासंबंधी उदाहरण देताना श्री महाराज अभंगात म्हणतात, विष एखादा थेंबभर म्हणजे नगण्यच असतं, पण तेवढंसुद्धा माणसाचा जीव घ्यायला पुरेसं ठरू शकतं किंवा एवढ्याशा राईएवढी आगीची ठिणगी असते, पण ती जर पडू दिली तर, संबंध गाव जाळून टाकण्याएवढी हानिकारक ठरू शकते. असं जर आहे तर, विचाराच्या बाबतीत किंवा एकंदरीत जगण्याच्या बाबतीत अशी थोडीशी चूकसुद्धा आपलं मोठं नुकसान का घडवणार नाही ? ती घडवतेच.

आपण आपल्या शरीरात पाहात नाही का - इतक्या झडपा, इतक्या वाहिन्या, इतके सांधे आहेत. पण त्यांतला एखादा जरी बिघडला तरी, तो शरीराचं कार्य थांबवू शकतो. त्यातूनही एखाद्या महत्वाच्या भागातली बंद पडलेली साधीशी झडप, तर पूर्ण शरीर निकामी करू शकते. त्यामुळं या संपूर्ण शरीरातली प्रत्येक यंत्रणा ही निर्दोषच असावी लागते. तरच शरीर पूर्ण क्षमतेनं काम करू शकतं नि आपल्याला त्याची पूर्ण मदत घडू शकते. साध्याशा टाईपरायटरसारख्या किंवा संगणकासारख्या छोट्याशा यंत्राचं कामसुद्धा एखाद्या किरकोळशा खिड्डीच्या किंवा तारेच्या, वायरच्या दुरुस्तीकडं दुर्लक्ष केलं तर, बिघडू शकतं. असं आजूबाजूला सर्वत्र आढळेल.

मग ज्यावेळी आपण ही भक्तीची जिवापासून शिवापर्यंतची वाटचाल करू इच्छितो, तेव्हा घडणाऱ्या साधनेत किंवा भक्तीच्या प्रवासात होणाऱ्या, क्षुल्लक वाटणाऱ्या चुकीबद्दल आपण निष्काळजी कसं काय राहू शकतो ? उलट इथं तर आपल्याला अखंड सावधच राहावं लागेल. कारण यात सारा प्रसंग त्या अचपळ आणि अतिसूक्ष्म मनाशी आहे. जे लोक भक्ती म्हणजे बाह्य पूजाअर्चा-आचार-यात्रा-पारायणं-जयजयकार एवढंच समजून आहेत, त्यांना तर जास्तच सावध राहायची गरज आहे. कारण यांतली कुठलीही बाह्य कृती ही मनाची उत्तम नि सात्विक वाटणारी फसवणूक ठरू शकणारी आहे.

कदाचित प्रपंचातल्या एखाद्या सण-समारंभाएवजी हा भक्तीचा वा

परमार्थाचा सण-उत्सव, कार्यप्रस्थ ठरण्याची शक्यता आहे. भक्तीचा मूळ संबंध ज्या भगवंताकडच्या वाटचालीशी आहे, आंतरिक पूर्ण बदलाशी आहे, त्या भक्तीपासून ही साधनं हळूच आपल्याला किती दूर नेतील, हे सांगणंही कठीण आहे.

कारण भक्ती म्हणजे खरं पाहाता, ज्या कामासाठी ‘जिवा’ला ‘माणूस’ म्हणून जन्माला यायची संधी मिळते, ते ‘भगवंतप्राप्ती’चं म्हणजेच ‘माणसाच्या अंतिम मानसिक विकासाचं’ ध्येय गाठण्यासाठी क्षणोक्षणी अतिशय प्रयत्नपूर्वक, भगवत्कृपेच्या प्रकाशात, कमालीच्या सावधानतेनं, सर्वस्व पणाला लावून केलेली वाटचाल आहे. त्या वाटचालीचा, साधनेचा पूजेअर्चेशी, बाह्य वेषांतराशी किंवा वागण्यातल्या वरवरच्या बदलाशी संबंध नाही, असं नाही, परंतु तो फार कमी आहे, असलाच, तर तो मूळ कामाला पूरक म्हणून आणि साधनरूप एवढाच आहे.

अशा या वाटचालीला उद्देशून म्हणूनच श्री तुकोबा, ‘भक्ती तो कठीण शुळावरील पोळी, निवडे तो बळी विरळा शूर’ असं म्हणतात. त्यामुळं प्रस्तुतच्या श्री महाराजांच्या अभंगात दिलेला इशारा साधकाला तर विशेषच लागू आहे, असं वाटतं. जसं एखाद्या व्यवहारात आपली फसवणूक होण्याची दाट शक्यता असली की, आपण अतिशय सावध असतो. तसाच हा विषय मनाचा असल्यानं ‘असा थोडासा अविचार’सुद्धा आपल्याला मार्गातून बाजूला घेऊन जाण्याची शक्यता असते.

वृंदावनमधल्या एका कच्छी साधूची गोष्ट प्रसिद्ध आहे. त्यानं या साधनमार्गावर प्रदीर्घ वाटचाल केली होती. आता तो अशा स्थितीला पोहोचला होता की, त्याचं नाम नकळतसुद्धा चालू राही. तो झोपेत असतानासुद्धा त्याच्या हृदयातून नामाचा ध्वनी ऐकू येई. नेहमीच्या खाण्यापिण्याच्या इंद्रियांना-वासनांना तर त्यानं कधीच आवरलं होतं.

एकदा एका हलवायाच्या दुकानासमोरून तो साधू जात होता. त्या हलवायाला या साधूबद्दल खूप आदर असल्यानं त्यानं साधूला आदरानं आत बोलावलं. साधू आत गेला. हलवायानं ताजे रसगुळे केलेले होते. ते मोठ्या प्रेमानं

समोर ठेवले. खायचा आग्रह केला. आपल्या जिभेवर पूर्वीच ताबा मिळवलेला असल्यानं साधूला आग्रहाला होकार देण्यात फारसा धोका वाटला नाही. त्यानं पोटभर रसगुल्ले खाल्ले.

त्यानंतर तो रात्री आपल्या कुटीत परतला. नेहमीप्रमाणं साधनेला बसला. परंतु आश्चर्य असं की, नाम आपोआप चालण्याच्या अवस्थेला गेलेल्या त्या सत्पुरुषाला आपोआप तर राहोच, प्रयत्नपूर्वकसुद्धा नाम सुरू करता येईना. दोन दिवसांनी त्या हलवायानं पुन्हा ताजे रसगुल्ले केल्यावर या साधूला निरोप पाठवला. तेव्हा नकार देताना तो तळमळून म्हणाला, ‘कृपा करून मला बोलावू नको. एक दिवस माझ्या जिभेनं अविचार केला, त्याचा परिणाम मी तीन दिवस झाले तरी भोगतो आहे. त्या रात्री भगवंताचं नाम गायब झालं ते अजूनही ठिकाणावर येत नाही !’ आपल्याला अशा अनेक घटना डोळ्यांसमोर येतील.

म्हणून या अभंगात श्री महाराज जो संदेश देत आहेत, तो साधकांना विशेषच मोलाचा म्हणावा लागेल. भक्तीची ही तारेवरची कसरत करताना थोडंफार यश आलं, मन, विचार, विकार थोडेफार ताब्यात आले, समाधानाची थोडीफार अनुभूती आली, तरीही साधकाला कधीही बेसावध राहाता येणार नाही. त्यासाठी साध्य होणाऱ्या गोष्टींचं कर्तृत्व गुरूवर किंवा परमेश्वरावर सोपवून, तितक्याच नम्रतेनं नि सावधतेनं पुढची वाटचाल त्यांच्या कृपाप्रकाशात सुरू ठेवली, तर हे ‘थोड्या अविचारानं’ होणारं नुकसान टाळता येईल.

मात्र अभंगातला मोलाचा इशारा सदैव मनात जपलेलाच हिताचा.

**

सूर्यमंडळी खद्योत नसे । घू घू दिवसा अंध असे ॥१॥
 मीन माळावरी न चाले । ब्रह्मलेख कैसा फिरे ॥२॥
 आकाशपाताळ एक झाले । ऐसे कोणी हो पाहिले ॥३॥
 वन्हि कापुस एके ठायी । ऐसे कोठे झाले नाही ॥४॥
 तेल पाणी एक झाले । परि ते वेगळेच भले ॥५॥
 संत जन एका ठायी । परि त्यांची संगत नाही ॥६॥
 सिंधूमाजी शंख राही । परि कोर भिजली नाही ॥७॥
 दास म्हणे विषयी दंग । त्यासी न घडे संतसंग ॥८॥

साधारणतः असं आढळतं की, जसा सहवास करावा, तसं आपल्याला व्हायला होतं. ते स्वाभाविकच आहे. ओंजळीत दोन मिनिटं जरी मोगरीची फुलं धरली नि परत ठेवून टाकली, तरी साधी ओंजळसुद्धा बराच काळ मोगरीचा सुगंध देत राहाते. एखाद्या गवयाच्या सहवासाला बराच काळ राहिलेल्या माणसाला गाणं आवडू लागून, पुढं त्याला त्यांतल्या खाचाखोचा कळायला लागतात, वेळी तो गाऊसुद्धा लागतो. असे अनेक अनुभव आपल्याला येतात.

म्हणून तर आपण नेहमीच्या व्यवहारात आपल्याला जे व्हावंसं वाटतं, त्या त्या विषयातल्या माणसांच्या सतत सहवासात राहायचा प्रयत्न करीत असतो. त्याचा उपयोगही होतो. मोठं वकील बनायची इच्छा बाळगणारा विद्यार्थी, सतत काही ना काही निमित्तानं नाणावलेल्या वकिलाच्या सहवासात राहायचा प्रयत्न करून, हळूहळू ते कसब आत्मसात करतो. किंबहुना आपण तेराव्या अभंगात पाहिलं, तसं संगतीचं हे वैशिष्ट्य होय की, ती बरेचदा नकळत आणि अगदी प्रभावी काम करीत असते.

परमार्थाच्या बाबतीतसुद्धा सत्पुरुषांच्या, साधूंच्या संगतीचं मोठंच मोल आहे. त्या दृष्टीनं इतर कोणत्याही साधनानं जी प्रगती घडणार नाही, ती सत्संगतीनं

सहज साधते. म्हणूनच सत्संगतीसाठी साधक धडपडत असतात. पण या ‘अभंगसाधने’त या सत्संगतीच्या टण्यावर एक वेगळाच अभंग आपल्याला सावध करतो आहे. या अठराव्या अभंगात श्री महाराज म्हणतात की, संतसंग जरी झाला, तो कितीही परिणामकारक असला, साधनेवीण तारणारा असला तरीही, काहींच्या बाबतीत त्याचा काही उपयोग होत नाही. त्यांचं म्हणणं समजून घेणं, या टण्यावर अगदी आवश्यक वाटतं.

श्री महाराज उदाहरण देताना म्हणतात, नुसत्या सहवासानं जर बदल घडत असेल तर, वर्षानुवर्ष समुद्रात पडून असणारा शंख नुसता आहे तसा कसा राहातो. पाण्याबाहेर काढला तर उलट कोरडा दिसतो, पाण्याचा थेंब दिसत नाही. याचा अर्थ नुसतं जवळ राहून, संगत राहून बदल होतो असं मानणं अपुरं ठरेल. त्यात बदल व्हायला आणखीही काही विचार करण्याची गरज आहे, असं दिसतं.

आपणही आपला अनुभव पाहिला तर, अनेकदा असं दिसतं की, वर्षानुवर्ष पारायणं करणारी माणसं आहेत, पण वृत्तीत काही चांगला बदल म्हणावा, तर ‘नहीं के बराबर !’ वर्षानुवर्ष अखंड भारतातल्या तीर्थांच्या नेमानं यात्रा करणारे लोक आहेत. पण यात्रेच्यामुळं घडलेला लोभ-मोह-क्रोधांतला बदल जवळजवळ नाही. अनेकदा मोठमोठ्या संतांच्या जवळ अमुक वर्ष होतो असं सांगणारे, अमुक इतक्या संतांचा अमुक वर्ष सहवास घडल्याचं सांगणारे वृत्तीनं तसलेच प्रापंचिक नि लोभी-क्रोधी दिसतात. अशा वेळी श्री महाराजांचं म्हणणं विचार करायला लावणारं ठरतं, हे मात्र खरं !

श्री महाराज या अभंगात सुचवतात, ‘दास म्हणे विषयी दंग । त्यासी न घडे संतसंग !’ याचा अर्थ देहानं सत्संगात राहिलं तरी, जर मनानं विषयातच राहिलो तर, मात्र या संतांची देहानं संगत करण्यानं अपेक्षित मनोबदल कसा होणार ? सत्संगानं होणाऱ्या बदलाचं स्वरूप मुळातच सूक्ष्म आहे. अशा ठिकाणी सूक्ष्मपणानं आपल्या ठिकाणी राहणारी विषयांची म्हणजे दृश्याची, देहसुखाची ओढ जर कायम ठेवली तर, परिणाम होणार कसा ?

अनेकदा संतांच्या सहवासात जाणाऱ्यांचं लक्ष तिथल्या बाह्य वस्तूंत, राहाण्याच्या जागेत, कपड्यालल्यात, देवघरात, तिथल्या वस्तूंत, एखाद्या वेगळ्या किंवा नवीनच पद्धतीच्या आराशीत, नव्या उपकरणात, तिथल्या ग्रंथसंग्रहात, जमलेल्या मोठ्या जनसमुदायात असतं ! अशी माणसं तिथं जाऊन आल्यावरसुद्धा असल्याच गोष्टींनी प्रभावित झालेली असतात, त्याच्याच आठवणीत ती रमलेली असतात, केलंच तर गुणगान त्याचंच करतात. मंदिरातल्या भगवंताकडं फक्त लक्ष न जाता इतर मंदिरं, प्रांगण, प्राकार, कलाकुसर, लायटिंग अशाकडं लक्ष जावं नि त्यात रमावं, तसंच हे होतं. आपलं जे अपरिमित विषयप्रेम आहे त्याचाच हा परिणाम नव्हे का ?

वास्तविक, आपले सारे विषय, विषयप्रेम, आवडीनिवडी, स्वभाव बाजूला ठेवून गेलं तर, सत्पुरुषाचा संगच काय, नुसतं दर्शनसुद्धा माणसाला अंतर्गातून हालवू शकतं, त्याला विलक्षण मुक्ततेचा, शांततेचा अनुभव देऊ शकतं. तिथं आपल्यावर का परिणाम होत नाही, याचं कारण स्पष्टच आहे !

संतांकडं जातानासुद्धा आपली स्वतःची भूमिका कशी आहे, हे साधनी माणसाला सावधतेनं पाहाणं खरंच गरजेचं आहे. या अभंगाच्या निमित्तानं ते समोर येतं आहे. अनेकदा संतांविषयी, त्यांच्या राहणीविषयी, त्यांच्या सांगण्याविषयी आपणच स्वतःच्या इतक्या कल्पना बरोबर घेऊन जातो की, त्यामुळंच शेवटी म्हणतो, मला वाटलं तसं काहीच नव्हतं. हा जर नुसत्या चमत्काराच्या नि काहीतरी निसर्गाविरुद्ध घडण्याच्या म्हणजेच एका परीनं विषयाच्याच कल्पना बरोबर घेऊन जाईल तर पदरात काय पडणार ? हा जर आपल्याच कल्पनांत, त्या प्रत्यक्षात किती खऱ्या ठरतात किती नाही हे पाहाण्यात दंग असला तर, त्या सत्पुरुषानं साधेपणानं, सहजपणानं अगदी पृथ्वीमोलाचे चार शब्द सांगितले असले तरी त्याचा याला काय फायदा ?

हे कसं होतं, आपल्याला एखादी महत्त्वाची माहिती हवी असते. ती देऊ शकणारा माणूसही माहिती असतो. योगायोगानं आपण मंडईत गेलो असताना त्याची गाठ पडते. आपल्याला आनंद होतो. आपण त्याला त्या विषयाची माहिती विचारतो.

तो ती माहिती सांगू लागतो. पण त्यावेळी मंडईमध्ये इतका प्रचंड कलकलाट असतो की, त्याचं सारं सांगून झालं तरी हव्या त्या माहितीचा एक शब्दही आपल्या कानावर पडत नाही. अखेर सारं सांगून तो निघूनही जातो. आपण आहे तसेच राहातो. सामान्य विषयी माणूस संतांकडं जातो, तेव्हा त्याच्या मनात असाच विविध विषय-विचारांचा, मतं-आग्रहांचा, कल्पनांचा कलकलाट सुरू असतो. देहानं संतांकडं जाणं होतं, संगं होतो नि फक्त तो कलकलाटच शिल्लक राहातो.

अनेकदा तर असं होतं की, हे सत्पुरुष देहानं आपल्यासारखेच असतात, आपल्यातच कुठंतरी राहातात, आपल्यासारखेच व्यवहार करतात. त्यावेळी त्यांच्या शेजारी जन्मभर राहूनही शेजाऱ्यालासुद्धा त्यांचा जो खरा सहवास व्हायला हवा, तो होत नाही. कारण तो त्याच्या विषयांतच दंग असतो, अशा वेळी या निर्विषयी माणसाची ओळख तरी कशी पटावी नि लाभ तरी कसा व्हावा ? म्हणून श्री या अभंगात म्हणाले, ‘संत, जन एका ठायी । परि त्यांची संगत नाही !’

सामान्य माणसाला विषयांची हौस असते, सोस असतो. संतांना ते सारं नसतं. या भेदामुळं त्यांचं नातं जुळत नाही. असलंच तर आकाश-पाताळ, अग्नी-कापूस असं होतं. म्हणून या अभंगाच्या निमित्तानं सत्संगाची ओढ असली, तरी जर खरा लाभ व्हायला हवा असेल तर, आपल्या विषयप्रेमाविषयी जागरूक होऊन, ते कमी करण्यासाठी प्रयत्नशील राहाण्याचा विचार आपल्यासमोर सतत राहिला तर, ते फलदायी ठरेल आणि मग संतसंगही फलप्रद ठरेल, असं वाटतं.

**

भक्तीविणे मानी सुख । त्याचे पाहू नये मुख ॥१॥
 जरी शहाणा पंडित । त्याचे ज्ञान असे व्यर्थ ॥२॥
 बहु मिळवी द्रव्यराशी । भक्ति नाही रामापाशी ॥३॥
 आग लागो त्याचे धन । त्याचे पाहू नये वदन ॥४॥
 वेदांत सांगे सारासार । ज्ञानभक्तीचा होई चोर ॥५॥
 ढोंग करी बगळ्यापरी । भाव नाही हो अंतरी ॥६॥
 दीनदास म्हणे खळ । त्याचा मानावा विटाळ ॥७॥

प्रत्येक माणसाची सुखाची काही एक कल्पना असते. अगदी लहान मुलापासून मोठ्या माणसापर्यंत सर्वांचीच सुखाविषयी काही कल्पना असते. ती त्याला बरोबर वाटते. त्यानुसार तो वाटचाल करित असतो. एखाद्या विद्याभ्यासात सुख मानणाऱ्याकडं जा. आज हे पुस्तक वाचलं, हा विषय कळला, उद्या अमकाअमका विषय अभ्यासणार आहे, परवा तमक्या विषयावरचं व्याख्यान ऐकलं, तमक्या माणसाशी अमक्या विषयावर चर्चा केली, आता या या विद्या शिकलो, उद्या ही विद्या शिकणार - अशा चक्रात नि त्यातून मिळणाऱ्या सुखात तो असतो.

तेच एखाद्या द्रव्यलोभ्याच्या घरी जा. या व्यवहारात आजवर इतका फायदा मिळवू शकलो, कालच एक नवा उद्योग कळला आहे. त्यात तर फारच जलद पैसाच पैसा आहे, उद्यापासून त्याच्या मागं आहे. न झाल्यास आणखी एक डाव टाकला आहे, त्यातही बऱ्यापैकी कमाई व्हायची आहे - अशा दहा प्रकारच्या गप्पा ऐकू येतील.

तेच एखाद्या शेतकऱ्याकडं गेलो, तर अमकं पीक काढलं त्यात एवढं मार्जिन आहे, आता नवीन फॉरिनची जात आणली आहे, त्यात फारच मार्जिन आहे, असं करतकरत इतके एकर वडिलोपार्जित जमीन आपण इतके एकर केली, आता आपल्या शेताला लागून असलेला गट विकायला निघण्याची वाट

बघतोय, तो मिळाला तर गावात एका तळावर जास्तीत जास्त रान आपलंच - अशी भाषा ऐकू येईल. हे असं प्रत्येक क्षेत्रात, प्रत्येक माणसाचं सुरू आहे. त्या त्या माणसाची सुखाची काही कल्पना आहे नि तिचा तिचा तो तो आयुष्य पणाला लावून पाठपुरावा करतो आहे, असं दिसून येईल.

यात फारसं नवीन नसलं तरी या साऱ्यात काही काही वैशिष्ट्यं आहेत. माणसाची प्रगती किंवा यातायात कुठल्याही क्षेत्रातली असो - तिचं एक पहिलं ठळक वैशिष्ट्य आहे की, अपरंपार धडपड त्या त्या क्षेत्रात आयुष्यभर करूनसुद्धा प्रत्येकाचं काम कुठं 'पुरं' झालेलं नाही, काही ना काही अपुरेपणा, उणीव त्यात आहेच. त्यामुळं इतका सुखाचा पाठलाग करून, तसं बऱ्यापैकी यश मिळूनसुद्धा प्रगतीचा शेवटचा असा कुठला टप्पा न गाठता आल्यानं, पूर्ण सुखाची प्राप्ती कुणालाच नाही.

कितीही ज्ञान मिळो, कितीही पैसा मिळो, कितीही जमीनजुमला होवो - ते कुणाच्यातरी तुलनेनं कमीच पडतं आहे. एखाद्या टप्प्यात अगदी कृतार्थ वाटण्याचा क्षण येतो न येतो, तोवर शेजाऱ्यानं एखादं शेतीयंत्र घेतल्याचं कानावर येतं नि पुन्हा काम लागतं ! दुसरं महत्वाचं वैशिष्ट्य दिसतं, ते म्हणजे हे सारं सुख मिळवण्याचं कर्तृत्व त्या त्या माणसाचं स्वतःचं असतं, असा त्याच्या म्हणण्याला कर्तृत्वाचा येणारा वास.

याला वास अशासाठी म्हणायचं की, वरवर एखादे वेळेस अशी माणसं अमक्यातमक्यांची कृपा, हे अमक्यांच्या मदतीनं झालं, असं म्हणत असली, तरी ते इतकं वरवरचं असतं की, सहज ओळखू येतं. कारण अनेकदा अमक्यांची मदत म्हणता म्हणता त्यांनी मदत केली नसती, तर दुसऱ्यांची मदत आम्ही मिळवली असतीच, असा भावसुद्धा ते सहज जाणवून देतात. म्हणून त्या मागचा माणसाच्या कर्तृत्वाचा वास सहज ओळखतो.

वास्तविक, इतकं निर्णायक वाटणारं कर्तृत्व नि पूर्ण सुख मिळवण्यात आलेलं अपयश यांतला उघड उघड विरोधाभास या माणसांच्या लक्षात येत नसावा, नाही का ? म्हणून तर असा माणूस आयुष्यभर अशा भ्रमात वावरू

॥ अभंगसाधना ॥

शक्तो. अशा अहंकारात साधारणपणे प्रत्येक सामान्य माणूस अडकलेला असतो आणि त्याचा अपरिहार्य परिणाम म्हणजे दुःख. ते त्याच्या वाट्याला कधी ना कधी येतंच. म्हणूनच मानवी कर्तृत्वाचं यथार्थ आकलन झालेली भक्ती याच्या बरोबर दुसऱ्या टोकाला उभी असते. ‘अहंभावाचा नाश’ किंवा ‘अंतिम कर्तृत्व भगवंताचं’ असं जाणणारी भक्ती - हा खरोखर समजून घेण्याचाच विषय. आपल्याला तर अहंकारात सुख वाटतं - शेवटी नि वेळी पदोपदीसुद्धा दुःख वाट्याला येऊनही ! भक्ती मात्र त्याच दुःखकारक अहंभावाचं विसर्जन करून बसल्यानं अखंड सुखाचीच.

अर्थातच या अभंगाच्या निमित्तानं साधनेच्या दृष्टीनं हे जाणून घेणं उपयुक्त ठरेल की, खरा भक्तिमार्गी हा भगवंताचं अंतिम कर्तृत्व मानणारा असतो. म्हणजे तो काही हातावर हात ठेवून, भगवंत करील तेव्हा काय ते होईल, असं म्हणणारा निष्क्रिय माणूस खचितच नव्हे ! मोठ्या आनंदात तो त्याच्या कुवतीची पराकाष्ठा करील, कष्टाचे डोंगर उपशील. पण सर्व प्रयत्न झाल्यावर मात्र येणाऱ्या यशापयशाचा खरा कर्ता भगवंत आहे, अशा निःसंशय समजुतीनं आनंदात नि शांत राहील. तो ‘यत्न कसून करिन मी, यश दे रामा, न दे, तुझी सत्ता’ असं मानणारा असतो.

त्या अर्थानं पाहिलं, तर भक्ती हा वृत्तीच्या तयारीचा एक आदर्शच होय. दुःख, त्रास त्या अहंभावापोटी होत असल्यानं आणि तोच टाकल्यानं असा माणूस नित्य सुखात असतो. हा वृत्तीच्या तयारीचा, दृष्टीचा भाग असल्यानं तो ज्ञानाच्या क्षेत्रात असो, शेतीच्या असो, पैशाच्या असो - कुठंही असला, तरी जर ‘भक्त’ असला तर सुखात, ‘भक्त’ असला तर अनुकरणीय, ‘भक्त’ असला तर प्रेमाला, आदराला पात्र म्हणावा लागेल आणि वर पाहिलं त्या अर्थानं, अशा कोणत्याही ज्ञानी, धनी कशाही माणसाला असं भक्त होणं शक्य आहे, ते होणं आवश्यकही आहे.

प्रस्तुत अभंगात श्री महाराज स्पष्टपणानं म्हणतात, ‘मोठा शहाणा पंडित जरी झाला, तरी जर त्याला भक्तिशिवाय कशात - म्हणजे त्याच्या त्या पांडित्यात, ज्ञानात - सुख वाटत असलं, तर व्यर्थच होय. मोठा श्रीमंत जरी झाला,

तरी जर त्याची भगवंतापायी भक्ती नसेल, तर त्या धनसंपत्तीचा उपयोग काय ? अशांचं तोंडसुद्धा पाहू नये.' यावरून त्यांनाही कुठल्याच क्षेत्रात कर्तृत्व करू नये असं वाटत नसून, असं कर्तृत्व अवश्य करावं, पण भगवंताचं नि त्याच्या खऱ्या कर्तृत्वाचं स्मरण ठेवावं - अशी भक्तीची वृत्ती ठेवावी, असं वाटत होतं, हे दिसून येतं. त्यांना कोणती माणसं आवडत होती, हेही या अभंगातून दिसून येतं.

श्री गुरुदेव रानडे यांची गोष्ट आहे. एकदा एका खासगी गप्पांत त्यांचे एक जवळचे स्नेही त्यांना म्हणाले की, गुरुदेवांचं अमक्यातमक्या लोकांवर विशेष प्रेम आहे. ते ऐकून गुरुदेव किंचित गंभीर होऊन म्हणाले की, 'ज्यांची देवावर भक्ती आहे, त्यांच्यावर माझं प्रेम आहे, इतरांवर नाही.' तसंच आणखीही एकदा घडलं. एकजण उच्च शिक्षण घेऊन आले. त्यांना मोठी नोकरीही लागली. लौकिकदृष्ट्या ते मोठे झाले. अशा आपल्या जुन्या स्नेह्याबद्दल एकदा स्पष्ट बोलताना गुरुदेव म्हणाले, 'त्याला आता देवाची, भक्तीची नि परमार्थाची किंमत वाटत नाही. उलट तो त्याची अवहेलना करतो. त्यामुळं आता मला त्याच्याविषयी स्नेह वाटत नाही.'

श्री महाराजांनी या अभंगात दिलेल्या स्पष्ट सूचनेमुळं सामान्य माणसाला-साधकालाही खरं सुख कशात आहे, याचा बोध तर होतोच, पण त्यांनाही इतर कितीही कर्तृत्व केलं, तरी भक्तीतच खरं सुख मानणारे कसे प्रिय वाटतात, याचाही बोध होतो. ते कळल्यानं ती भूमिका आपल्या लक्षात येऊन, आपण तसे राहू शकलो, तर आपणही त्यांना आवडू लागू, हे कळतं व हे घडलं, तर आपल्या दृष्टीनं हा अभंग अमूल्यच ठरेल.

**

चौऱ्यांशी आसने केली । काय तुला प्राप्ती झाली ॥१॥
 अष्टांग योग केला । परी काळ घेउनि गेला ॥२॥
 कुंडली उत्थापियली । सहज प्राप्ति दुरावली ॥३॥
 नित्य वेद पाठ केले । अर्थ वेगळे राहिले ॥४॥
 शब्दज्ञान पैसावला । भक्तिज्ञानासी मुकला ॥५॥
 सिद्धीमागे लागला । त्यासी दिवसा घाला आला ॥६॥
 चक्रमुद्रा केली भेदी । त्यासी भ्रांति लागली आधी ॥७॥
 दास म्हणे राम गाता । सर्व सहज आले हाता ॥८॥

कर्म माणसाला तसं चिकटलेलं आहे. सकाळी उजाडल्यापासून माणसाची जी कर्मांला सुरुवात होते, ती अखंड रात्रीपर्यंत, नव्हे तर झोपेतदेखील विचारभावना यांच्या हालचालींच्या रूपानं कर्म सुरूच राहातं. कर्माशिवाय माणूस एक क्षणभर राहू शकणार नाही म्हणतात, ते खरंच आहे.

साधारण माणसाची अशी ठाम कल्पनाही आहे की, कर्माशिवाय राहाणं शक्यही नाही आणि ते योग्यही नाही. प्रपंचात, व्यवहारात तर आपण पाहातोच की, कुठलीही गोष्ट कष्टांशिवाय मिळत नाही. ‘आधी कष्ट, मग फळ’ हा नियम आपल्याला परिचित असतो नि तो अबाधितही दिसतो.

तरीही मनुष्यस्वभावच असा आहे की, एखादी गोष्ट वर्षानुवर्ष आपण करीत असलो, म्हणजे त्याचे काही परिणाम आपल्यावर होतच असतात. तसेच या कर्मखटाटोपाचेही होतात. त्यात पहिला असा की, काहीही मिळवायचं म्हणजे त्यासाठी काहीतरी शारीरिक कर्म करावंच लागेल. किंबहुना जितकी गोष्ट मोठी, मोलाची, तितकं कर्मही अधिक मोठं, व्यापाचं, अवघड नि कष्टाचं करावं लागेल, अशी आपली स्वाभाविक समजूत होते.

॥ अभंगसाधना ॥

दुसरा परिणाम असा की, सतत वेगवेगळ्या प्रकारची कर्म करीत राहिल्याने कोणतंही एकच कर्म एकाच पद्धतीने करीत राहायचा कंटाळा येतो. त्यात सारखा बदल करावासा वाटतो. सतत एकच कर्म करावं लागलं, तर निदान पद्धत-प्रकार-ठिकाण काही ना काही तरी बदलावं, असं वाटतं.

तिसरा एक परिणाम असा की, गरज असो वा नसो - सतत काही ना काही करीतच राहायचं, अशी वृत्तीच निर्माण होते. तशी आवडच बनते. अनेकदा असं काही करण्याने काही साध्य होत नसलं, किंबहुना नुकसान होत असलं तरीही.

कळत नकळत वृत्तीवर असे अनेक परिणाम झालेला माणूस जेव्हा कधी परमार्थाकडं, अध्यात्माकडं, समाधानप्राप्तीकडं किंवा भगवंतप्राप्तीकडं वळतो, तेव्हाही हे सारे परिणाम, संस्कार, वृत्ती घेऊनच वळतो. त्यामुळं त्याला साहजिकच असं वाटतं की, आता याही क्षेत्रात आपल्याला खूप काही 'करावं' लागेल. ही त्याची प्रामाणिक समजूत असते.

एक गृहस्थ एकदा या विषयाशी नवीनच परिचित झाले होते. ते यातल्या काही मंडळींसह एका निवांतस्थानी मंदिरात मुक्कामाला गेले. तिथं सर्वजण पोचले. हातपाय धुवून चहापाणी झालं. नेहमीची आवराआवर झाल्यावर मंडळी विसावली, पुढं थोड्या वेळानं साधनेसाठी, जपासाठी बसायचं होतं. साधी भाजीभाकरी, हलका आहार. इतर काही व्याप-कार्यक्रम नाही.

थोड्या वेळानं ते गृहस्थ म्हणाले, 'हे झालं, आता आपण इथं काय काय करायचं ?' तेव्हा यातले एक गृहस्थ म्हणाले, 'इतर वेळी आपण काही ना काही करतोच ना सारखं ! आता इथं मात्र काही करायचं नाही, शांत राहायचं. तेच फक्त जमतं का ते पाहायचं.' त्या गृहस्थांना हा परमार्थ 'अळणी' वाटला.

माणसाची ही कर्माची सवय इतकी दृढमूल आहे की, जिथं वृत्तीतल्या बदलाचा संबंध आहे, आंतरिक विकासाचा प्रांत आहे - त्या परमार्थातही खूप काही करायला मिळालं की, त्याला बरं वाटतं. माणसाची ही सवय आणि थोडा

॥ अभंगसाधना ॥

बाह्य गोष्टींचा होणारा मनावरचा परिणाम, त्याची मदत - हे लक्षात घेऊन पूर्वसुरींनी सगुणपूजा - भजन - योगयाग - तीर्थव्रतं असे खूप प्रकार याही क्षेत्रात देऊन ठेवले. उद्देश एवढा की, माणसाला लागलेली कर्माची सवय पुरी व्हावी, कर्माचा प्रकार तरी बदलावा नि मूळ उद्दिष्टाकडं त्याचं तोंड वळवावं.

माणसाला तर मोठं काम म्हणजे जास्ती कष्ट, ही भूमिका पक्की असल्यानं प्रपंचातल्या लहानसहान गोष्टी मिळवायला लहानसहान कष्ट, परमार्थातल्या भगवंतासारख्या फार मोठ्या गोष्टी मिळवायला खूप मोठे कष्ट, हे गणित अगदी बरोबर वाटत राहिलं. त्याचा पुढंपुढं परिणाम इतका झाला की, याच्यापेक्षा ती पूजा त्रासाची, कष्टाची म्हणजे तिन्ही भगवंत लवकर नि नक्की भेटेल किंवा या साधनापेक्षा ते साधन दुष्कर, कठीण मग त्यानं मुक्ती लवकर होणार - अशा चक्रात तो सापडला.

अधिकाधिक अवघड नि गुंतागुंतीच्या साधनांचा जन्म झाला. मूळ उद्दिष्टाचा विसर पडला. त्यातही वेगवेगळी साधनं त्याची त्याची फळं-परिणाम देत राहिलीच. त्याचंही आकर्षण वाटलं - मग ते यश असो, सिद्धी असो की आणखी काही. त्यामुळं माणूस त्यामागं आणखीच लागला.

ही तर शुद्ध प्रापंचिक सत्ता - पैसा यांसारख्या गोष्टींचा लोभ वाटावा तशी बाब. त्यामुळं जो निरुपाधिक, निरामय, शांतिस्वरूप भगवंत, तो जवळ यायच्याऐवजी आणखीच दुरावला. इकडं माणसाला मात्र कधी ना कधी खऱ्या परिस्थितीची जाणीव झाली की, इतकी साधनं करतो, पण काही स्वास्थ्य लाभत नाही, अशी खंत नि निराशा निर्माण होत राहिली.

यात चूक कुठं आहे, हे उघडच आहे. म्हणून साधकांच्या दृष्टीनं काही करायचं ठरवण्याच्या या टप्प्यावर एक सावधतेचा नि बहुमोल संदेश या विसाव्या अभंगात श्री महाराज देत आहेत. ते म्हणतात, अत्यंत निरुपाधिक अशा साध्यासुध्या नामासारख्या साधनानं हे भगवंतप्राप्तीचं, आनंदप्राप्तीचं ध्येय सहजपणानं गाठता येणारं असताना इतर अवघड अवघड साधनांच्या वाटेला जाऊन

॥ अभंगसाधना ॥

आपली दिशाभूल आपण का करून घेता ? ‘दास म्हणे राम गाता, सर्व सहज आले हाता.’

पुढं तळमळीनं ते विचारतात, ‘चौऱ्यांशी प्रकारची योगासनं करून, अष्टांग योगासाठी अपार कष्ट घेऊन, अखेर काय झालं, एका क्षणात येऊन झडप घालून काळानं सारं नाहीसं करून टाकलं ना ! सहज सहजच माणसाच्या अंगीची ईशशक्ती जागृत होत असताना कष्टानं कुंडलिनी जागृत करण्यासाठी कशासाठी धडपडलास, वेदाध्ययन मोठ्या कष्टानं केलंस, पण नुसत्या घोकंपट्टीतून भगवंत कुठं साध्य झाला ? नुसता अहंभाव तेवढा वाढीला लागला.

ते वेद ज्या परमात्म्याबद्दल सांगतात, त्याची प्राप्ती करायचा मार्ग चालायचा राहून गेला, शब्दज्ञानाच्या मार्गं लागल्यानं भगवंताच्या भक्तीच्या निर्भेळ आनंदाला मुकावं लागलं, सिद्धीच्या मार्गं लागून काय साधलं, त्यांच्या उपयोगानं लौकिक-मानसन्मान यांसारख्या गोष्टी मिळून भक्तीच्या वाटचालीवर जणू दरोडाच पडला ! या साऱ्यापेक्षा या साऱ्याचा जो स्वामी त्या भगवंताचं नुसतं सहज स्मरण करीत, आपलं कर्तव्य करीत राहिला असतास, तर जे अंतिम साध्य अखंड समाधान, मुक्ती - ती लाभली असती !’

श्री महाराजांचा हा तळमळीचा प्रश्न साधकाला - विशेषतः काही साधनांच्या शोधात असलेल्या नि अधिकाधिक अवघड काही करून आपलीच फसगत होण्याची शक्यता असलेल्या साधकाला - फारच मोलाचा आहे. कारण सुरुवातीला सांगितलं, तशा कारणानं कर्माची, कष्टाची नि प्रपंचाची-दृश्याची आवड असलेल्या सामान्य माणसालासुद्धा असल्या काही गूढ-अवघड गोष्टींची भुरळ लवकर पडायची शक्यता असते. वास्तविक, नामासारख्या अगदी साध्या निरुपाधिक साधनानं हे साध्य होणारं असताना, केवळ हा स्वभाव माणसाची दिशाभूल घडवतो.

श्री रमण महर्षींच्या आश्रमात एकदा अशाच कर्मकांडात नि

॥ अभंगसाधना ॥

अचाटकर्मप्रधान साधनेत अडकलेला एक नंगा फकीर आला. उजवा हात सतत वर उभा धरून तो साधना करी. साध्य अर्थात काहीच झालं नव्हतं. म्हणून त्यानं श्री रमणांना निरोप देऊन 'माझं भविष्य काय' असं विचारलं. श्री रमणांनी उलट निरोप दिला, 'तुमच्या वर्तमानापेक्षा ते वेगळं नाही.'

म्हणून मनाचा सारा खेळ ओळखून आपल्या सहज-साध्या-सोप्या नामासारख्या साधनात निश्चयानं राहाणं सामान्यांना हिताचं होय.

**

मना शूरत्व करी । शत्रु ठार मारी मारी ॥१॥
 दुःखदारू जतन करी । दया शान्ति किल्ला भरी ॥२॥
 कामक्रोधासी मारावा । मोर्चे निशाणे हो लावा ॥३॥
 आता झुंजासी निघावे । सत्य आनंद हे घ्यावे ॥४॥
 श्रुतिप्रमाणाचा भाला । दृढ निश्चय धरी ढाला ॥५॥
 नम्र भूता भक्ति बळी । विवेक सोडा भूमंडळी ॥६॥
 स्वस्वरूप दृष्टि सारी । वाद्ये गर्जताती भारी ॥७॥
 दास म्हणे गुरूकृपा-बंदुक भरी । रामनामे वैरी मारी ॥८॥

‘अभंगसाधने’तल्या एकविसाव्या अभंगापासून एक वेगळा टप्पा सुरू होतो आहे आणि तो म्हणजे या एकूणच साधनेत महत्वाचं स्थान असलेल्या मनाविषयीचा. या मनामुळंच नाही तरी सारा घोटाळा आहे आणि विशेष म्हणजे, या मनामुळंच त्या घोटाळ्यातून मार्गही आहे. श्री तुकोबाराय म्हणतात तसं, ‘मोक्ष अथवा बंधन । सुख समाधान इच्छा’ ते हेच मन. त्या मनाकडं जाण्याचे, त्याला वश करण्याचे, इच्छित कामाला प्रवृत्त करण्याचे अनेक मार्ग असू शकतात. कशाही पद्धतीनं पुढं जावं, पण हा ‘मनाचा टप्पा’ या साधनेतला एक अपरिहार्य टप्पा वाटतो.

पुढल्या चार-पाच अभंगांत श्री महाराजांची या मनाकडं बघण्याची एक दृष्टी दिसते. त्या दृष्टीचे काही पैलू अर्थातच आपल्याला काही मोलाच्या सूचना आढळतात. या अभंगात श्री महाराज मनाला उद्देशून एक रूपक मांडता दिसतात. ते युद्धाचं आहे. साधना प्राधान्यानं मनाशीच निगडित आहे. साधनेच्या आड येणाऱ्या बाबी मानसिक आहेत. त्यांना हार जाणारं किंवा त्यांच्याविरुद्ध शौर्यानं लढणारं मनच आहे. फक्त अशा मानसिक धैर्याचा अनुभव आपल्यासारख्या सामान्य प्रापंचिकांना नवा वाटणारा आहे. सत्पुरुषांना, संतांना तो सहज आहे, परिचित आहे.

शीख गुरू श्री नानकांच्या आयुष्यातला एक प्रसंग आहे. लोकजागृतीच्या आपल्या अंगीकृत ईश्वरी कार्यासाठी एका साथीदाराबरोबर नेहमीप्रमाणं प्रवास करीत असताना, एकदा नानकांना रात्रीचं एका जंगलातून जायचा प्रसंग आला. ते नेहमीच्या निर्भयतेनं नि सहजतेनं चालू लागले. थोड्याच वेळात त्यांच्यासमोर दरोडेखोरांचा एक म्होरक्या आपल्या क्रूर साथीदारांसमवेत हजर झाला. विलक्षण करड्या आवाजात दरडावून, त्या म्होरक्यानं नानकांना जिवाची भीती घातली.

वेळ अंधाऱ्या रात्रीची. निबिड अरण्य, सोबत एकट्या साथीदाराशिवाय कुणीही नाही. जवळ शस्त्र ना अस्त्र. त्या टोळीच्या हातातली हत्यारं मात्र पाहाणाऱ्याच्या काळजाचा थरकाप उडवतील अशी होती. त्या म्होरक्याची नेहमीप्रमाणं अपेक्षा होती की, इतक्या निबिड अरण्यात अशा अंधाऱ्या रात्री अडवलेला हा वाटसरू आपल्यासमोर गर्भगळित होईल, हातापाया पडेल, असेल नसेल ते देऊन टाकील, वर जिवाची भीक मागेल ! पण घडलं वेगळंच.

नानक शांतपणे उभे राहिले आणि वर म्हणाले, ‘नमस्कार ! तुम्ही सर्वजण एकमेकांचे चांगले मित्र दिसता ! बोला, मी तुमची कोणती सेवा करू शकतो ?’ हे ऐकताच चपापलेल्या म्होरक्यानं धाडस करून त्याचा उद्योग स्वच्छच सांगून टाकला. त्यावर तितक्याच स्थिर चित्तानं नानकांनी सांगितलं, ‘तुम्ही तुमचं काम पूर्ण करीत नाही. माणसाला पूर्ण ठार करून, जाळून टाकायला हवं, म्हणजे काही माग शिल्लक राहाणार नाही. आत्ता तरी तुम्ही तो जो झाडीत अग्नी दिसतो आहे, तो घेऊन या, म्हणजे आम्हाला मारल्यावर लगेच जाळायला तो उपयोगी पडेल.’ विलक्षण धैर्याच्या त्या साक्षात दर्शनानं अवाक् झालेली ती अख्खी टोळी नानकांना त्या रात्री शरण आली, इतकंच नव्हे, त्यांचा उपदेश घेऊन पुढं सन्मार्गालाही लागली.

मनाच्या धैर्याच्या नि शूरत्वाच्या अशा कितीतरी कथा सत्पुरुषांच्या चरित्रात दिसतात. त्यामधून त्यांच्या मनाच्या विलक्षण ताकतीचीही काही कल्पना आपल्याला येते. वास्तविक, दुसऱ्याला मारणं किंवा दुसऱ्याच्या अंगावर धावून जाणं, त्याच्या अंगावर एखादं शस्त्र चालवणं यांसारख्या कृती सर्वसामान्य

माणसाच्या दृष्टीनं मोठ्या शूरपणाच्या वाटतात. हे एका परीनं खरंही आहे. पण अधिक खोलवर पाहिलं, तर आलेला राग व्यक्त करण्यापेक्षा तो आवरणं किंवा त्याहीपेक्षा तो येऊ न देणं - अशासाठी अधिक शौर्याची नि धाडसाची आवश्यकता असते, हे पटतं.

साधनेच्या संदर्भात पाहिलं, तर आड येणारे शत्रू, विचलित करणाऱ्या बाबी या बऱ्याचशा आतल्याच आहेत. शत्रूही आतलेच आहेत. बाहेरच्या शत्रूवर धावून जाणं, शस्त्र परजणं एकवेळ सोपं असतं, पण इथं अभिप्रेत असलेला राग किंवा लोभ यांसारखा शत्रू हा सूक्ष्म आहे, आत आहे, तिथली लढाई अधिकच कठीण आहे. हे शत्रू सूक्ष्मातले असल्यानं त्यांचे परिणाम अधिकच धोकादायक असतात. आपली अपरिमित हानी ते करू शकतात. राग-लोभासारखा शत्रू एखाद्या माणसाला किती रसातळाला नेऊ शकतो, हे आपण व्यवहारात अनेकदा पाहिलं असेल, अनुभवलंही असेल.

म्हणून श्री महाराज या अभंगात मांडतात ते युद्धाचं रूपक लक्षात घेण्यासारखं आहे. जणू काही एक लढाईचा प्रसंग आहे, अपेक्षा, मोह, लोभ, राग अशा शत्रूंशी प्रसंग आहे. श्री महाराज म्हणतात, या शत्रूंनी जणू मनावर हल्ला केला आहे. म्हणून ते मनाला सांगताहेत की, 'मना शूरत्व करी, शत्रु ठार मारी मारी !' ही लढाईसुद्धा ज्या किल्ल्यातून करायची तो शांती नि दया यांचा किल्ला आहे. उपनिषदांसारख्या मूलगामी तत्त्वं सांगणाऱ्या ग्रंथांनी दिलेल्या बोधाचा भाला या लढाईत या शत्रूंविरुद्ध लढण्यासाठी घ्यावा. श्रींनी अशा तऱ्हेनं अनेक रूपकं या अभंगातून मांडीत हा लढाईचा प्रसंग आपल्यासमोर प्रतीकात्मकपणे ठेवला आहे. सर्व प्रतीकांतली मार्मिकता स्पष्ट करणं, या निरूपणमर्यादित अवघड असलं, तरी साधकाच्या दृष्टीनं एका महत्वाच्या प्रतीकाचा विचार अवश्य करावासा वाटतो.

श्री महाराज म्हणतात, या लढाईतल्या शस्त्रास्त्रांत निश्चयाची ढाल बरोबर हवी. याचा अनुभव अनेक साधकांना असेल. साधनेचं आयुष्य किंवा आनंदाकडची वाटचाल म्हणजे मानसिकदृष्ट्या तशी परीक्षेचीच ठरते. अशा एखाद्या

॥ अभंगसाधना ॥

लोभासारख्या शत्रूशी मुकाबला करायला जावं, तर अनेकदा साधकाचा - सामान्य माणसाचा बेत डळमळतो. निर्लोभी व्हायला लागलेला माणूस, कुठंतरी पुन्हा लोभात अडकतो नि लढाई अर्ध्यावरच हरतो. अशा वेळी लोभाच्या त्या भावनेनं केलेला वार झेलायला लागणारी ढाल, ही ‘दृढनिश्चयाची ढाल’ का म्हटलं आहे, ते लक्षात येतं. या ढालीचं महत्त्वही कळतं.

राग आवरायचं ठरवलेला माणूस बराच काळ तसा प्रामाणिक प्रयत्नही करतो, त्यात यशस्वीसुद्धा होतो. पण कधीतरी एखाद्या बेसावध क्षणी त्या शत्रूची सरशी होते नि क्षणात तो माणूस रागावून मोकळा होतो, भडकतो. लढाईत कधीकधी शत्रूचा एखादा वारही झेलावा लागतो, अशा वेळी ही ढाल उपयोगी पडते. तसंच असं एखाद्या बेसावध क्षणी विकारानं वार केला, तरी त्यानं खचून न जाता, श्री महाराज सुचवतात तशी, दृढनिश्चयाची ढाल पुढं करून आपल्या मूळ ध्येयाचं स्मरण ठेवून, पुन्हा चंग बांधून, आपली लढाई चालू ठेवण्यासाठी ही ढालच उपयोगी पडते.

अशा दृढनिश्चयानं ज्यानं मनाच्या या शत्रूंचा मनानं शौर्य दाखवून पाडाव केला, त्याला आनंद दूर नाही. सामान्य माणसालासुद्धा मग संतत्व दूर नाही. पण त्यासाठी आधी शत्रूंचं शत्रूपण कळायला हवं, रागलोभमोह हे काय असायचेच - असल्या भोंगळ, मतलबी कल्पनांचा नाश व्हायला हवा, तसं घडलं, तर मात्र श्री महाराज या अभंगात सुचवतात तशी, लढाई करून साधनेच्या दृष्टीनं यशस्वी होणं अवघड नाही.

काम विषय त्याग करी । गर्व दंभ जीवे मारी ॥१॥
 नसे तृष्णा आणि वासना । द्रव्यलोभ नाणी मना ॥२॥
 विवेकाचे निघे घर । प्रेमभक्तीचे पाझर ॥३॥
 तीर्था गेलियाची खूण । काही पालटावे अवगुण ॥४॥
 दास म्हणे ऐसे दृढ धरा । मग सुखे यात्रा करा ॥५॥

परंपरेनं जी साधनं पारमार्थिकदृष्ट्या विशेष प्रचलित आहेत, त्यांत ‘तीर्थयात्रा’ हे एक महत्वाचं साधन म्हणता येईल. तीर्थ, तीर्थयात्रा हा विषय आपल्याकडं नवीन नाही. तितकीच त्याबद्दलची मतमतांतरंही आपल्याला नवीन नाहीत. उत्तर-दक्षिण करीत, सर्व दिशांची तीर्थक्षेत्रं संपवणारे आपल्याला भेटतात, तसेच कुठल्याही यात्रेला आपण कधी गेलो नाही, हे आवर्जून अन् किंचित अभिमानानं सांगणारेही भेटतात.

पायी-अनवाणी यात्रा करण्यापासून आम्ही स्वतंत्र कारशिवाय कुठं कधी जात नसल्याचं, जरा मुद्दामच सांगणारेही भेटतात. यात्रेचे अनुभव विचाराल, तर अमुक यात्रा फार सोपी, अमुक फार अवघड गेली, अमक्या ठिकाणी खाण्यापिण्याचे इतके हाल झाले की, पुन्हा तिकडं जाण्याचं नाव काढू नका, अमुक ठिकाणी फार अगत्यानं खाऊपिऊ घालतात- तिथं तुम्ही अवश्य जा, अमक्याअमक्या क्षेत्राच्या ठिकाणी फार नाडतात, पैशाची फसवणूकही फार होते, अमक्या क्षेत्रात आपलं पैसापाकीट सांभाळावं लागतं- हमखास जातं - असे एक ना दोन नाना अनुभव ऐकायला मिळतात.

कटाक्षानं यात्रेला न जाणाऱ्यांकडूनही काही नमुनेदार ऐकायला मिळतं - कुणाच्या दृष्टीनं ती अंधश्रद्धा असते, कुणाला त्या क्षेत्राच्या ठिकाणी पैशाचा नि श्रीमंतीचा बाजार वाटतो, काहींना तिथली माणसं आचारविचारानं भ्रष्ट वाटतात, काहींना क्षेत्राच्या ठिकाणी अस्वच्छता, प्रचंड गर्दी यांचा अगदी तिटकारा असतो, काहींच्या मते ‘भाव तिथं देव’ असतो- तीर्थ काय करायची

॥ अभंगसाधना ॥

आहेत - असे खूप प्रकार आपणही ऐकले असतील.

सामान्य माणसाला अमुक एका तीर्थयात्रेला जाऊन आलात त्याची खूण - आठवण काय, म्हणून विचारावं, तर त्या त्या विशिष्ट ठिकाणी मिळणाऱ्या वस्तू, छायाचित्रं, माळा, लॉकेट असल्या गोष्टींची यादी ते मोठ्या कौतुकानं ऐकवतील अन् या गोष्टीही दाखवतील.

या साऱ्या पार्श्वभूमीवर या बाविसाव्या अभंगातले श्री महाराजांचे यात्रेबद्दलचे विचार मोठे मननीय वाटतील. ते म्हणतात, ‘तीर्था गेलियाची खूण, काही पालटावे अवगुण’, याचा विचार केला, तर यात्रेकडं पाहण्याचा श्री महाराजांचा दृष्टिकोन अगदी वेगळा नि विधायक असल्याचं दिसेल. तसं पाहिलं, तर परंपरेनं ईशप्राप्तीच्या वाटचालीत ‘तीर्थयात्रा’ हे एक महत्वाचं साधन मानलं आहे, ते काही विचार करूनच. श्री महाराज त्या साऱ्या विचारांचा आदरही करताना दिसतात.

त्याचबरोबर दुसरीकडं, हेच साधन कर्मकांडात्मक होऊ नये, नुसताच अवडंबराचा भाग होऊ नये, पैसा-प्रकृती आदी गोष्टी अनुकूल आहेत, म्हणून बदल म्हणून करण्याइतकं कमी महत्वाचंही ते ठरू नये, या दृष्टीनं हेच साधन माणसाच्या आंतरिक बदलाशी कसं प्राधान्यानं जोडता येईल, त्याच्या व्यक्तिमत्त्वातल्या विधायक वा साधनस्वरूप बदलाशी, त्याला भगवंताकडं-आनंदाकडं नेण्याशी कसं जोडता येईल, याचा सखोल विचार श्री महाराजांनी केलेला आढळून येईल. त्यामुळंच हेच यात्रेचं एक महत्वाचं साधन त्यांनी स्वतःचे अवगुण पालटण्याचं साधन आहे, हे लक्षात आणून दिलेलं दिसेल.

याच विषयावरील आणखी एका अभंगात श्री महाराजांनी याचाच पूरक असा नकारात्मक बाजूचा विचारही मार्मिकपणे मांडलेला दिसतो. आपण जर पूर्वीसारखेच परनिंदेत रस घेणारे, दांभिक, विषयांत नि केवळ स्वतःच्या सुखातच रमणारे असे राहणार असू, तर हे सारं बरोबर घेऊन भले कितीही मोठ्या-जागृत-अवघड स्थानाच्या यात्रेला जाऊन आलो, तरी आपण आपलं आधीच असलेलं, साठलेलं पाप वाढवण्यापलीकडं काहीही साधू शकणार नाही.

॥ अभंगसाधना ॥

ते त्या अभंगात म्हणतात, 'ऐसे जन यात्रे जाती, पाप दुणे करुनी येती' असं म्हणून तिथंच पुढं ते बजावतात की, 'ऐसे तीर्थ करू नका !'

यात्रेसंबंधी आपली कल्पना अधिक विस्तारानं सांगताना या प्रस्तुतच्या अभंगात श्री महाराज म्हणतात की, आपल्या ज्या ज्या गोष्टी, आपल्या ज्या प्रवृत्ती, दुर्गुण भगवंताच्या प्राप्तीच्या आड येतात - उदाहरणार्थ, आपली सततची हवेपणाची वृत्ती, दांभिकपणा, अहंकार, सुखाविषयीची - वासनांच्या पूर्तीविषयी सततची तहान, पैशाचा विलक्षण लोभ - या गोष्टींचा त्याग करायचा आहे, तर सततचा विवेक जागृत ठेवा आणि भगवंताविषयीच्या आत्यंतिक प्रेमाचा अंगीकार करायचा आहे, हे मनाशी दृढ धरा आणि मग त्या हेतूसाठी खुशाल यात्रेला जा. पण आल्यानंतर जाऊन आल्याची काही खूण द्यावी लागेल, ती मात्र यांतला एखादा तरी दुर्गुण कमी झाल्याची किंवा एखादा तरी सद्गुण बाणवल्याची द्या !

आपण इथं सुरुवातीला यात्रेबद्दलचा नेहमी येणारा अनुभव, मतं, यात्रेसंबंधीचे विचार पाहिले, त्यावरून आपण कुठल्यातरीच गोष्टींना फार महत्त्व देतो, असं वाटतं. वास्तविक, ही अंतरंगबदलाची किंवा अवगुण सोडण्याची भूमिका कुठं नि ती सोयगैरसोय, फसवणूक, श्रद्धा, अंधश्रद्धा, ती लॉकेटं नि माळा कुठं ! या भरीव, सकस नि उपयुक्त यात्राविचारापुढं आपण नेहमी गातो ते यात्राप्रकरण किती फोल आहे, हे लक्षात येतं.

यात्रा पायी केली काय नि कारनं केली काय किंवा मुळातच ती केवळ सोयी होतात म्हणून केली काय नि तिथं होणाऱ्या गैरसोयींना कंटाळून न केली काय किंवा अगदी कळली ती ती सर्व यात्रा केली काय नि अजिबातच न केली काय - यात्रेनं जे काही खरं साधता येण्यासारखं आहे, त्याच्याशी या साऱ्या आपल्या नेहमीच्या यात्राकल्पनांचा काहीतरी संबंध आहे का, असा प्रश्न पडावा अशी ही वस्तुस्थिती वाटते.

श्री रामकृष्ण परमहंस म्हणत, सर्वत्र जमिनीखाली खोल खणलं, तर पाणी लागण्याची शक्यता असते - तरीही तळी, तलाव, विहीरी यासारख्या

॥ अभंगसाधना ॥

ठिकाणी ते सहज, सुलभपणे नि भरपूर असतं. तसं या तीर्थक्षेत्रांचं असतं. त्या ठिकाणी जाऊन तिथं सहजच वसत असलेल्या भगवद्भावाचा, चांगल्या प्रवृत्तीचा लाभ आपल्यातल्या चांगल्या प्रवृत्ती बळकट करण्यासाठी अवश्य घ्यावा. यात्राच न करण्याची भूमिका घेऊन, अशा लाभाला मुकू नये. मात्र उद्दिष्टाकडं लक्ष कायम ठेवावं. त्याचबरोबर यात्रांच्या हेलपाट्यांची नुसतीच संख्या वाढवीत राहिलो नि आपल्या मनःस्थितीच्या, सदगुण-दुर्गुणांच्या बाबतीत आहे तिथंच राहिलो, तर अशा नुसत्या हेलपाट्यांनी वाढणारा अहंभाव - तो वाढण्याचा तोटाही यात्रेपासून आपण करून घेऊ नये.

म्हणून यात्रा काय किंवा अशी अन्य साधनं काय, करताना त्यांचा मनाच्या अनुकूल परिवर्तनाशी असलेला संबंध प्रकर्षानं समोर यावा, म्हणून हा अभंग. त्याचा अर्थ डोळ्यांसमोर ठेवू या. श्री महाराज सुचवतात, तसं यात्रेला अवश्य जावं, पण यात्रेला गेल्याचा एक नवा अभिमान गाठीला बांधण्यासाठी नव्हे, तर आधीच गाठीला असलेला एखादा अवगुण - अभिमान, राग, अपेक्षा, लोभ इ. सोडण्यासाठी जावं. यात्रेची खूण म्हणून एखादी वस्तू दाखवण्यापेक्षा, जर आपण आपला एखादा अवगुण कमी झाल्याचं वा सदगुण जोडल्याचं दाखवू शकलो, तर अभंगाचा अभ्यास खरा झाला, असं म्हणता येईल.

**

अहो वैराग्याची थोरी । कुबेर लक्ष्मी ते कामारि ॥१॥

वैराग्यासी डोलवी मान । परमात्मा जगज्जीवन ॥२॥

साधुसंतांची ही आशा । वैराग्यासाठी दाही दिशा ॥३॥

दास म्हणे ज्यासी वैराग्य नाही । त्याने व्यर्थ शिणविली माई ॥४॥

वैराग्य हा शब्द उच्चारताक्षणीच त्याविषयीच्या काही कल्पना चटकन आपल्या मनात उभ्या राहतात. ते दण्डकमण्डलू, लांबलचक दाढी, साधं किंवा भगवं वस्त्रं, सर्व संगीचा त्याग वगैरे वगैरे. असं काहीतरी समोर असेल, तर ते वैराग्य, ती विरक्ती अशीच आपली कल्पना असते. ती चूक आहे, असंही नाही. ती तेवढ्यापुरतीच मर्यादित असते. एवढीच फक्त थोडीशी त्रुटी त्यात आहे.

एखादा माणूस चांगलेचुंगले कपडे घातलेला प्रापंचिक आहे, बरोबर मुलंबाळ आहेत, स्नेही परिवार आहे, काही कौटुंबिक कार्यक्रम चालला आहे, सर्वांत मिसळतो आहे, हास्यविनोदही सुरू आहे - अशा वेळी जर कुणी म्हणालं की, हा माणूस विरक्त आहे, तर आपण विश्वास ठेवणं जरा कठीणच आहे. थोडीशी त्रुटी असेल, तर ती इथंच आहे की, आपली वैराग्याची कल्पना बाह्य दर्शनावर थांबते, तेवढ्यापुरतीच ती मर्यादित आहे !

श्री महाराज सुचवीत तसं, वैराग्य ही वास्तविक पाहता अंतरंगाची गोष्ट आहे. ते एका ठिकाणी म्हणाले तसं, 'वैराग्य हे वस्तू नसण्यात नाही, तर ते वस्तूवर आसक्ती नसण्यात आहे.' मनानं कशातही न अडकणारा माणूस हा विरक्तच असतो. त्याचा बाह्य वेष किंवा परिस्थिती वर दर्शवली तशी संन्याशासारखी असेल किंवा प्रपंचात असलेल्या एखाद्या सामान्य माणसासारखी असेल. आपल्याला विचार करायचा आहे, तो अशा वैराग्याचा, जे वृत्तीचं आहे. अशा वैराग्याचा आणि साधनेचा फारच निकटचा संबंध आहे. कारण ती मनाची न अडकण्याची तयारी आहे. म्हणूनच या अभंगातल्या मनासंबंधीच्या या चारपाच अभंगांतला मनाच्या वैराग्याविषयीचा श्री महाराजांचा हा छोटासाच, पण

मोलाचा असलेला अभंग वैराग्याची थोरवी समोर ठेवतो आहे.

तसं वाटतं सोपसंच, पण मन आसक्त नसणं, ही गोष्ट फार सूक्ष्म नि व्यापक आहे. एखाद्या गोष्टीच्या नुसत्या त्यागात किंवा त्यागाच्या आग्रहातसुद्धा ते असेलच, असं नाही. कृष्णशास्त्री उप्पिनबेटिगेरी हे संस्कृतचे प्रकांड पंडित होते. श्री महाराजांच्याकडं आल्यावर शास्त्राभ्यासाची खरी किंमत कळून, त्यांच्या पायाशी शास्त्रीबुवा स्थिर झाले. त्या शास्त्रीबुवांना वैराग्य शब्दाचा अर्थ कळला नसेल, असं म्हणणं किती धाडसाचं होईल ! शास्त्रीबुवांची आणि केडगावच्या साधूंची एकदा भेट झाली असता, त्या साधूंनी शास्त्रीबुवांना एक भारी शाल भेट म्हणून दिली. शास्त्रीबुवांनी ती शाल बहुधा विरक्तीच्या विचारात, तिथंच एका गरीब माणसाला देऊन टाकली. पुढं घरी आल्यावर त्यांनी ही गोष्ट श्री महाराजांच्या कानांवर घातली.

श्री महाराज म्हणाले, ‘आपलं चुकलं शास्त्रीबुवा ! प्रारब्धानं आलेलं नको म्हणणं, हेसुद्धा वैराग्याला बाधक असतं.’ शास्त्रीबुवांना ते मनोमन पटलं. विरक्ती म्हणजे जसं कशाचा लोभ धरणं, नव्हे तसंच सहजपणे वाट्याला आलेलं टाकणं म्हणजेही विरक्ती नव्हे !

असं वैराग्य, मनाचं वैराग्य म्हणजे मोठी श्रीमंती आहे खरी ! व्यवहारामध्ये माणूस किती गोष्टींचा संग्रह करतो, लोभ धरतो, त्या गोळा करण्यासाठी खूप खटाटोप करतो. अगदी बारीकसारीक सुई-टाचणीपासून मोठमोठ्या जमीनजुमल्यापर्यंत नाना गोष्टी गोळा करतो. त्याचं एक कारणही आहे. त्याचा असा विश्वास असतो की, या चार गोष्टींमुळं आपलं आयुष्य सुखाचं होईल. त्या गोष्टी वेळेला उपयोगी पडतील, आपलं नडणार नाही.

पण खरं सांगायचं, तर अनेकदा असं घडतं की, एखाद्यानं कंजूषपणा करून वेळेला उपयोगी पडावा म्हणून ठेवलेला पैसा बँकेतच राहातो. याला काही व्हायला लागतं, त्यावेळी त्याचा मुद्दाम जोडून ठेवलेला माणूसही परगावी कामासाठी गेलेला असतो. ज्याचा त्याचा एरवी काही संबंध नाही, असा माणूस धावून येतो. तिसराच कुणी पैसे पुढं करतो. वेळेला काम होतं. त्यावेळी त्याच्या

॥ अभंगसाधना ॥

त्या लोभानं केलेल्या संचयातलं काहीच उपयोगी पडत नाही.

याचा अर्थ अर्थातच माणसानं प्रपंचात काही योजनेनं राहू नये, असा नक्कीच नाही. प्रश्न आहे, तो फक्त त्यानुसार सारं घडेल, या विश्वासाचा आणि त्या त्या गोळा केलेल्या गोष्टींवर जडणाऱ्या ममत्वाचा ! आड येतं ते तेच. वस्तू किंवा माणसं आड येत नाहीतच. ते ममत्व त्या वस्तूवर नसणं, हे वैराग्य आहे.

यावर श्री महाराज एके ठिकाणी म्हणाले आहेत, 'वस्तूच नसणं म्हणजे वैराग्य नव्हे. तिच्यामध्ये आसक्ती न ठेवणं, हे वैराग्य होय. एखाद्याला बायको नसली म्हणजे तो विरक्त आणि असली म्हणजे तो आसक्त, असं म्हणता येणार नाही. बायको असून तो लंपट नसेल, तर तो विरक्त. जे आहे, ते परमात्म्यानं दिलेलं आहे, ते त्याचं आहे, असं मानून आनंदानं वावरता येणं, म्हणजे वैराग्य होय.'

दैनंदिन व्यवहारात काय, साधनेत काय, या आणि अशा विरक्तेची मोठीच गरज आहे, हे आपल्या लक्षात येईल. व्यवहारातसुद्धा आपला जीव सतत खालीवर होतो, तो त्या त्या वस्तूमुळं नसून त्यांतल्या आपल्या आसक्तीमुळं नाही का ? फार किमती कपबशी दिसेनाशी झाली किंवा एखाद्या लहानग्या मुलानं खेळायला हातात घेतली की, माणसाचा जीव खालीवर होतो या आसक्तीनंच ! वास्तविक पाहता, ती जरी हरवली किंवा फुटली, तरी तिचं जे मूळ काम आहे तेच काही थांबणार आहे नि अगदी चहा पिताच येणार नाही, असं काही नाही.

असंच आपलं जे व्यवहारात होतं, तेच आपल्या तथाकथित साधनेत नि पारमार्थिक कामांतही होतं. तांब्याताम्हून पूजेतलं असलं, अशा कामासाठी असलं तरी ते चांदीचं असलं की, आसक्ती वाढते. केव्हा एकदा पूजा उरकतो नि ते कपाटात टाकतो ! समोर दिसत असताना त्याची आसक्ती एवढी चित्ताला अस्वस्थता आणू शकते, तर ते खरंच दिसत नाहीसं झालं, तर माणसाला अन्नसुद्धा गोड लागत नाही. मग भगवंत कुठला नि साधना कुठली ! हे आपणही अनुभवलं असेल.

॥ अभंगसाधना ॥

अर्थातच यासाठी श्री महाराजांनी वर मुद्दाम सुचवलं आहे, तसं वस्तू किंवा माणसंच गोळा न करणं, हा उपाय नव्हे. व्यवहारानुसार तर ते घडेल, तसं घडेलच. पण त्यावरचं ममत्व जाणीवपूर्वक कमी करण्यासाठी वेगवेगळ्या मार्गांनी यत्नशील असण्यानं मनाची शांतताही वाढीला लागेल. मनाचा विकासही घडेल. ते व्यापक होईल. साधनेलाही ते अत्यंत उपयोगी ठरेल.

असं वृत्तीचं, मनाचं वैराग्य ही गोष्ट तशी सोपी नाहीच. तशीच ती अशक्यही नाही. ती साधली, तर मन ज्या आनंदात राहातं, तो आनंद मोठा अवर्णनीय आहे. तो भल्याभल्यांना साधत नाही. श्री महाराजांनी अभंगात वर्णन करताना म्हटलं आहे, 'अशा वैराग्याची थोरवी एवढी मोठी आहे की, त्यासाठी कुबेरलक्ष्मी हेसुद्धा अशा माणसाचं दास्यत्व पत्करायला तयार होतील. साक्षात भगवंतसुद्धा अशा वैराग्याला पाहून मान डोलावतो. साधुपुरुष, सत्पुरुषसुद्धा असं मनाचं, वृत्तीचं वैराग्य प्राप्त व्हावं, म्हणून दाही दिशा हिंडायला तयार होतात.'

साधन म्हणून या वृत्तीच्या वैराग्याविषयी आपण जागरूक झालो, तरी पहिलं काम झालं. त्याचा नेहमीच्या संन्यासाच्या किंवा वैराग्याच्या कल्पनेशी काही संबंध नाही, हे लक्षात आलं, त्यातली गल्लत टाळता आली, तर आणखीच एक पाऊल पुढं झालं. आपापल्या प्रपंचात साध्यासुध्या प्रसंगांत त्या वृत्तीनं राहून, अशा वैराग्याची गोडी चाखता आली, तर मग मोठंच काम झालं. पुढचा अभ्यास माणूस आपोआप करू लागतोच. त्या दृष्टीनं मनाच्या संदर्भातला एक महत्त्वाचा विषय या अभंगातून श्री महाराजांकडून आपल्याला समजून घेता येतो, हे भाग्यच.

**

आता पाहा निजधाम । ज्याचे मनचि झाले राम ॥१॥
 ज्याची इंद्रिये तत्पर । तोचि योग्यांमाजी थोर ॥२॥
 हाता आले शम दम । त्यासी न लगे समागम ॥३॥
 शुद्ध झाले अंतःकरण । त्यासी न लगे तीर्थाटन ॥४॥
 वैराग्यभाग्य हाता चढे । कुबरे त्याचे पुढे रडे ॥५॥
 द्वैताद्वैत उडुनी गेले । दुजे सुख नाही उरले ॥६॥
 ऐसे वर्ता तुम्ही जन । तुम्हा सांगतो मी खूण ॥७॥
 दास म्हणे घ्या रे सुखधन । रामनामी लावा मन ॥८॥

अगदी पहिल्या अभंगामध्ये या समाधानप्राप्तीच्या, भगवंतप्राप्तीच्या काही खुणा आपल्याला कळाव्या, अशी प्रार्थना श्रीरामाला आपण केली. आपल्याला आपल्यापुरती तरी तशी खूण किंवा स्पष्ट खुणा या चोविसाच्या अभंगाच्या निमित्तानं श्री महाराजांकडून मिळण्याचं भाग्य लाभतं आहे. या अभंगात श्री महाराज स्पष्टपणानं आपल्याला सांगतात, ‘ऐसे वर्ता तुम्ही जन । तुम्हा सांगतो मी खूण’ ही खूण कोणती, हे समजून घेण्याचा आपण प्रयत्न करू या.

आपण रोजच्या व्यवहारामध्येसुद्धा नेहमी असं बोललेलं ऐकलं असेल की, अमक्यातमक्यांकडं गेलो होतो. त्यांच्याकडं परकं वाटत नाही. आपण अगदी आपल्याच घरी आहोत, असं वाटतं. आपण हक्कानं त्यांच्या घरी जावं, केव्हाही जावं नि आनंदानं राहावं. अशी घरं थोडी असतात हे खरं, पण तसा अनुभव आपापल्या परीनं प्रत्येकाला असतो.

असं म्हणताना आपल्याला तसं का वाटतं किंवा असं म्हणताना आपल्या मनात कोणता भाव असतो, हे समजून घेतलं तर स्पष्ट होईल की, आपल्या घरात आपली संस्कृती, आपल्याला प्रिय वाटणारं वातावरण, इतर संस्कार,

आपल्याला आपली वाटणारी माणसं, आपल्याला प्रिय वाटणाऱ्या गोष्टी सतत घडत असणं असं एकंदरीत ‘आपलं घर’ असं म्हणताना आपल्याला अभिप्रेत असतं. त्यामुळं तसाच अनुभव जर आपल्याला दुसऱ्या कुणाच्या घरी आला, तर तशा घरालाही आपण आपलं समजतो. ते आपल्याला आपलं वाटतं.

या अभंगात श्री महाराज म्हणतात की, ‘मला तो माणूस, त्या माणसाचं घर आपलंच वाटतं.’ त्यांना तसं कुणाचं घर, कोणता माणूस आपलासा वाटतो हे समजून घेणं, नक्कीच मोलाचं ठरेल. इथंही पुन्हा आपल्याला आपल्याच कल्पना आड यायची शक्यता आहे. कारण श्रींना आवडणारी गोष्ट म्हणजेही आपल्या काही कल्पना असणारच. कारण साधारणपणे पारमार्थिक किंवा परमार्थप्रिय माणसाविषयी आपल्या काही कल्पना असतात.

एकदा अध्यात्मातले एक गृहस्थ एकांकडं यायचे होते. स्वाभाविकपणे आधी चर्चा झाली की, त्यांना काय आवडेल, सर्वांचा भर भजनपूजन, धूपअगरबत्ती यांवरच. त्यापलीकडं विचार जाईनात. तसंच श्री महाराजांना आवडणारं घर म्हणजे वर भगवा ध्वज लावला आहे, त्या घरी सतत पूजाअर्चा, भजनआरत्या, धूपअगरबत्त्या चालल्या आहेत, कीर्तनपुराण, यात्रावाऱ्या असं सारं सुरू असलेलं घर, असं वाटेल. असा माणूसही त्यांना आपला माणूस वाटेल, अशी आपली समजूत होते.

पण आजवर अनेकदा पाहिलं, तसं नेहमीच्या रुळलेल्या नि कर्मकांडात्मक कल्पनांना श्री महाराज अनेकदा धक्का देतात. त्यांनी अनेकदा सुचवल्याप्रमाणं त्यांचा परमार्थ अशा कर्मांना विरोध करतो, असं नाही, पण त्यालाच सर्वस्व समजत नाही. उलट तो जास्त करून वृत्ती सुधारण्याचा आहे, मनाचा आहे, अंतरंगाचा आहे. ज्याची गरज आज कधी नव्हे इतकी वाढली आहे. उलट भौतिक प्रगतीनं माणूस जितका जितका सुखसोयीनं समृद्ध होत जाईल, तितकी तितकी ही गरज वाढतच जाईल. कारण जितकी भौतिक समृद्धी जास्त, तितकी आंतरिक पोकळी मोठी आणि आंतरिक समृद्धीची गरज जास्त निर्माण होत असते.

॥ अभंगसाधना ॥

म्हणून या ठिकाणी जो माणूस श्री महाराजांना आवडतो असं ते सांगतात, तेव्हा ते या कुठल्याही बाह्य गोष्टीबद्दल सांगत नाहीत. ‘ज्याचे मनचि झाले राम’ असा माणूस मला माझा वाटतो, असं ते म्हणतात. अशा माणसाच्या ज्या खुणा त्यांनी या अभंगात पुढं सांगितल्या आहेत, त्याही अशाच वैशिष्ट्यपूर्ण आहेत. त्यात ते कुठं त्याच्या हातून मोठमोठी भजनपूजनं होतात, मोठमोठ्या तीर्थयात्रा, व्रतंवैकल्यं होतात, मोठे धार्मिक कार्यक्रम होतात अशा तऱ्हेचा उल्लेख करीत नाहीत.

ते म्हणतात, ज्याची इंद्रियं भगवंतासाठी उत्सुक असतात, त्याचाच ती विचार करतात, ज्याचं अंतःकरण गढूळ-मलिन नाही, शुद्ध आहे, ज्याच्या मनात ते वृत्तीचं वैराग्य आहे, ज्याचा आपण मागल्या अभंगात ऊहापोह केला, ज्यानं आसक्ती-ममत्व सोडलं आहे, ज्याच्या मनात कुठल्या प्रकारची द्वैतभावना नाही, आपण नाही, संकल्पविकल्प, सुखदुःख यांसारखी कुठली द्वंद्व ज्याच्याठायी नाहीत, असा माणूस श्री महाराजांना जणू आपलं घरच वाटतो.

या खुणांतही एक प्रधान वैशिष्ट्य आढळेल की, या खुणा तर आंतरिक आहेतच, पण अगदी पहिल्या ओळीतल्या ‘मन रामरूप’ होण्यापासून ते शेवटच्या ओळीतल्या ‘रामनामी लावा मन’ इथंपर्यंतच्या खुणेपर्यंत त्यांना मनावर कसा भर द्यायचा असावा, याची स्पष्ट कल्पना आपल्याला येते. त्यांचं हे वैशिष्ट्य आहे की, स्वतःची आवड सांगतानासुद्धा त्यांनी या मनोबदलावरच प्रधान कटाक्ष ठेवलेला आहे. अखेर मनाची स्थिती पालटण्याला त्यांनी अंतिम महत्त्व दिलेलं दिसून येईल.

आपलं आजचं मन हे ‘मी’च्या खुंट्याला ममत्वाच्या दाव्यानं, आसक्तीच्या दाव्यानं बांधून ठेवलेल्या प्राण्यासारखं आहे. त्यामुळं त्याचा प्रपंच तर या खुंट्याभोवती फिरण्यातच जातो आहे. म्हणून तर प्रपंचात कुणावरही, कशावरही, कितीही प्रेम माणसानं केलं, तरी त्याचं अंतिम प्रेम स्वतःवरच असतं हे आपण अनेकदा अनुभवलं असेल. सोयीचा नाही ठरला, त्या ‘मी’ला सुखावणारा नाही ठरला, तर माणसाला त्याचा आवडता मुलगा किंवा प्रिय पत्नीसुद्धा

नकोशी ठरते, अगदी त्याज्य वाटते.

अशा ‘मी’च्या खुंट्याला बांधलेलं मन सुरुवातीला स्वतःबरोबर इतरांचा विचार करील आणि पुढं पुढं फक्त इतरांचाच विचार करील. अखेर ते केवळ भगवंताच्याच खुंट्याला बांधून टाकण्याची किमया आणि मनाचं तसं रूपांतर करण्याची किमया आपल्याला साधली, तर आपल्या आनंदात स्वाभाविक भर पडेलच. त्या अर्थानं तो आनंदरूप भगवंत आपल्याला गवसेलच. पण त्याचबरोबर आपण श्री महाराजांना आवडू लागू, हे लक्षात येतं.

सामान्यपणे आपली जी आजची स्थिती आहे, त्याच्या उलटच स्थिती होईल. आज आपली इंद्रियं ‘मत्पर’ आहेत, ‘मत्परायण’ आहेत, ती तत्पर होतील, तत्परायण होतील. ती आज माझ्या सुखासाठी धावतात, धडपडतात, तीच इंद्रियं भगवंताच्या कामासाठी, त्याच्या इच्छेनुसार धावतील, धडपडतील. अशा माणसाला श्री महाराजांनी अभंगात वर्णन केल्याप्रमाणं शमदम अशा गोष्टी सहजच साध्य होतात. स्वतःच्या इच्छा किंवा उठणाऱ्या स्वार्थाच्या वृत्ती त्याला सहज नाहीशा करता येतात.

एखाद्या गढूळ पाण्यात तुरटी फिरवावी आणि त्यामुळं त्यातला गाळ खाली बसून, पाणी स्फटिकासारखं शुद्ध व्हावं, तशी मनाची अवस्था होऊ शकते. मग स्वाभाविकपणे कुबेराला स्वतःच्या वृत्तिदारिद्र्याची कीव वाटून, तो अशा माणसापुढं रडेल, असं श्री म्हणतात. त्यामुळं या अभंगातून आपलं मन कसं झाल्यास त्यांना आवडेल, ही एक महत्वाची खूण आपल्याला या साधनेच्या दृष्टीनं कळते आहे, तिचा आपण लाभ करून घेऊ.

**

धोंडा पाकासी आला । वायु वावडीचा सडा ॥१॥
 गगनी लागेल हो हात । अज्ञात होय हो ज्ञात ॥२॥
 ऐसे होय सहजासहज । दुजे नाही नाही काज ॥३॥
 जावे मनापलीकडे । तरी आत्मज्ञान रोकडे ॥४॥
 दास म्हणे करा निश्चय । तेणे तुम्हा सुख होय ॥५॥

गेल्या चारपाच अभंगांतून मनाच्या घडणीविषयी, त्याच्यातल्या परिवर्तनाविषयी, वृत्तिरूप वैराग्याविषयी अनेक बाजूंनी श्री महाराजांनी दिलेल्या काही खुणांचा विचार आपण केला. ज्याचं मन रामरूप होतं, तो त्यांना आपला कसा वाटतो, हेही आपण पाहिलं. या पंचविसाव्या अभंगात ते या मनाचा साधनाच्या दृष्टीनं विचार करता करता, त्याहीपलीकडं जाण्याची गरज, जाण्याचा मार्ग याविषयी काही महत्वाचा विचार समोर ठेवीत आहेत.

तो तपशिलात पाहाण्यापूर्वी सामान्य माणसाचं मन आणि संतांना अभिप्रेत असलेलं मन यांमध्ये कोणता फरक आहे, हे पाहाणं उद्बोधक ठरेल. सामान्य माणसाचं मन हे नेहमी संकल्पविकल्प, वासना, इच्छा, हवेनकोपण यांनी सतत व्यापलेलं असून ते साधारणतः देहसुख आणि स्वार्थ या दोन प्रेरणांच्यावरच काम करताना दिसून येतं.

वास्तविक पाहाता, सामान्य माणसाला मन म्हणजे काय याचं मोठं कुतूहलही आढळून येतं. कारण ते आहे, याची जाणीव प्रत्येकाला असली तरी ते कुठं आहे आणि कसं आहे, याविषयीची जाणीव मात्र त्याला क्वचितच असते. त्याची धड जागा सांगता येत नाही, त्याचं रंगरूप, वास, चव सांगता येत नाही. तरीही ते आहे किंवा नाही, याबद्दल मात्र माणसाला शंका नसते. थोडासा विचार केला, तर वाऱ्याची जशी अवस्था असते, त्याचं रंगरूप, वास, चव हे सांगता येत नाही. तरीही आत्ता वारा आहे किंवा नाही, हे मात्र आपण नक्की सांगू शकतो. ते आपण त्याच्या परिणामावरून सांगतो. पानं हालतात, झाडं डोलतात, वस्त्र

फडफडतात हे वाऱ्याचे परिणाम आपल्याला दिसून येतात. त्यामुळं आपण त्यावरून वाऱ्याचं अस्तित्व आहे किंवा नाही, हे सांगू शकतो. तसंच काहीसं मनाचं आहे. आपल्याला मन आहे वा नाही, हे आपण त्याच्या परिणामावरून सांगू शकतो.

समजा, एखाद्याला एखादी गोष्ट करायला सांगितली आणि त्याला ती न पटणारी असली, तर तो ती करीत नाही. सक्तीनंच त्याला ती करावी लागली, तर तो ती करतो. पण त्याच्या चेहऱ्यावर नाराजी स्पष्ट दिसते. तो खासगीत सांगतोही की, हे मी माझ्या मनाविरुद्ध केलं आहे. याउलट हवी असलेली एखादी गोष्ट मिळाली की, तो खूष होतो, आनंदित होतो. त्याला विचारलं, तर तो म्हणतोही की, हे माझ्या मनासारखं झालं, म्हणून मी खूष आहे. पण यावर जर तशा एखाद्याला विचारलं की, ज्याच्या बाजूनं किंवा विरुद्ध झालं, ते तुझं मन कुठं आहे, तर मात्र ते तो दाखवू शकणार नाही. पण त्याच्या बाजूनं किंवा विरुद्ध होण्यानं घडणारे परिणाम मात्र दाखवू शकतो आणि त्यावरून हे मान्यही करावं लागेल की, त्याला मन आहे.

आता अशी स्थिती असलेल्या सामान्य माणसाचं मन आणि संतांना अभिप्रेत असणारं मन यांमधला फरक अधिक स्पष्ट होण्यासारखा आहे. कोणत्याही गोष्टीची प्रतिक्रिया आपण सामान्य माणसांनी तपासून पाहिली, तर त्यावरून आपल्या मनाच्या घटनेचा अंदाज आपल्याला बांधता येतो. तो असा की, आपलं मन हे स्वार्थाला आणि देहबुद्धीला धरून काम करणारं आहे. मनातल्या या प्रेरणा इतक्या बलवान आहेत की, आपल्यासारख्या सामान्य माणसांचा विचार त्यापलीकडं क्वचितच जातो.

समजा, एखाद्या घरात-मंदिरात गेलो, आपल्याला बरं वाटलं किंवा वाईट वाटलं, या प्रत्येक प्रतिक्रियेत खोलात जाऊन पाहिलं, तर त्या-त्या गोष्टीमुळं कुठंतरी त्याच्या देहाला किंवा स्वार्थाला ते सोयीचं झालेलं असतं किंवा गैरसोयीचं झालेलं असतं. म्हणून ते मन तशा चांगलं-वाईट अशा प्रतिक्रिया देतं.

याउलट संतांना अभिप्रेत असलेल्या मनामध्ये देह किंवा स्वार्थ यांना अत्यंत कमी किंवा अगदीच जरूरीपुरतं स्थान असतं. अशा मनामध्ये स्वतःविषयीच्या विचाराला वावच नसतो. जे श्रेयस्कर, हितकर आहे ते चांगलं आणि असं जे नाही

॥ अभंगसाधना ॥

ते वाईट अशी प्रतिक्रिया त्यांचं मन देतं. इतरांच्या किंवा सर्वाविषयीच्या विचाराला प्राधान्य असल्यानं सर्वांच्या भल्याचं असेल, ते चांगलं, अन्यथा ते वाईट अशी प्रतिक्रिया ते मन देतं. भले, अशी गोष्ट आता देहाला त्रासाची, दुःखाची किंवा स्वार्थाला गैरसोयीची का असेना.

साधकाच्या कल्याणाच्या दृष्टीनं असं मन तयार होणं गरजेचं नाही का ? असं व्हायला एकतर माणसाची इच्छाशक्ती, विवेकशक्ती प्रबल हवी - जी मनात असं परिवर्तन वा बदल घडवून आणू शकेल किंवा भक्तीच्या दृष्टीनं असं मन आपल्या-आपल्या उपास्याच्या ठायी पूर्ण शरणागत असायला हवं. आपल्या भगवंताशी-गुरूशी पूर्ण तादात्म्यानं असलं तरीही चालतं. मग त्याच्या देहाला वा स्वार्थाला धरून प्रतिक्रिया होऊ शकत नाहीत. या अर्थानं श्री माउली म्हणतात तसं 'मनाचं मनपण मोडतं !'

याबाबतीत आपल्या गुरूंना म्हणजेच श्री महाराजांना अनन्यशरण झालेल्या व त्यांच्यावर निरपेक्ष आत्यंतिक प्रेम असलेल्या पूज्य भाऊसाहेब केतकर यांच्या मनाची एक गोष्ट पाहाण्यासारखी आहे. ते एकदा झोपलेले होते. त्यावेळी त्यांना एक स्वप्न पडलं. त्या स्वप्नामध्ये एक मनुष्य आला आणि त्यांना म्हणाला, 'मी तुम्हाला मूठ मारण्यासाठी आलो आहे. (म्हणजे त्याच्या तंत्रविद्येनं त्रास देण्यासाठी आला होता.) ती मारू का ?' त्यावर स्वप्नातच भाऊसाहेबांनी लगेचच त्याला सांगितलं की, 'मारा, पण महाराजांना विचारून मारा.' अशा गुरूला किंवा भगवंताला शरणागत असलेल्या माणसामध्ये देह-स्वार्थ यांच्या प्रेरणा कशा निर्मूल होतात, ते पाहाण्यासारखं आहे.

गेल्या अभंगापर्यंत मन समजून घेणं, त्याला अनुकूल करून घेणं, ते रामरूप होणं पाहिलं. आता यापलीकडील पायरी श्री महाराज सांगत आहेत. ती म्हणजे 'मनाच्या पलीकडं जाणं' होय. तसं पाहिलं, तर सामान्य माणसाच्या दृष्टीनं ही चौथी पायरी होय.

सतत हवं-नको, चांगलं-वाईट याच्या प्रतिक्रिया देणारं मन असूनही त्याची जाणीव नसणं, ही पहिली. अशा मनाची जाणीव होऊन त्याचं निरीक्षण घडणं,

॥ अभंगसाधना ॥

ही दुसरी. ते द्वंद्वात्मक मन रामरूप वा गुरुरूप करून नित्याच्या प्रतिक्रिया थांबून जगणं, ही तिसरी, तर या मनाचं खरं स्वरूप लक्षात आल्यावर त्याचा नाश घडून, मनापलीकडं जाऊन अखंड आनंदात आत्मस्थितीत जगणं, ही चौथी पायरी आणि ती गाठल्याशिवाय, म्हणजे मनापलीकडं गेल्याशिवाय, खरं आत्मज्ञान नाही. हे सांगताना श्री महाराज या अभंगात म्हणतात, एक वेळ दगडाचा स्वयंपाक करता येईल, वाऱ्याविना पतंग उडवता येईल, आकाशाला हात लागेल, पण मनापलीकडं न जाता अखंड आनंद मिळणं शक्य नाही. म्हणून अखेरीस ते म्हणतात, ‘जावे मनापलीकडे । तरी आत्मज्ञान रोकडे ।’

आणि हे करणं साधकाला गरजेचं आहे, ही वाटचालीतली खूण वेगळी सांगायला नको. श्री महाराज म्हणतात तसं, ‘दास म्हणे करा निश्चय’ तो घडला, तर हे अवघड नाही. ते तटस्थ निरीक्षणानं साधेल, शरणागतीनं साधेल, अनुसंधानानं साधेल, नामानं साधेल - कुठलाही एखादा मार्ग हे साधून देईल. फक्त या ‘निश्चय करण्या’चीच गरज आहे.

* *

धन्य धन्य ते मुखकमळ । नाम वसे सर्वकाळ ॥१॥
 दया शांति हृदयात । तीर्थतुर्यामाजी नाहात ॥२॥
 चिंता मारुनि करी चिंतन । निंदास्तुतिते मुका जाण ॥३॥
 कामक्रोधा नसे ठाव । चारी धामांचा तो गाव ॥४॥
 मी माझे स्मरण नाही । विश्वी ईश्वर एकचि पाही ॥५॥
 दास म्हणे ऐसा प्राणि । तोचि जाणा आत्मज्ञानी ॥६॥

श्री महाराजांच्या अमूल्य अशा अभंगातून आपल्याला साधनेच्या दृष्टीनं वाटचालीच्या वेगवेगळ्या खुणा कशा मिळत जातात, हे आपण पाहिलं. साऱ्या तयारीच्या पार्श्वभूमीवर आता त्यांच्या अत्यंत आवडत्या प्रत्यक्ष साधनाच्या खुणा या अखेरच्या चार अभंगातून कशा मिळतात, ते पाहण्याचा आपण प्रयत्न करू या. श्रींना अत्यंत प्रिय असलेलं आणि ज्या साधनाचा आपल्यासारख्या सामान्य प्रापंचिकांसाठी त्यांनी अत्यंत तळमळीनं पाठपुरावा आजन्म केला, ते भगवंताचं नाम, त्यांना परोपरीनं श्रेष्ठ आणि आवश्यक कसं वाटत होतं, एवढं जरी या अभंगातून पाहात गेलं, तरी आपल्याला स्वाभाविकच नाम घ्यायची बुद्धी होईल, असं वाटतं.

या अभंगात सुरुवातीलाच श्री महाराज धन्यतेविषयी सांगतात. आपल्या आयुष्यातही धन्यतेविषयी काही कल्पना असतात. आपल्यालाही धन्यतेचा काही अनुभव असतो. एखाद्या ठिकाणी आपल्याला मान मिळाला, कुणी आपल्या म्हणण्यानुसार वागलं, म्हणजे आपल्याला धन्य वाटतं. एखाद्या बाईनं काही खास दागिने करावेत, ते घालून पाहावेत. नेहमी दागिन्यांचा तोरा मिरवणाऱ्या तिच्या शेजारच्या बाईनं इतर काही मैत्रिणींसह नेमकं त्याच वेळी काही कारणानं तिच्याकडं यावं. त्या सर्वांनी, विशेषतः तिच्या प्रतिस्पर्धी शेजारणीसमोर, त्या दागिन्यांची आणि तिची तोंडभर स्तुती करावी, म्हणजे त्या बाईला कसं धन्य वाटतं.

॥ अभंगसाधना ॥

असे एक ना दोन - अनेक धन्यतेचे प्रसंग आपणही आपल्या आयुष्यात अनुभवले असतील. पण या साऱ्या धन्यतेच्या प्रसंगांमध्ये एक समान सूत्र असलेलं आढळेल, ते म्हणजे आपला 'मी'. तो सुखावण्याचा कुठलाही प्रसंग आपल्याला धन्यतेचा वाटतो, असं आढळून येईल. आपण त्या 'मी' च्या कुंपणापलीकडे कधी न गेल्यानं, खऱ्या धन्यतेची कल्पना आपल्याला क्वचितच येते. श्री महाराज सांगतात ती धन्यता म्हणूनच अशी वेगळी वाटते. आपल्या 'मी'वर आधारलेल्या धन्यतेची कल्पनाही बरोबर आहे, पुरेशी आहे, असं म्हटलं असतं, पण ते तसं अनुभवाला येत नाही. कारण 'मी' सुखावणं ही गोष्ट कधीतरी दिवसाकाठी एखादं मिनिट. जर आपल्याला अखंड आनंद, धन्यता हवी असेल, तर ती अर्थातच पुरेशी नाही. फारच अपुरी आहे.

दुसरी गोष्ट म्हणजे धन्यता अशा 'मी'च्या सुखावण्यावर अवलंबून ठेवल्यानं दरवेळी तो अधिक बळकट होत जाणार, पर्यायानं देहबुद्धीच अधिक बळकट होणार - जी अखेर आपल्या आनंदाच्या साधनेत सर्वांत मोठा अडथळा ठरणार. त्यामुळच श्रींची धन्यतेची कल्पना समजून घेणं उपयुक्त ठरेल.

ते म्हणतात, 'धन्य धन्य ते मुखकमळ । नाम वसे सर्वकाळ' ज्याच्या ठिकाणी नाम अखंड राहिल, ते मुख किंवा तो माणूस त्यांना धन्य वाटतो. आपली अवस्था पाहिली, तर स्वतःच्या 'मी'चं अखंड स्मरण आपल्याला असतं. तिथं एकदा भगवंत नि त्याचं नाम शिरलं, त्याचं स्मरण शिरलं की, त्या नामाच्या निमित्तानं भगवंताचं वारंवार स्मरण घडत राहातं. साहजिकच 'मी'चं तेवढंच विस्मरण होतं.

जितकं नाम वाढत जातं, तितकाच 'मी' मागं हटत जातो. अर्थातच तेवढं आपलं तात्कालिक सुखही हटतं. पण खरं आत्मसुख वाढत जातं. अखेर ज्या ठिकाणी नुसतंच नाम उरेल, त्या ठिकाणी केवळ आत्मसुख, निखळ आनंद उरेल. आपण व्यवहारातही हे पाहिलं असेल की, स्वतःला म्हणजे त्याच्या 'मी'ला महत्त्व देणारा माणूस हा इतरांना, जगाला खरोखर नकोसा वाटणारा, दुःखाचा ठरतो. पण स्वतःला अगदी कमी महत्त्व देणारा किंवा अजिबात महत्त्व

न देणारा माणूस जगाला हवासा वाटतो, आनंद देणारा ठरतो. हा स्वतःला विसरण्यातला आनंद जर आपल्या स्वतःला कळेल, तर मग आपल्यालाही अखंडच आनंद आहे आणि जगालाही आहे.

अशा कारणांमुळं श्री महाराजांना ‘नामात सर्वकाळ राहाणारा’ माणूस धन्य धन्य वाटतो. अभंगात त्यांनी अशा माणसाच्या आणखीही खुणा सांगितल्या आहेत. जसं चिंता टाकून देऊन तो चिंतन करतो, निंदास्तुतीच्या बाबतीत जो जणू मूकवत् वागतो, हृदयात अखंड शांत असतो, मी-माझं याचं त्याला स्मरण नसतं, साऱ्या विश्वात, साऱ्या माणसांत त्याला एकच परमेश्वर भरलेला दिसतो - या साऱ्या गोष्टी ज्याच्या ठायी वसतात, त्याला ते खरा आत्मज्ञानी, खरा धन्यतेचा माणूस मानतात. अभंगातल्या साऱ्या पैलूंचं तसं महत्त्व असलं, तरी त्यांतल्या एखाद्या पैलूचं वैशिष्ट्य आपण आपल्या मर्यादामध्ये पाहू शकू.

आपल्याला ती साधूची गोष्ट माहिती असेल. तो साधू गर्दीमध्ये चालत असताना, एका माणसाला त्याचा चुकून पाय लागला. ज्याला तो लागला तो अतिशय दुष्ट नि अविचारी माणूस होता. स्वाभाविकपणानं तो लगेच या साधूच्या अंगावर धावून गेला. खूप खवळला. त्यानं या साधूला इतकं मारलं की, साधू अखेर बेशुद्ध पडला. कुणा शिष्यांना ते कळलं. ते धावून आले. सर्वांनी मिळून त्या साधूची शुश्रूषा केली. तो शुद्धीवर आला.

त्यानंतर त्यांतल्या कुणी शिष्यानं ते शुद्धीवर आलेत का, पाहाण्यासाठी त्यांना विचारलं, ‘तुम्ही शुद्धीवर आलात का ? आम्हाला ओळखलं का ? आपली सेवा कोण करतं आहे, सांगा बघू ?’ साधू म्हणाला, ‘होय, ओळखलं, ज्यानं मला मारलं, तोच माझी सेवा करतो आहे !’ शिष्यांना क्षणभर वाटलं, हा अजून शुद्धीवर आलेला दिसत नाही. पण तो ‘खरा शुद्धी’वर होता, हे त्यांच्या नंतर लक्षात आलं. श्री महाराज इथं म्हणतात, त्या ‘विश्वी ईश्वर एकचि पाही’ याचं ते मूर्तिमंत उदाहरण नाही का ?

असं जगाकडं पाहणं व्यवहाराच्या दृष्टीनं काहीना वेडेपणाचं किंवा अशक्य वाटतं. पण हे व्यवहाराबद्दल सांगायचं नाही, तर अंतरंगाबद्दल सांगायचं

आहे. आपल्या आतल्या दृष्टीबद्दल सांगायचं आहे. व्यवहारातला माणसा-
माणसांतला भेद तर आपण करतोच, तो आपल्याला ओळखतोच. आपण
त्यामागं काय पाहातो, हा प्रश्न आहे. त्या वरवरच्या भेदाचा पडदा सारून ज्याला
पाहाता येतं, त्याला त्यामागचा ईश्वर दिसतो. इतकंच नाही, तर व्यक्तिगत
असूया, द्वेष, मत्सर यांसारख्या भावना आपल्याला अस्वस्थ करतात, ज्या पुढं
चुकीच्या कृतींनाही आमंत्रण देतात. त्या साऱ्यांपासून आपण वाचू शकतो.

चितेच्या बाबतीतसुद्धा आपलं असंच होतं. अगदी साध्यासाध्या -
आजचा गजर वेळेत होईल की नाही, इथंपासून आयुष्याचं भलं होईल की नाही
इथंपर्यंत कोणत्या ना कोणत्या गोष्टीची चिंता करण्यात आपला सारा दिवस
जातो. पण त्या काहीच निष्पन्न न करणाऱ्या चितेऐवजी विचारांना, कृतींना अर्थ
नि दिशा देणाऱ्या 'चितना'च्या विद्येचं मोल ज्याला कळलं, त्याला श्री
महाराज धन्य का मानीत असतील, हे वेगळं स्पष्ट करण्याची गरजच वाटणार
नाही.

एकूण, या अभंगातून श्री महाराज आपल्याला धन्यतेच्या काही खुणा
सांगत आहेत. त्यावरून एवढं नक्कीच वाटतं की, आपल्याला ज्या ज्या घटनांमुळं,
प्रसंगांमुळं आजवर धन्यता वाटत आली, त्यांचं मनन आपण करू शकलो, तर
त्यांची धन्यतेची कल्पना किती व्यापक, वेगळी आणि माणसाला मुक्ततेची
दिशा देणारी आहे, हे आपण समजून घेऊ शकू. त्यामुळं आपण अशी धन्यतेची
काही खूण आपल्या आयुष्यात कुठं अनुभवायला येते का, या शोधाला लागू
आणि त्यातूनच आपलं पाऊल साधनमार्गात आणखी पुढं पडेल.

**

नाम राहे जयापाशी । जेथे राहे तेथे काशी ॥१॥
 मुखी स्मरा राम राम । अंतरी असो द्यावे प्रेम ॥२॥
 जोवरी प्राण राहे कुडी । तोवरी रामनाम न सोडी ॥३॥
 मनापासुनि नामामृतरस । तोडी जन्मांतरीचा फास ॥४॥
 दास म्हणे कृपणाचा दाम । तैसा जोडा तुम्ही राम ॥५॥

माणसाला स्वभावतःच उपाधींची मोठी आवड वाटते. सतत काही करीत राहाण्याकडं माणसाच्या मनाची मोठी ओढ आहे. ते मन सतत कुठल्यातरी कामात गुंतलेलं राहू इच्छितं. काही आळसमहर्षींचा अपवाद सोडू या. पण एखादा आठवडाभर अजिबात काही न करता आपल्याला राहायला सांगितलं, तर ती आपल्याला शिक्षा वाटेल. त्यापेक्षा आठवडाभरात न संपणारं एखादं काम आपल्यावर सोपवलं गेलं, तरी ते आठवडाभर करीत राहाणं, आपण पसंत करू.

शरीराच्या स्वास्थ्यासाठी नि समाजाच्या धारणेसाठी कार्यशील राहाण्याची गरज आहे, हे निर्विवादच. पण मनाच्या गुंतलेलं राहाण्याच्या सवयीनं काही मोठं भलं होत नाही. उलट, त्याचं चंचलपण वाढतं आहे. इतकंच काय, त्यामुळं पूर्वीच्या अभंगात आपण पाहिलं, तसं 'मनापलीकडं' जाण्याचं नावच काढता येत नाही आणि ही गोष्ट सर्वसामान्य माणसाच्या दृष्टीनंही विचारात घेण्यासारखी आहे. साधकाच्या दृष्टीनं तर ती गांभीर्यानं घेण्याचीच आहे.

इतक्या कर्माची अनेकदा गरज नसते, हेही आपल्या लक्षात येऊ शकतं. कारण आपला प्रपंचसुद्धा त्यामुळंच प्रचंड उद्योगाचा झाला आहे. एवढंच नाही तर, आपला परमार्थसुद्धा प्रचंड उद्योगाचा होऊन बसतो, याला काय करावं ? तिथंसुद्धा उपाधी वाढवण्याकडंच माणसातली प्रपंचातली सवय प्रयत्न करते. वास्तविक, परमार्थ तर निरुपाधिक होण्याचा, मनानं काही न करण्याचा आहे आणि नेमकं तेच कठीण जातं.

॥ अभंगसाधना ॥

हौसेनं प्रपंचातला व्याप माणूस वाढवीत राहातो, हे खरंच. पण निरुपाधिकतेच्या परमार्थातसुद्धा पाहा, तीर्थयात्रा, पूजाअर्चा, मोठमोठी अनुष्ठानं, योगाभ्यास असं काही ठरलं, तर मनाला बरं वाटतं, काहीतरी परमार्थ केल्यासारखं वाटतं. वास्तविक, थोडं पूरक म्हणून किंवा प्रपंचउपाधीपासून दिशा वळवण्यासाठी उपयोगी पडावं, म्हणून ते ठीक, पण मन त्या व्यापांबद्दल बेसावध राहिलं तर ? तर त्या परमार्थाला प्रपंचाचं स्वरूप यायला वेळ लागणार नाही, हे सहज लक्षात येऊ शकेल.

आपली सामान्यांची ही स्थिती आहे. तरीही श्री महाराज आपल्याला त्या अत्यंत निरुपाधिक अशा 'नामा'च्याच साधनाचा आग्रह आजन्म धरतात. एवढंच नव्हे, ते साधन आपल्यासाठी सिद्ध करून देतात. यावर आपणही विचार करणं आवश्यक ठरेल. या अखेरच्या चार-पाच अभंगांतूनही श्री महाराज याच नामाबद्दल अनेक पैलूंनी प्रकाश टाकीत आहेत आणि परोपरीनं आपल्याला त्याची महती जाणवून देत आहेत, ते घेण्यासाठी विनवीत आहेत. या अभंगात ते म्हणतात, 'जोवरी प्राण राहे कुडी, तोवरी रामनाम न सोडी.'

या अभंगात श्री महाराजांनी आपल्यासमोर आपल्या साधनेसंबंधी आणखी दोन-तीन कल्पना मांडल्या आहेत. एखादा कंजूष माणूस असतो. त्याचं घरातल्या खर्चावर नि त्याच्या मिळकतीवर अगदी पै अनू पैपर्यंत लक्ष असतं. मिळवताना तर तो अगदी पैच्या हिशेबालासुद्धा जागरूक असतो. जवळ असलेल्या अर्ध्या पैला आणखी अर्धी पै कशी मिळवता येईल नि ती जोडून त्याची पूर्ण पै कशी होईल, याचा त्या कंजूष माणसाच्या डोक्यात सारखा विचार सुरू असतो. किंबहुना त्या विचारापुढं त्याला अन्नसुद्धा गोड लागत नाही.

श्री महाराज म्हणतात, कंजूष माणूस जसा पै पै करून रुपया साठवतो, तसा आपल्याला राम जोडता आला पाहिजे. तो पै जपतो तसा कमावलेला राम जपता आला पाहिजे. तो पै अनू पै टिकवतो, तसा मिळवलेला राम टिकवता आला पाहिजे. 'दास म्हणे कृपणाचा दाम । तैसा जोडा तुम्ही राम !'

हा राम, हे परतत्त्व किंवा हे गुरू आपल्याला त्या कंजूष माणसाच्या

पैशाविषयीच्या दृष्टिकोनातून जोडता येतील का, असा साधनेच्या दृष्टीनं प्रश्न आहे. त्या रूपकाचा, उपमेचा थोडा खोल विचार केला, तर आपल्यालाही त्यामागचा गर्भित मार्ग दिसू लागतो. कृपणाच्या डोक्यात प्रत्येक संबंधांत, व्यवहारांत, देण्याघेण्यांत, त्यामागच्या फायद्याचा विचार दिसतो. तद्वत आपल्याला व्यवहारातल्या सर्व संबंधांत, घटनांत, देवीघेवीत, यशापयशांत त्यामागचा राम किंवा त्यामागची त्याची इच्छा दिसू शकेल, तिचं भान निर्माण होऊ शकेल.

कृपण जोडलेल्या धनात जमेल तर भर टाकील, टाकता येत नसेल, तर निदान आहे त्या धनात कमी होऊ देत नाही. तोच कटाक्ष आपण या साऱ्या परमार्थ-साधनेत, आनंदाच्या वाटचालीत बाळगू शकू. जे जे राम जोडण्याचे क्षण आहेत, ते टिकवून ठेवू. शक्यतो त्यात भर टाकायचा प्रयत्न करू, परिस्थिती अनुकूल नसेल, तशी भर टाकता येत नसेल तर, निदान आहेत ते क्षण, गाठीशी बांधलेली साधना तरी गमावणार नाही. यातलं राम जोडणं, म्हणजेच त्या भगवंताचं, परमात्मतत्त्वाचं स्मरण जोडणंच आहे. पर्यायानं नामच आहे.

या अभंगात श्री महाराज नाम घेण्याविषयी नेहमीप्रमाणं सांगत आहेतच, पण त्याचबरोबर नाम घेता घेता होणाऱ्या आणखी एका स्थितीविषयीसुद्धा सूचित करीत आहेत. पहिल्या अवस्थेमध्ये माणूस नामाला धरून ठेवण्यासाठी आटोकाट प्रयत्न करतो, पुढं अशी एक अवस्था येते की, मग नामच त्याला सोडीत नाही. तेच त्याच्याकडं राहायला येतं. मग त्याला कुठं जायची गरज उरत नाही, हे वेगळं सांगायला नको. भेडाघाटच्या साधूची एक गोष्ट पूज्य बाबांनी सांगितली आहे.

हृषिकेशचे महामंडलेश्वर स्वामी श्री चैतन्यगिरी स्नानाला जात असताना, त्यांना हा तरुण साधू दिसला. तो आपला रस्त्याकडेला नुसताच पडून होता. तेव्हा तो दिसल्यावर स्वामी त्याला म्हणाले, ‘अरे बाबा, तू जर एवढं घरदार सोडून आला आहेस तर, काही साधन कर. तू तर साधं भजनसुद्धा करीत नाहीस. भगवंताचं नामही घेत नाहीस.’

त्यावर त्या साधूनं डोळे उघडले आणि स्मितहास्य केलं. खुणेनंच स्वामींना

॥ अभंगसाधना ॥

जवळ बोलावलं. आपला हात त्यांच्या कानावर ठेवायला सांगितला. स्वामींनी तसं केलं. तेव्हा त्याच्या हातातून त्यांना नामस्मरण ऐकू आलं. स्वामी चकित झाले. त्याचं डोकं, छाती, पाय साऱ्या अवयवांना त्यांनी कान लावला. प्रत्येक ठिकाणी त्यांना असंच अखंड नाम चाललेलं ऐकू आलं. ते चकित होऊन गेले. त्यानं किती चिकाटीनं नामाचा अभ्यास केला असेल, याची त्यांना कल्पना आली. आपण नाम घेतल्यावर ते आपल्यापाशी राहायला येतं ते कसं, हे स्पष्ट होतं.

या अभंगसाधनेच्या वाटचालीत अखेरच्या टप्प्यात आपण साधन म्हणून या निरुपाधिक नामाचा विचार करतो आहोत. सुरुवातीला म्हटल्याप्रमाणं, नामात काही ‘करायचं’ नसल्यानं किंवा इतर कुठलाच उद्योग नसल्यानं, हे साधन आपल्याला ‘अळणी’ वाटे. हे स्वाभाविक असलं, तरीही ज्याची ग्वाही श्री ज्ञानेश्वर माउली, श्री तुकोबांसारखे सत्पुरुष देत आहेत, त्याचा थोडा चिकाटीनं अभ्यास केला, तर ते स्वतःच आपल्याकडं येऊन स्थिरावेल आणि ‘नाम राहे जयापाशी । जेथे राहे तेथे काशी’ असा अनुभव देईल, हे खचितच.

**

आजवरी तुम्हा सांगितली मात । नामाविण हित समजू नका ॥१॥
 मानू नका नाम साधन लहान । तुम्हा माझी आण जीवेभावे ॥२॥
 मानू नका सार संसार असार । दृश्य हा जोजार मानू नका ॥३॥
 सोडू नका नाम धरू नका काम । नाही नाही नेम आयुष्याचा ॥४॥
 दीनदास म्हणे सांगतो ते ऐका । अभ्यास वैखरी सोडू नका ॥५॥

आपल्या या अभंगसाधनेच्या अखेरच्या टप्प्यात सर्व साधनांचा शिरोमणी असलेल्या ‘नाम’ या साधनाबद्दल सांगताना ज्या खुणा आत्तापर्यंत आडून आडून लक्षणेनं समजून घ्याव्या लागत होत्या, त्याच खुणा आता अगदी स्पष्टपणानं आताच्या अभंगात दिल्या गेलेल्या आढळतील. आत्तापर्यंत त्या त्या अभंगावरून मार्गाचा बोध आपण करून घेत आलो. पण या अभंगामध्ये मात्र आता श्री महाराज स्पष्टच म्हणतात, ‘दीनदास म्हणे सांगतो ते ऐका । अभ्यास वैखरी सोडू नका.’

गीतेमध्ये इतक्या सतरा अध्यायांत वेगवेगळ्या परीनं काय करायचं ते सुचवून झालं, शंकांचं निरसन करून झालं, त्या संवादाची अखेर आली तेव्हा अठराव्या अध्यायात परमात्मा अखेर स्पष्टपणानं म्हणाले, ‘मला आता शरण ये झालं !’ तशा आडून आडून साधनेच्या अनेक खुणा अभंगातून श्रींनी दिल्या. अखेरच्या अभंगात मात्र ते स्पष्टच सांगत आहेत की, ‘वाचेनं नाम घेण्याचा अभ्यास सोडू नका, हे मी आता स्पष्टच सांगतो, तसं करा. !’

या निमित्तानं श्री महाराजांनी दिलेल्या एका दृष्टांताचं स्मरण होतं. एक मोठा श्रीमंत व्यापारी सावकार यात्रेला निघाला आहे. इतके दिवस घराबाहेर इतक्या लांब राहायची सवय नाही, कधी प्रसंग नाही. घराचा व्यवहार मोठा, सांभाळणाऱ्या मुलाचा अनुभव कमी. जायची वेळ जसजशी जवळ आली तसतशा सूचना वाढत चालल्या. मुलगा-सून नीट ऐकतील की नाही, लक्षात ठेवतील की नाही, त्याप्रमाणं वागतील की नाही याची काळजीही वाढू लागली. त्यामुळं साध्यासुध्या सूचनासुद्धा ते करू लागले. झोपताना मागच्या दाराला कडी लाव, वेळच्या वेळी

दिवे घालव, दूध उतू जाऊ देऊ नका - अशा नाना तऱ्हेच्या सूचना त्यांनी मुलाला केल्या. शेवटी दाराशी येऊन गाडी थांबली. गाडीत बसून निघायची वेळ झाली. तेव्हा गाडीजवळ बोलावून अगदी निर्वाणीची, तळमळीची सूचना सांगताना तो व्यापारी सावकार मुलाला म्हणाला, ‘बाकी तुला खूप सांगितलं, जमेल तितकं कर. पण एकच सांगतो, ते मात्र नक्की कर. तिजोरी सांभाळ, तिची किल्ली कुठं विसंबू नको, कायम जवळ ठेव.’

तसं परोपरीनं श्रींनी आयुष्यभर विवेक, मानवी जन्माची अशाश्वतता, सार्थक, परमेश्वरी कृपा, साधनं, वैराग्य, नीती, सदाचरण, वृत्त्यंतर अशा अनेक गोष्टींबद्दल सांगितलं, पण आपल्या कल्याणाचा विचार त्यांच्या मनात दाटून आला की, त्यांनी नेहमी एकच सांगितलं, ते म्हणजे ‘नाम’.

सावकाराला जसं वाटतं की, बाकीच्या ज्या ज्या गोष्टी त्याच्याकडून पाळल्या जातील ते चांगलंच आहे, त्यामुळं त्याचं भलंच होईल. पण तिजोरीची काळजी मात्र त्यानं घेतलीच पाहिजे. बाकीचं काही न पाळल्यानं त्याचं काही नुकसान होत असेल, तर या पैशानं ते भरून निघेल. पण हे सांभाळलं नाही तर, होणारं नुकसान मात्र कशानंच त्याला भरून काढता यायचं नाही. तसं काहीसं श्री महाराजांचं ‘नामा’बद्दल होतं होतं असं वाटतं. कारण आयुष्यातल्या अखेरच्या कीर्तनात त्यांनी जे अभंग म्हटले, त्यांतला हा शेवट-शेवटचा अभंग आहे.

त्या अर्थानं आपलं शेवटचं सांगणं सांगताना श्री महाराजांनी या अभंगात पुन्हा एकदा नामाबद्दल काही महत्वाचे विचार दिले आहेत. ते अभंगात म्हणतात, ‘एका नामाशिवाय दुसऱ्या कशात आपलं हित आहे, असं कदापि समजू नका. असार असलेल्या प्रपंचाला साररूप समजू नका. दृश्य विश्वाचा त्रासही वाटून घेऊ नका. आयुष्याचा नेम नाही, म्हणून इच्छापूर्तीच्या मागं लागू नका. कारण ती कधीच पूर्ण होत नाही. म्हणून जे तुम्हाला खरं तारणारं आहे, ते साधं सोपं नाम काहीही झालं तरी सोडू नका.’ अखेर श्री महाराज म्हणतात की, मी सांगतो म्हणून निदान वाचेनं नाम ध्यायचं सोडू नका.

श्री महाराजांचं हे कळकळीचं सांगणं तसं सोपं आणि स्पष्ट आहे. तरीही

त्यात पुन्हा साधक म्हणून विचार करण्यासारख्या काही महत्वाच्या गोष्टी येऊन गेल्या आहेत, हे सहज लक्षात येईल. उदाहरणार्थ, काही काळ वाचनं जप झाल्यावर किंवा थोडाफार या विषयाचा परिचय झाला की, मोठ्यांना नाम घेणं कमीपणाचं वाटतं आणि म्हणून असा माणूस मनातल्या मनात जप सुरू करतो. प्रत्यक्ष करतोही, पण तो पुढं मनातल्या मनातच असल्यानं तो जप काय दर्जाचा होतो, किंबहुना होतो की नाही, इतपत परिस्थिती निर्माण होते. मग मनातलं नाम हा केवळ भ्रमच ठरण्याची शक्यता उरते.

अशा वेळी कुणाला त्रास न होईल अशा पद्धतीनं, पण जिथं शक्य आहे तिथं तर आपल्याशीच वाचनं हा जप घडणं साधं असलं, तरी मोलाचं ठरतं. त्यातही ‘नाम घेणं’ ही नुसती घोकंपट्टी किंवा कामाटकी नसून तो भगवंताशी सतत संपर्कात येण्याचा किंवा त्याच्या अनुसंधानात राहाण्याचा ‘अभ्यास’ आहे, ही सूचनासुद्धा मोलाची आहे.

तीच गोष्ट संसार असार असण्याबद्दलची आहे. फार वेळ एखादी गोष्ट आपल्या कानांवर येत राहिली, तर ती हळूहळू खरी वाटू लागते किंवा सततच्या सहवासानं माणसाला ती आवड लागते, प्रेम उत्पन्न होतं हा साधा नियमच आहे. तशी आपली प्रपंचाबद्दल परिस्थिती आहे. आपल्याला अभ्यासानं म्हणा किंवा कुणाच्या उपदेशानं म्हणा, संसाराचं, प्रपंचाचं खरं स्वरूप लक्षात आलं, तो ‘असार’ आहे, हे लक्षात आलं तर, वर म्हटलं तसं आपण तो सततच करीत असल्यानं किंवा त्याच्या सहवासात सतत असल्यानं कदाचित उद्या तोच खरा किंवा सारमय वाटायला लागण्याची शक्यता आहे. अशा वेळी ‘मानू नका सार - संसार असार’ ही ओळ सतत डोक्यात राहिल तर, आपलं आकलन बळकट राहिल. व्यवहारही योग्य होत राहिल.

या अनेक सूचनांतली श्री महाराजांनी दुसऱ्या ओळीत केलेली सूचना मात्र अतिशय मोलाची वाटते. ती करतानासुद्धा त्यांनी अशा काही तळमळीच्या शब्दांत केली आहे की, त्यावरून त्यांनाही तिचं मोल किती असावं, याची कल्पना आपण करू शकतो. ती सूचना म्हणजे आपल्या साधनाचं लहान-मोठेपण किंवा त्याच्या

॥ अभंगसाधना ॥

लहान-मोठेपणाविषयीची शंका वाटणं. त्यावर श्री महाराज म्हणतात, ‘मी तुम्हाला जिवाची शपथ घेऊन सांगतो की, नाम हे साधन तुम्ही लहान समजू नका.’

ते सुचवतात ती गोष्ट अतिशय मोलाची आहे. कारण होतं काय की, इतरांची व्रतंवैकल्यं, अनुष्ठानं किंवा तत्सम मोठीमोठी आटाआटीची साधनं पाहिली आणि लौकिकातल्या चार चांगल्या गोष्टीही त्यांच्याबद्दल घडताना पाहिल्या की, सामान्य साधकाचं चित्त विचलित होतं. त्याला वाटतं, आपण काहीच करीत नाही, नुसत्या नामानं हे साधेल ना ? अशा वेळी ‘मानू नका नाम, साधन लहान । तुम्हा माझी आण, जीवेभावे’ हे श्री महाराजांचे शब्द, त्यातल्या सूचनेचं मनन करीत, जवळ बाळगून आपली साधनेची वाटचाल आपण सुरू ठेवू शकलो तर, तेच नाम आपलं ‘हित’ साधून दिल्याशिवाय राहणार नाही.

* *

आत्मज्ञानाची खूण । मुखे घेई नामस्मरण ॥१॥

वेद सांगे गर्जन । कलियुगी हरिकीर्तन ॥२॥

रामनाम गाता । सर्व सिद्धि आली हाता ॥३॥

दास म्हणे अंतरी स्मरण । सहज होय यज्ञ जाण ॥४॥

अभंगामधून गवसणाऱ्या वाटचालीतल्या नामावरच्या चार-पाच अभंगांतला हा शेवटचा अभंग. अखेर साऱ्या साधनेचा रोख आत्मज्ञानाकडे असतो. स्वतःला म्हणजेच पर्यायानं आत्मतत्त्वाला, भगवंताला आणि त्या अनाम शक्तीला ओळखण्यात सारी साधना विराम पावते. अशी ज्या आत्मज्ञानाची म्हणजे पर्यायानं आपल्या एकूणच साधनेच्या साध्याची खूण श्री महाराज या अभंगात सांगतात. ती सांगताना ते म्हणतात, ‘आत्मज्ञानाची खूण । मुखे घेई नामस्मरण ।’ आपल्याला क्षणभर आश्चर्य वाटेल, अशीच ही खूण म्हणावी लागेल.

एखाद्या साध्या विषयाच्या ज्ञानी माणसाचीसुद्धा काही खूण आपल्याला माहिती असते. त्याच्या चेहऱ्यावर ज्ञानाचं एक प्रकारचं तेज दिसतं. त्याच्या बोलण्या-चालण्यातही त्याचा व्यासंग जाणवतो. त्याची वेषभूषा प्रभावी असते. अशा वेगवेगळ्या गोष्टी आपल्याला परिचित असतील. पण अशा एखाद्या विषयाबद्दल नव्हे, तर या साऱ्या विषयांचा जो विषय, ज्ञानाचं जे ज्ञान, ते आत्मज्ञान जाणणाऱ्या माणसाच्या काही खुणांचंही ज्ञान आपल्याला असेल. तशा काही खुणाही आपल्याला कुठं कुठं गेलेल्या असतात.

जसं आत्मज्ञानी निरिच्छ असेल, विरक्त असेल, जगाकडं समदृष्टीनं पाहणारा असेल, स्थितप्रज्ञ असेल - पण या साऱ्या खुणा तशा बाहेरून ओळखणं कठीणच नाही का ? बरं, आपल्यासारख्या सर्वसामान्य माणसांना स्वतःला कळण्यासारखी काही खूण समजल्याशिवाय काही ओळखता यायचं नाही. अशा वेळी सामान्य माणसालाही समजेल आणि आत्मज्ञानी माणसाच्या स्थितीवर मौलिक प्रकाश टाकील, अशी खूण महाराज इथं देतात आणि एकूणच साधनेच्या दृष्टीनंही

अंतिम टण्यासाठी ती मोलाचीच आहे. ती म्हणजे ‘मुखानं अखंड नामस्मरण घडणं’ ही होय.

आपल्या प्रवासाच्या सुरुवातीलाच आपण प्रार्थना करताना ‘जेणे जोडे चरण, तीच सांगा मज खूण’ असं म्हटलं होतं. तशी एक खूण श्रींनी आपल्याला चोविसाव्या अभंगात दिली. तीही ‘रामनामात मन लावण्या’ची होती. तशीच अखेरीस या अभंगातही ते खूण देतात. पण तीही मुखानं नामस्मरण करण्याचीच आहे. त्यातलाही संदेश स्पष्ट आहेच. तसंच आत्मज्ञानाच्या इतर आंतरिक खुणा पटणं आपल्यासारख्यांना कदाचित कठीण जाईल. पण ज्याच्या ठिकाणी नामस्मरण अखंड सुरू आहे, ते ओळखणं जरा नक्कीच सोपं आहे.

या नामाला किंवा त्याच्या स्मरणाला तरी श्री महाराजांनी काय किंवा पूर्वीच्या संतसत्पुरुषांनी काय, इतकं महत्त्व का दिलं असेल, असं पाहिलं तर काही गोष्टी लक्षात येतात. माणसाचा सारा जीवनव्यापार हा स्मरणानं व्यापलेला आहे. वर वर पाहिलं तर असं वाटतं की, हे सारं बरंचसं बुद्धीवर चाललेलं आहे. शक्तीपेक्षा युक्ती-बुद्धी श्रेष्ठ आहेत, हे दिसून आलेलंच आहे.

त्यातही एकंदरीत बुद्धिमान माणसांना मिळणारी उच्च पदं, यश, मानमरातब हे सारं पाहाता बुद्धीची करामत नि कर्तृत्व मनावर ठसतं, यात दुमत नाही. पण थोडं अधिक पाहिलं, तर यातही बुद्धीपेक्षा त्या स्मरणाला जास्त महत्त्व आहे, हे लक्षात येतं. बुद्धीला एखादी गोष्ट आकलन झाली, प्रतिभेला एखादा मार्ग गवसला तरीही त्याला स्मरणाची जोड नसली तर, ते सारं ज्ञान, ते सारे शोध व्यर्थ ठरायला वेळ लागत नाही. अशाच पद्धतीनं प्रत्येक क्षेत्रात आपल्याला आढळून येईल.

स्मरणाचं एक वैशिष्ट्य म्हणजे, ज्याचं तीव्रतर स्मरण राहातं त्याचं माणसाला हळूहळू अनुसंधान निर्माण होतं. सत्पुरुषांनी या स्मरणाच्या शक्तीचा आणि कलेच्या वैशिष्ट्याचा योग्य तो विचार करून माणसाच्या हिताच्या कामी त्याचा उपयोग केला. माणसाचा देव करणं - म्हणजेच माणसाचा अंतिम विकास करणं, हे ध्येय डोळ्यांसमोर ठेवून त्यांनी क्रमाक्रमानं मार्ग आखल्याचं आढळून येतं.

प्रथमतः साधी सुरुवात अशी की, ज्याला जे व्हायचं असेल ते त्याला सतत आठवीत राहावं लागतं. साध्या व्यवहारामध्ये आपण पाहतो की, राजाचा मुलगा जर इतर मुलांच्या बरोबर शिकायला ठेवलेला असेल, तर एरवी त्याला इतरांसारखं खेळावं लागतं, झगडावं लागतं, अभ्यास करावा लागतो, पास-नापास व्हावं लागतं. पण प्रत्येक प्रसंगात त्याचे शिक्षक त्याला सारखी अशी जाणीव देतात की, इतरांनी अमुक असं वागलं - केलं तरी चालेल, पण तू असं करून चालणार नाहीस - कारण तू राजपुत्र आहेस. तो जे आहे, ज्या अर्थानं वेगळा आहे, त्या वेगळेपणाची जाणीव त्याच्या स्मरणात राहिल, तितक्या त्याच्या प्रतिक्रिया राजपुत्रपणाला साजेशा घडतात. पण एकदा का हे स्मरण गेलं तर, व्यक्ती तीच असून ती सामान्य मुलाच्या प्रतिक्रिया व्यक्त करते.

अशा पद्धतीनं पाहिलं तर, सामान्य माणसाच्या मनामध्ये देवपणाचं जेवढं म्हणून जास्त स्मरण राहिल, तेवढा तो माणूस देवासारखा, भगवंताचा असल्यासारखा वागण्याची शक्यता आहे, हे ओळखून श्री महाराजांनी सामान्य माणसाला भगवंताच्या स्मरणात राहायचा आग्रह धरला. आपण भगवत्-स्वरूप आहोत किंवा आपण भगवंताचे आहोत, याचं स्मरण असेपर्यंत सामान्य माणूससुद्धा भगवंतासारखा वागेल.

या दृष्टीनं स्मरणाच्या या विशाल शक्तीला भगवंताच्या नामाची जोड देऊन त्यांनी या 'नामस्मरणा'चा आग्रह धरला. अशा अर्थानं नामस्मरण करून जो भगवद्स्वरूप झाला, असा आत्मज्ञानी पुरुष भले या नामस्मरणाला का सोडील ? प्राप्त झालेली अत्युच्च स्थिती कुणाला जावीशी वाटे ? या अर्थानं तोही 'नामस्मरणी' आहे. त्याची खूण श्रींनी दिली नि ती उदाहरणानं पटू शकते.

या अभंगात येणारी दुसरी कल्पना हीही 'यज्ञा'विषयीची आहे. कुंड, समिधा, शास्त्र, मंत्र या गोष्टींनी सिद्ध होणारा लौकिकातला यज्ञ आपल्याला माहीत असतो. पण त्यामागची लोप पावत चाललेली मूळ भावना त्यागाची, कृतज्ञतेची. त्यातही त्याग नुसता चार वस्तूंचा नव्हे, तर त्यांवरच्या ममत्वाचा. मग ती वस्तू पैसा असो वा अन्य काही. त्यातही थोडं खोल गेलं, तर प्रतीकरूपानं ज्या पैशाचा आपण त्याग करतो, त्याचं स्मरण, त्यातही पैसा माझा आहे, याचं स्मरण माणसाला आहे.

॥ अभंगसाधना ॥

ज्या स्मरणाच्या रूपानं ममत्व टिकून आहे ते स्मरण गेलं तर, ममत्व गेलं ! ते स्मरण घालवायचं म्हणजे निरुपाधिकाचं, भगवंताचं स्मरण आणायचं. म्हणजे नाम आलं. मग ते आलं तर अंतरी 'खरा यज्ञ' घडतो. श्री महाराज म्हणाले, 'दास म्हणे अंतरी स्मरण, सहज होय यज्ञ जाण !'

या साऱ्या खुणा नि आकलनाच्या दृष्टीनं वेगळं अमूल्य असं काही घेऊन येणारा हा अभंग आपल्याला आपल्या साधनेतलं नाम खोल न्यायला नि बळकट करायला मदत करणारा ठरो.

* *

मानवजन्म आला मज । काय मागू देवा तुज ॥१॥
 संपत्ति मागू जरी । सोडुनि जाती नरनारी ॥२॥
 कन्यापुत्र मागू भारी । अंती राहाती दुरीच्या दुरी ॥३॥
 आयुष्य मागू जरी । भूमिभार होय तरी ॥४॥
 कीर्ति मागू आटाआटी । देह जाईल उठाउठी ॥५॥
 राज्य मागू जरी आता । त्यासी वाहे सदा चिंता ॥६॥
 दीनदास म्हणे भक्तिभाव । तुझे चरणी देई ठाव ॥७॥

उभ्या आयुष्यात कुणाकडं कधी काही न मागणारा माणूस विरळाच म्हणावा लागेल ! माणसाला अगदी कळत नाही अशा तान्हेपणापासून आयुष्यभराचा अनुभव, कळणं नि मीपण गोळा होणाऱ्या अंतकाळपर्यंत जाणतेपणानं असो, अजाणतेपणानं असो, आपण सारखं काही ना काही मागतच असतो. तान्हेपणी निसर्गक्रमानंच तहानेपोटी, भुकेपोटी नकळत जडलेली ही सवय कालांतरानं इतकी मुरते की, भौतिकदृष्ट्या, लौकिकदृष्ट्या काही मागण्यासारखं उरलं नसलं तरी भलाभला, मोठमोठा माणूसही मूकपणानं वा प्रत्यक्ष कुणाकडं ना कुणाकडं मागतच राहातो.

प्रपंचात मुरलेली सवय परमार्थातही पुढं येते. तसंही असायला फारशी हरकत असायचं कारण नाही. पण ज्या गोष्टी आपण प्रपंचात मागतो, त्या तशाच परमार्थातही मागतो, त्याबद्दल विचार करायला हवा ना ! नोकरीचाकरी, पैसाअडका, प्रतिष्ठा अशा अनेक गोष्टी हवेपणानं मागतो, तसंच प्रपंचातही नको असलेली परिस्थिती, आजारपणं, कटकटी, अप्रिय माणसं अशा गोष्टीही न याव्या म्हणून नकोपणानंही मागत असतो. फक्त प्रपंचात आपली ही झोळी, निदान मानसिक झोळी, घेऊन आपण शंभर ठिकाणी हिंडतो, त्याऐवजी परमार्थात अनेकांऐवजी एका भगवंताकडं किंवा गुरूकडं आपण जातो.

अर्थात हा फरकही स्वागतार्हच म्हणावा लागेल. कारण जितक्या जास्त

लोकांच्याकडं आपण जाऊ, तितक्या तितक्या लोकांचा विचार आपल्या मनात नकळत सुरू राहातो. त्यांच्या त्यांच्या कर्तृत्वावर विश्वास नकळतच वाटतो. म्हणून एकाकडंच मागण्यानं यात मानसिकदृष्ट्या आपल्या परिस्थितीत स्वागतार्ह फरक पडतो. हजार ठिकाणी अडकलेलं मन, अडकलेला विचार एका ठायी गोळा होणं, हे माणसानं एरवी स्वतः करायचं ठरवलं, तर कठीण पडणारं काम आहे, ते परमार्थाच्या प्रांतात नुसता प्रवेश केल्यानं खूपच सुकर होतं.

कारण तसा अधिक व्यापक विचार केला, तर माणसाची मूळ मागण्याची प्रवृत्ती ही माणसाच्या ठिकाणच्या अंगभूत अपुरेपणातूनच आलेली आहे. त्यामुळं कर्तृत्वाच्या दृष्टीनं जोपर्यंत माणसाच्या ठिकाणी अपूर्णता आहे आणि प्रामाणिकपणानं पाहता, ती तशी राहाणारच आहे, तोपर्यंत त्यानं याचना करीत राहाणं, हे स्वाभाविकच नव्हे काय ? तो अपूर्ण आहे आणि त्याला पूर्णतेची ओढ आहे, म्हटल्यावर त्याचं ‘मागणं’ हे कायमच राहणारं आहे.

हे सारं एवढ्यासाठी पाहिलं की, एवढ्या एकोणतीस अभंगांतून आनंदाच्या प्राप्तीच्या मार्गातल्या खुणा शोधीत श्री महाराजांच्या या दुर्मीळ अभंगाच्या प्रकाशात आपण एवढी वाटचाल केल्यावरही पुन्हा या शेवटच्या दोन अभंगांतही काही ‘मागण्या’चीच इच्छा होते आहे. ते अर्थातच त्यांच्याच दोन अभंगांच्या शब्दांतच. तरीही या ‘मागण्या’मागची परिस्थिती समजून घेण्यासाठी हा शोध आता आपण घेतला.

त्यात अर्थातच हेही लक्षात येईल की, सत्पुरुषांनी या ‘मागण्या’चा विचार व्यवस्थितपणानं केला आहे. इतकंच काय, त्या मूळ ‘मागण्या’चा, हवेपणाचा त्यांनी अधिक सखोल नि व्यापक वापर करून त्याला खूप विधायक स्वरूपही दिलेलं आहे. मागण्याचं उन्नयन करून त्यांनी ‘प्रार्थना’ जन्माला घातली आहे. काय, कुणासाठी, किती, कुणी, कधी मागावं, जेणेकरून मागता-मागता मागणाऱ्याची मागण्याची वृत्तीच नाहीशी करून टाकणारा परमार्थ सामान्य माणसाच्या हाती कसा येईल, ही विद्या सत्पुरुषांनी, संतांनी आपल्यासाठी सुलभ केली, हेही त्यांचे मोठे उपकार होत.

सुरुवातीला फक्त स्वतःसाठीच मागणारा माणूस विशाल करीत स्वतःच्या माणसांसाठी, तर अखेर ‘मी’च विरून गेल्याने मागितलं तर, साऱ्या विश्वासाठी मागणारा त्यांनी बनवला आहे. ‘जे खळांची व्यंकटी सांडो’ असो किंवा ‘हेचि दान देगा देवा’, हे उदात्त आविष्कार, मागण्याला असेलच तर, परमार्थात काय स्थान-स्वरूप असावं, हेही दर्शवितात.

म्हणून साधनेच्या या छोट्याशा अभंगप्रवासाच्या अखेरीस श्री महाराजांच्या या दोन अभंगांतली मागणी आपणही मागत आहोत. प्रस्तुतच्या तिसाव्या अभंगात श्रींनी प्रथम जे जे साधारणपणे माणसाला मागावंसं वाटतं, त्या त्या साऱ्या गोष्टींचा विचार केला आहे. त्याचबरोबर त्यातल्या त्रुटी किंवा फोलपणाही व्यक्त केला आहे. अखेर खरं काय मागणं हिताचं उरतं, तेही सांगितलं आहे.

सुरुवातीला ते म्हणतात, मुलं बाळं मागावी तर अंतकाळी कुणी जवळ-सोबत येत नाही, दूर ती दूरच राहातात. आयुष्य मागावं, तर त्याचा योग्य विनियोग होईल याची खात्री नाही नि मग ना स्वतःला हवं ना दुसऱ्याला हवं - असं होऊन भूमिभार होऊन जगणं वाट्याला यायची शक्यता. सन्मान, कीर्ती मागावी, तर ज्या देहानं ती उपभोगायची, त्याच देहाची उद्याची शाश्वती नाही. सत्ता मागावी तर, तेच सत्ताधारी रोज इतक्या अनिश्चिततेत, अस्थिरतेत नि चिंतेत बुडालेले दिसतात की, तिचा फोलपणा लक्षात येतो.

अशा साऱ्या परिस्थितीत आता एकच गोष्ट माझ्या लक्षात येते की, मला आपला तुझ्या पायाशी ठेव, तुझा भक्तिभाव दे जेणेकरून मी तुझ्या पायी पुढं टिकून राहीन. तेच टिकाऊ आणि हिताचं दिसतं आहे. इतकंच काय, खरं टिकाऊ काय, तेच मागण्याची बुद्धी होणं काय, सारं तुझ्या पायी असलो, तरच शक्य होईल, असं दिसतं आहे. या ठिकाणी तुलसीदासांच्या ‘भक्तिदान देहु आज’ या मागण्याची आठवण होईल.

प्रार्थना कशी उन्नत करणारी असते, ते विचार करण्यासारखं आहे. सामान्य माणसाच्या कोणत्याही मागण्याच्या मागं सुप्त भाव असतो की, ‘माझी इच्छा भगवंताला कळू दे’, पण यावर परमहंस योगानंद एकदा म्हणाले की, खरी उत्तम प्रार्थना ही

॥ अभंगसाधना ॥

होय की, 'भगवंता, तुझी इच्छा मला कळू दे.' या साधनप्रवासात या प्रार्थनेकडं आपण आलो एवढ्यासाठीच की, मागितल्याशिवाय आपल्याला राहाता येत नाही. श्री महाराज एकदा म्हणाले तसं, काय मागावं हे कळणं हेसुद्धा भाग्यच आहे. ते जोपर्यंत कळत नाही, तोपर्यंत निदान ज्यांना ते भाग्य आहे - काय मागावं, हे कळलं आहे - त्यांनी जे मागितलं, ते आपण मागावं हा मार्ग उत्तम नाही का ? संतांचे असे अभंग, ओव्या हा अशा आपल्यासारख्यांवरचा मोठा उपकारच म्हणावा लागेल. मग ते 'सर्वेऽपि सुखिनः सन्तु' असो वा 'पसायदान' असो.

श्री महाराजांनी इथं मागितलेली भक्ती किंवा भगवंताची आवड नि त्यातून साधणारा सत्संग हे जर लाभलं, तर खरंच 'एक साधे सब साधे' सारखं होईल. कारण त्याच्यात आपल्या अंगभूत अपरिहार्य वाटणाऱ्या अपूर्णतेचं दैवी पूर्णतेत रूपांतर होईल. ज्यासाठी आपली सारी अभंगसाधना आहे, त्या समाधानात रूपांतर करण्याचं सामर्थ्यही या प्रार्थनेत आहे. म्हणून काय मागायचं ते कळेपर्यंत किंवा काही न मागण्याची तयारी घडेपर्यंत श्रींनी मागितलेलं मागणं - 'तुझे चरणी देई ठाव' - हे मागणं हिताचं ठरेल, असं नम्रपणे म्हणावंसं वाटतं.

**

तुझे रूप ध्यानी राहो माझे मनी । रामनाम वाणी वदो सदा ॥१॥
 तुझे चरणासाठी संतांचा हा रज । करुनि ठेवी मज रघुनाथा ॥२॥
 मज नको स्वर्ग इंद्रही भुवन । कीर्ती आणि धन नको मज ॥३॥
 नको मज साधन मोठे ब्रह्मज्ञान । राहो समाधान सर्वकाळ ॥४॥
 तुझे नामी गोडी लावावी आवडी । दास म्हणे जोडी द्यावी मज ॥५॥

तसं खरं पाहिलं तर, परमार्थ ही काही वेगळं काही करण्याची गोष्ट नाहीच. श्री महाराजच म्हणत तसं आहे, तोच प्रपंच वेगळ्या, विशाल दृष्टीनं नि निरासक्तपणे करण्याची ती कलाच आहे. त्यामुळं प्रपंचातली एखादी गोष्ट आपण करायची ठरवली की, त्यासाठी लागणारी वेगवेगळी सामग्री, माणूसबळ अशा नाना गोष्टी आपल्याला जमा कराव्या लागतात. पण या समाधानाच्या मिळवण्याला किंवा परमार्थ करण्याला अशा कुठल्या गोष्टी गोळा करण्याची गरज नाहीच, पण लागलीच गरज तर, आहे त्याच चार अनावश्यक गोष्टी कमी करण्याचीच लागेल. त्यामुळं हे आपण मनाशी ठामपणे समजायला हरकत नाही की, खरा परमार्थ हा कधीच कष्टाचा, खर्चिक, व्यापाचा असा दिसत नाही.

श्री महाराजांनी मांडलेली ही परमार्थाची निखळ दृष्टी त्यांच्या चरित्रातून, बोधवचनातून आपल्याला पदोपदी दृष्टीला पडते. तशीच ती त्यांच्या या अमूल्य अभंगवाङ्मयातूनही पाहायला मिळते. स्वतःशी किंवा भगवंताशी भावनेच्या उत्कट पातळीवर संवाद साधण्याचा अभंग हा एक वेगळाच वाङ्मयप्रकार आहे, हे आपण जाणतोच. सत्पुरुषांचे अभंग याची नेहमीच साक्ष देतात.

इथं संकलित केलेल्या एकतीस अभंगांतून श्री महाराजांना अपेक्षित असलेल्या साधनेच्या वाटचालीचा मागोवा घ्यायचा प्रयत्न या विवरणातून आपण केला. अखेर भक्ती म्हणजे भगवंताशी जोडलं जाणं. साहजिकच हे नातं मुख्यत्वे भावनेचं असतं. त्याला बुद्धीची, कर्माची जोड असतेच. उलट ती अनुकूल व त्यांना अभिप्रेत अशी घडत गेल्यानं हेच नातं अधिक बळकट होत जातं, असं आपण

पाहतो. ‘चैतन्यगाथे’तल्या या निवडक अभंगांतून सापडणारा मार्ग भावनिकदृष्ट्या उत्कट तर आहेच, पण त्यात नेहमी तटस्थ, व्यापक विचारांची, कर्माना योग्य दिशा देण्याची जी जोड आहे, ती खरोखरच अजोड वाटते. त्यामुळं अधिक विचारपूर्वक आणि खऱ्या डोळसपणानं आपला भक्तिप्रवास करणं शक्य होतं, असा अनुभव आहे.

भगवंताशी जोडलं जाणं हे भक्तीचं ध्येय आहे, असं आपण आत्ताच म्हटलं. त्याच जोडलं जाण्याच्या काही खुणा मिळाल्यात, अशी आपण सुरुवातीला प्रार्थना केली. त्यानुसार काही खुणाही आपल्याला यथाकाल मिळत गेल्या. आता या अखेरच्या अभंगातून मूळ भगवंताशी नातं जोडण्याच्या कामात ज्या गोष्टी आड येतात आणि अर्थातच त्याचबरोबर ज्या गोष्टी असं नातं जोडण्यात मदतीलाही येतात, त्यांच्याकडं एका वेगळ्याच दृष्टीनं पाहण्याची संधी आपल्याला मिळते आहे.

भगवंताशी आपण जोडलं जावं, असं वाटतं, पण आपण तसे जोडलेले नाही, निदान अखंडपणे तरी नाही, ही वस्तुस्थितीच आहे. तसं असतं तर, त्या जोडण्यानं येणारा अखंड आनंदाचा अनुभव आपल्याला आलाच असता. तो तर तसा आज दिसत नाही. स्वाभाविकपणेच, आमच्या आजच्या दिनक्रमातल्या ज्या ज्या गोष्टी आहेत, त्या तशाच राखून, तो हवेनकोपणा तसाच राखून, हे काम होणार नाही, हे उघडच आहे.

परमार्थ ही विद्या या हवेनकोपणाची दिशा बदलण्याची विद्या आहे. माणसाला हव्या असलेल्या गोष्टी केवळ प्रापंचिकच असतात, असं नाही तर, त्या पारमार्थिकसुद्धा असतात. घरदार, कीर्ती, पैसा, स्वर्ग या सुखसाधनांचं हवेपण त्याला असतंच, पण परमार्थातसुद्धा मोठमोठी साधनं, योगयाग, तपं, पुरश्चरणं अशा गोष्टी त्याला हव्या असतात. ज्ञानमार्गातही त्याला ब्रह्मज्ञान हवं असतं. विशेष म्हणजे दोन्हीकडं - मग ते हवेपण प्रपंचातलं असो वा परमार्थातलं - त्याला या मागण्यानं, हवेपणानं आपलं भलं होईल, असंही वाटतं.

श्री महाराजांनी नेमकं हेच सारं मोठं मोठं वाटणारं नाकारलं आहे. ते म्हणतात ‘मज नको स्वर्ग, इंद्रही भुवन । कीर्ती आणि धन नको मज’. हा नकार

वरवर वेगळा नि साधा वाटला तरी, तो साधाही नाही आणि सोपाही नाही. समाधानाचं, साधनेचं महत्त्व किती पटलं तरी, अखेर त्यासाठी काही गोष्टी किंवा भूमिका - दृष्टिकोन यांना नाकारण्याची मनाची तयारी व्हावी लागते - ती सोपी नाही. पण ती अपरिहार्य आहे.

साधनात गुरूनं आपल्याला काहीतरी भव्यदिव्य, दुष्कर किंवा विशेषतः इतरांनी न केलेलं, इतरांना न सांगितलेलं साधन सांगावं अशी सुप्त अपेक्षा आपल्या ठिकाणी असते, नाही का ? त्यातून आपली प्रापंचिक वृत्तीच प्रकट होते, हे अनेकदा आपल्या लक्षातही येत नाही. मनाची अशी एक सवयच आहे की, जितकी गोष्ट किचकट, अवघड तेवढं आपल्याला कळणारं तत्त्व खूपच मोठं असणार, असं वाटतं. प्रपंचात अशा तऱ्हेचा अनुभव आपल्याला असतो. पण त्यामुळंच इथंसुद्धा आपल्याला मोठमोठे ग्रंथ, अवघड सिद्धांत, किचकट प्रमेय, तर्कपांडित्य एकूणच मोठं शब्दज्ञान यांवर जास्त भिस्त ठेवावीशी वाटू लागते. जितका विषय अवघड, न समजण्याजोगा तितका तो भगवंताविषयी नक्की सांगेल असं वाटतं, याला काय करावं ? पण अखेर आपण शब्दज्ञानाच्या अरण्यात भरपूर भटकंती करतो नि भगवंताची गाठ न पडता, कुठंतरी वाट चुकून बसतो.

अशा वेळी मनाच्या 'नको' म्हणण्याच्या ताकतीतलं रहस्य उलगडतं. मला मोठं ब्रह्मज्ञान-साधन नको, माझं समाधान अखंड टिकू दे, तुझ्या नामाची गोडी मला लाव, त्याची आवड मला दे, तुझं रूप माझ्या ध्यानीमनी राहील, असं कर, असं म्हणताना ही मोठमोठ्या गोष्टींची आवड टाकून देण्याची तयारी व्यक्त होते. तशी सहजतेनं, साध्या सोप्या गोष्टीनं साधणाऱ्या भगवंताला सामोरं जायची मनाची नवी ठेवण, नवी तयारीही व्यक्त होते.

'मी नि माझं' याचं गुणगान करण्यात सदैव रमलेलं माझं मन आणि वाणी जर या प्रार्थनेनं 'तू आणि तुझं नाम' याचं गुणगान करण्यात रमेल तर, आनंदाचं भांडार गवसलं, असंच म्हणावं लागेल. आजवर इतर अभंगांतून जसं आपल्याला काही तत्त्व, काही विचार, काही दिशा, काही खुणा मिळत जातात - तशा त्या अखेरच्या अभंगातूनही मिळून, या छोट्या पुस्तकापुरता तरी, हा साधनप्रवास

॥ अभंगसाधना ॥

आता संपत आला.

श्री महाराजांनी अभंगांच्या निमित्तानं आपली सामान्य माणसाचीच स्थिती अनेकदा आपली म्हणून मांडली. नंतर त्यांनी स्वतःच त्यांच्या खऱ्या परमात्मस्वरूप भूमिकेत जाऊन, त्या प्रश्नांची उत्तरंही दिली, हे आपण अनुभवलांच. म्हणूनच या अखेरच्या अभंगाकडं आपण बारकाईनं पाहिलं तर, हा अभंग भले त्यांनी रामरायांना उद्देशून म्हटला असेल, तो आपण त्यांना उद्देशून म्हणावा, असाच आहे. त्यांच्याच अभंगाच्या प्रकाशात घडलेल्या वाटचालीनंतर, आपण अखेर त्यांच्याच शब्दांत त्यांनाच म्हणू या -

‘ तुझे रूप ध्यानी राहो माझे मनी । रामनाम वाणी वदो सदा ! ॥ ’

* *

डॉ. सुहास पेठे यांच्या दर्जेदार व संग्राह्य साहित्याची सूची (आता डिजिटल स्वरूपात)

१. श्री ज्ञानेश्वरी : अध्याय नववा : समओवी : श्री ज्ञानेश्वरी नवव्या अध्यायाची आजच्या सोप्या मराठीतील समओवी
२. हरिपाठपराग : श्री ज्ञानेश्वरांच्या हरिपाठातील काही जीवनसूत्रांचे सुबोध विवरण
३. दर्शन : आजच्या काळाचे अंतर्मुख करणारे दर्शन घडवणाऱ्या नव्या बोधकथा
४. कर्तव्याची सश्रद्ध पाऊलवाट : कर्तव्य निश्चितीसाठी सविस्तर मार्गदर्शन, शंकासमाधानासह
५. साधनपदावली : येथे अभ्यास, भजन व चिंतनासाठी घेतली जाणारी निवडक साधनपदे
६. जपसंकल्प : स्वरूप व पद्धती : जपाच्या संकल्पासंबंधी प्रश्नोत्तररूपाने सुबोध, उपयुक्त माहिती
७. अभंगसाधना : श्री गोंदवलेकर महाराज यांच्या अभंगांचे साधनदृष्ट्या विवेचन
८. जाग : आनंदमय जीवनासाठी सोपी विचारसूत्रे
९. जीवनजिज्ञासा : जे. कृष्णमूर्तींच्या विचारांचा सुबोध परिचय
१०. विचारविश्वाची ओळख : आपल्या विचारांच्या विश्वाची सर्वांना उपयोगी ओळख
११. चैतन्यचिंतन : श्री ब्रह्मचैतन्य गोंदवलेकर महाराज यांच्या काही बोधवचनांचे सुगम विवरण
१२. किमया : प्रकाशमय जीवनासाठी सोपी विचारसूत्रे
१३. प्रसादकण : श्री तुकोबांचे नित्योपयोगी चोवीस अभंग व त्यांचे निरूपण
१४. ठेवा : उपनिषदांतल्या जीवनदृष्टीचे सुबोध व आगळे विवेचन
१५. संतबोध : भाग १ : विविध संतांच्या बोधवचनांची निरूपणे
१६. संतबोध : भाग २ : विविध संतांच्या बोधवचनांची निरूपणे
१७. संतबोध : भाग ३ : विविध संतांच्या बोधवचनांची निरूपणे

१८. वृत्त्यंतरप्रकाश : खऱ्या परमार्थाचा श्रीगणेशा करण्यासाठी मोलाची मदत

१९. नाम : नामाच्या जिज्ञासूसाठी सोपी प्रातिनिधिक प्रश्नोत्तरे

२०. श्री विष्णुसहस्रनाम : एक जीवनशैली : सहस्रनामांतील निवडक नामांतून
उलगडणारी जीवनशैली

२१. चिंतनक्षण : भाग १ ते १२ (एकत्रित आवृत्ती)

चिंतनास उपयुक्त अशी एकूण ३६६ बोधवचने

२२. उपासनेची नोंदवही : विविध व्यक्तिगत उपासना संकल्पांची पॉकेट साईज नोंदवही

२३. उत्तरायण - भाग १ : जिज्ञासू साधकांच्या विविध प्रश्नांना डॉ.पेठे यांनी दिलेली उत्तरे

२४. शोध : जिज्ञासू साधकांसाठी जे. कृष्णमूर्तींच्या काही विचारांचा सोपा अभ्यास

२५. दिशा : वास्तवावर विचार करण्याच्या काही उपयुक्त कथारूप दिशा

२६. उत्तरायण - भाग २ : जिज्ञासू साधकांच्या विविध प्रश्नांना डॉ.पेठे यांनी दिलेली उत्तरे

२७. मुलांच्या गोष्टी पण सर्वांच्यासाठी : मुलांसाठी उद्बोधक व रंजक गोष्टी -
मोठ्यांनाही उपयोगी पडतील अशा

२८. बासरी : जीवनसंगीत सुरेल करण्यासाठी काही कथामय बोध

२९. उपासना : खऱ्या उपासनेची गरज, स्वरूप, शंका यांचा सोपा उलगडा

३०. श्री ज्ञानेश्वरी : अध्याय बारावा : समओवी : श्री ज्ञानेश्वरी बाराव्या अध्यायाची
आजच्या सोप्या मराठीतील समओवी

३१. कृपापदावली भाग : १ : भजन, चिंतन, मनन यांसाठी निवडक अभंग, पदे, नव्या
आरत्या, नव्या नमनमाला, नवे नित्यपाठ, श्लोक, प्रार्थना इत्यादी

३२. कृपापदावली भाग : २ : भजन, चिंतन, मनन यांसाठी निवडक अभंग, पदे, नव्या
आरत्या, नव्या नमनमाला, नवे नित्यपाठ, श्लोक, प्रार्थना इत्यादी

३३. साधनपदावली भाग १ : भजन, चिंतन, मनन यांसाठी संतांचे निवडक अभंग, पदे भूमिकांसह

३४. सारविस्तार भाग : १ : चिंतनक्षण वचन क्र. एक ते आठ वरील ९ निरूपणे

३५. **साधनप्रेरणा** : नित्योपासनेसाठी संतछायेतील संतप्रतिमा व नमनमाला यांचे डेस्कटॉप कॅलेंडररूपाने दर्शन, गुरुपदप्रतीक व आरत्यांसह
३६. **मेरी यात्रा (हिंदी)** : हिंदी कविताओं में निबद्ध साधन-यात्रा
३७. **बोधपाठ** : आधुनिक नित्यपाठ, २७ अंश, विवरण, विश्वात्मकाच्या आरतीसह
३८. **एकाध्यायी विचारगीता : (विवरणासह)** : आदर्श मानवी जीवनासाठी आचरणीय विचारांचे मोजके सार
३९. **सृष्टिसंदेश : (विवरणासह)** : जीवनाला विधायक दिशा देणारे २७ अंश सृष्टीच्या आरतीसह
४०. **गुरुतत्त्वतरंगिणी** : गुरुतत्त्वाच्या कार्याचे तीन अध्यायांत सुबोध श्लोकबद्ध विवरण
४१. **श्री ज्ञानेश्वरी : अध्याय नववा : समओवी पारायणप्रत**
४२. **नाम (इंग्रजी आवृत्ती)** : The Simplest Path For Spiritual Liberation
- ४३ ते ५४. **चिंतनक्षण : भाग १ ते १२ (स्वतंत्र छोटी पुस्तके) :**
डॉ. पेठे यांची चिंतनास उपयुक्त अशी बोधवचने
५५. **शिंदोरी** : व्यक्तिगत, सामाजिक व पारमार्थिक हितासाठी विचारमंथन
५६. **विचारविसावा** : विसावा देणारी विचारांची विद्या
५७. **सारविस्तार भाग २** : चिंतनक्षण वचन क्र. नऊ ते तेरा वरील ७ निरूपणे
५८. **महाराजांची शाळा** : श्री गोंदवलेकर महाराज यांच्या कल्याणकारी उपदेशांचं लहान थोर सर्वांना उपयोगी ठरू शकणारं सोपं विवरण
५९. **साधनपदावली भाग २** : भजन, चिंतन, मनन यांसाठी संतांचे निवडक अंश, पदे भूमिकांसह
६०. **आरतीपुष्पमाला** : डॉ. सुहास पेठे रचित विविध नवीन आरत्या
६१. **विनवणीची वाणी** : चौदा आर्त अंश प्रास्ताविक व निवेदनांसह
६२. **श्रद्धेची पहाट** : खऱ्या सुखाचा वास्तवाधार कथारूप बोध..
६३. **उपासनामाला** : येथे केल्या जाणाऱ्या विविध उपासना

६४. पावनपथ : श्री कृष्णदास महाराजांचा जीवन पावन करणारा उपदेशमार्ग

६५. अनुभवपुष्पे - भाग १ : चिंतनासाठी काही अनुभव-वचने

६६. कृतज्ञतामार्ग : कृतज्ञता या गरजेच्या गुणाचं सार्वत्रिक महत्त्व, जन्मभर व मृत्यूनंतर आचरणासाठी कालोचित, सोप्या, सार्वत्रिक कृती, सर्वांना स्वतंत्रपणे सहभागी होता येण्यासारखे मराठी मंत्र

६७. ज्ञानेश्वरीच्या प्रकाशात : आजच्या जीवनासाठी ज्ञानेश्वरीची सोपी ओळख

६८. श्री ज्ञानेश्वरी अध्याय नववा : समओवी : (मोठ्या आकारातील विशेष आवृत्ती)

श्री ज्ञानेश्वरी नवव्या अध्यायाची आजच्या सोप्या मराठीतील समओवी

६९. संतबोध : भाग ४ : विविध संतांच्या बोधवचनांची निरूपणे

७०. श्री रमणमहर्षीकृत उपदेशसार : मूळ श्लोक मराठी समश्लोकीसह

७१. उत्तरायण -भाग ३ : जिज्ञासू साधकांच्या विविध प्रश्नांना डॉ.पेठे यांनी दिलेली उत्तरे

७२. अनुभवपुष्पे - भाग २ : चिंतनासाठी काही अनुभव-वचने

७३. श्रद्धा : श्रद्धा या विषयावरची सोपी प्रातिनिधिक प्रश्नोत्तरे

७४. अनुभवपुष्पे - भाग ३ : चिंतनासाठी काही अनुभव-वचने

७५. अर्थ : ज्यांचे उपकार फिटत नाहीत, त्यांच्यासाठी समजून केलेल्या प्रातिनिधिक कृती, काही कथांच्या रूपानं

७६. जीवनचिंतन : दैनंदिन आयुष्यातल्या छोट्या गोष्टींतला मोठा बोध

७७. स्वास्थ्यसंवाद : मन:स्वास्थ्यासाठी सर्वांना उपयुक्त, सोपा सुसंवाद

७८. वचनांजली भाग १ : श्री पेठेकाकांच्या प्रवचने, निरूपणे व साहित्यातील निवडक संपादित वचने

७९. अक्षरायण : आनंदप्राप्तीसाठी 'अक्षर' चिंतनसूत्रं

८०. वचनांजली भाग २ : श्री पेठेकाकांच्या प्रवचने, निरूपणे व साहित्यातील निवडक संपादित वचने

८१. भावगीता : श्रीमद्भगवद्गीतेचा मराठी समश्लोकी भावानुवाद



रामराया रघुवीर । तुला शरण मी पामर ॥

नरबुद्धीस ठकवुनि गेला । ऐसा कोण आहे भला ॥

दास म्हणे जोडे चरण । तीच सांगा मज खूण ॥